

015.31M72X

H8;



ਪੰਜਾਬੀ ਯੂਨੀਵਰਸਿਟੀ ਲਾਇਬਰੇਰੀ
ਪਟਿਆਲਾ
PUNJABI UNIVERSITY LIBRARY
PATIALA

PUNJABI UNIV.
LIBRARY, PATIALA

50546

PUNJABI UNIVERSITY LIBRARY

Sl. No. 01531M72x H8.1

C. No. 50546

Date of release for loan

This book should be returned on or before the date last stamped below. An overdue charge of Ten Paise will be levied for each day the book is kept overtime.

		13 SEP 2002	<i>[Signature]</i>
AUG 2000	<i>[Signature]</i>		
		24 OCT 2002	<i>[Signature]</i>
2000	<i>[Signature]</i>		
2002	<i>[Signature]</i>		
		5 DEC 2002	<i>[Signature]</i>
2002	<i>[Signature]</i>		
		15 MAR 2003	<i>[Signature]</i>
2003	<i>[Signature]</i>		
		2 SEP 2003	<i>[Signature]</i>

BKSNL-PUP

50546



ਦੀਰ ਸਿੰਘ, 1872-1957


ੴ ਸ੍ਰੀ ਵਾਹਿਗੁਰੂ ਜੀ ਕੀ ਫਤਹ ॥



ਲਹਿਰ ਹੁਲਾਰੇ

* ਅਰਥਾਤ *

ਲਹਿਰਾਂ ਦੇ ਹਾਰ, ਬਿਜਲੀਆਂ ਦੇ ਹਾਰ ਤੇ
ਮਟਕ ਹੁਲਾਰੇ ਵਿਚੋਂ ਚੋਣਵੀਆਂ
ਕਵਿਤਾਵਾਂ



ਕ੍ਰਿਤ

ਪਦਮ ਭੂਸ਼ਨ

ਭਾਈ ਸਾਹਿਬ ਡਾਕਟਰ ਵੀਰ ਸਿੰਘ ਜੀ

[ਰਾਣਾ ਸੂਰਤ ਸਿੰਘ ਕਰਤਾ]



All Rights Reserved.

ਮਿਲਣ ਦਾ ਪਤਾ:-

ਮੈਨੇਜਰ ਖਾਲਸਾ ਸਮਾਚਾਰ

ਹਾਲ ਬਾਜ਼ਾਰ, ਅੰਮ੍ਰਿਤਸਰ

ਜਨਵਰੀ ੧੯੫੮ ਈ:]

[ਕੀਮਤ ੨) ਪ੍ਰਤਿ ਜਿਲਦ

UNREPRODUCED

ਪਹਿਲੀ ਵਾਰ (ਹਿੰਦੀ)	੧੯੪੬
ਦੂਜੀ ਵਾਰ (ਗੁਰਮੁਖੀ)	ਮਈ ੧੯੪੮
ਤੀਜੀ ਵਾਰ (ਗੁਰਮੁਖੀ)	ਮਾਰਚ ੧੯੫੧
ਹੁਣ ਚੌਥੀ ਵਾਰ (ਗੁਰਮੁਖੀ)	ਜਨਵਰੀ ੧੯੫੮

~~50546~~
50546

~~FOR OVERNIGHT CONSULTATION ONLY~~

All Rights Reserved.

Printed by Sh. Lajwant Kaur
at the Wazir-i-Hind Press, situated at Hall Bazar,
Amritsar and Published by Bh. Indar Singh Manager
Khalsa Samachar, Amritsar,
for Dr. Balbir Singh Ph.D.

ਸੂਚੀ ਪੱਤ੍ਰ

	ਪੰਨਾ
ਅਣਡਿਠਾ ਰਸ ਦਾਤਾ ✓	੯
ਸਮਾਂ ✓	੧੦
ਤੋਲ ਦਾ ਤੁਪਕਾ ✓	੧੧
ਵਲਵਲਾ ✓	੧੨
ਚੜ੍ਹ ਚੱਕ ਤੇ ਚੱਕ ਘੁਮਾਨੀਆਂ ✓	੧੩
ਟੁਕੜੀ ਜਗ ਤੋਂ ਨਜਾਰੀ ✓	੧੪
ਇਛਾਬਲ ਦੇ ਚਨਾਰ ਤੇ ਨੂਰ ਜਹਾਂ ✓	੧੬
ਕਸ਼ਮੀਰ ਤੇ ਸੁੰਦਰਤਾ ✓	੧੬
ਵੱਲਰ ✓	੧੭
ਬੀਜ ਬਿਹਾੜੇ ਦੇ ਬੁੱਢੇ ਚਨਾਰ ਨੂੰ ✓	੧੭
ਵੈਰੀ ਨਾਗ ਦਾ ਪਹਿਲਾ ਝਲਕਾ ✓	੧੮
ਕੋਈ ਹਰਿਆ ਬੂਟਾ ਰਹਿਓਰੀ ✓	੧੯
ਮਹਿੰਦੀ ✓	੧੯
ਭੁੱਲ ਚੱਕੀ ਸਭਜਤਾ ✓	੨੦
ਵਿਛੜੀ ਰੂਹ ✓	੨੧
ਨਵਾਂ ਕਸ਼ਮੀਰ ✓	੨੨

	ਪਨਾ
ਵਿਛੋੜਾ ਵਸਲ ✓	੨੩
ਹੋਸ਼ ਮਸਤੀ ✓	੨੩
ਰੋਸ਼ਨ ਆਰਾ ਸਮਾਧ 'ਚੋਂ ✓	੨੪
ਰੋਸ਼ਨ ਆਰਾ ਯਾਤਰੀਆਂ ਨੂੰ ✓	੨੪
ਦਰਦ ਦੇਖ ਦਖ ਆਂਦਾ ✓	੨੫
ਕਿੱਕਰ ✓	੨੫
ਕੋਲੋਂ ਦੇ ਗਲ ਲਗੀ ਵੇਲੇ ✓	੨੭
ਇਛਾਬਲ ਦਾ ਨਾਦ ✓	੨੯
ਇਛਾਬਲ ਤੇ ਡੂੰਘੀਆਂ ਸ਼ਾਮਾਂ ✓	੨੯
ਪ੍ਰੀਤਮ ਛੁਹ ✓	੩੦
ਮੇਰੀ ਜਿੰਦੇ ✓	੩੧
ਨ ਹੋਇ ਉਹਲੇ ✓	੩੧
ਕਮਲ ਗੋਦੀ ਵਿਚ ਤੇਲ ਮੋਤੀ ✓	੩੨
ਬਿਨ ਫਸ਼ਾ ਦਾ ਫੁੱਲ ✓	੩੩
ਗੁਲਾਬ ਦਾ ਫੁੱਲ ✓	੩੪
ਦਿੱਲੀ ਦੀ ਇਕ ਬੇਨਿਸ਼ਾਂ ਸਮਾਧ ✓	੩੭
ਧੋਬੀ ✓	੩੭

		ਪੰਨਾ
ਸਾਈਂ ਲਈ ਤੜਪ ✓	...	੩੮
ਕੁਤਬ ਦੀ ਲਾਠ ✓	...	੩੯
ਮਰਦ ਦਾ ਕੁੱਤਾ ✓	...	੪੨
ਵਿਛੜੀ ਕੂੜ ✓	...	੫੦
ਫੁਹਾਰਾ ✓	...	੫੧
ਆਪੇ ਵਿਚ ਆਪਾ ✓	...	੫੧
ਚਾਂਦਨੀ ✓	...	੫੨
ਅਵਾਂਤੀ ਪੁਰੇ ਦੇ ਖੰਡਰ ✓	...	੫੫
ਕੰਡੇ ✓	...	੫੬
ਯਾਦ ✓	...	੫੬
ਪਸਾਰੀ ਕਿ ਮਖੀਰ ✓	...	੫੭
ਮਹਿੰਦੀ ਦੇ ਬੂਟੇ ਕੋਲ ✓	...	੫੭
ਸ਼ਾਲਾਮਾਰ ✓	...	੫੮
ਕਸ਼ਮੀਰ ਤੋਂ ਵਿਦੈਗੀ ✓	...	੫੯
ਨਸੀਮ ਬਾਗ ✓	...	੬੦
ਵਧ ਪਜਾਰ ਵਿਚ ਪ੍ਰੀਤਮ ✓	...	੬੦
ਕਵਿਰੰਗ ਸੁੰਦਰਤਾ ✓	...	੬੧

	ਪੰਨਾ
ਕੰਬਦੇ ਪੱਥਰ ~	੬੩
ਅਮਰ ਰਸ ✓	੬੪
ਕੰਬਦੀ ਕਲਾਈ ✓	੬੫
ਲਗੀਆਂ ਨਿਭਣ ✓	੬੬
ਰਉਂ ਰੁਖ ✓	੬੬
ਇਲਮ ਅਮਲ ✓	੬੭
ਨਾਮ, ਧਿਆਨ, ਰਜਾ ✓	੬੮
ਬਰਦਾ ਕਿ ਮਾਲਕ	੬੮
ਬਿਛ ✓	੬੯
ਗੁਲਾਬ ਦਾ ਫੁੱਲ ਤੋੜਨ ਵਾਲੇ ਨੂੰ ✓	੬੯
ਪੇਸ਼ ਤੰਗੀਂ ✓	੭੦
ਡੱਲ ✓	੭੦
ਪਿੰਜਰੇ ਪਿਆ ਪੰਡੀ ✓	੭੧
ਲਗੀਆਂ ✓	੭੨
ਪੱਥਰ-ਸ਼ੀਸ਼ਾ-ਹੀਰਾ ✓	੭੨
ਗੁਲਦਾਉਦੀਆਂ ਨਹੀਂ ਆਈਆਂ ✓	੭੩
ਦਰ ਢਠਿਆਂ ਦੀ ਕਦਰ	੭੪

	ਪੰਨਾ
ਜ਼ੀਨਤ ਬੇਗਮ ✓	੯੫
ਅੰਦਰ ਦੀ ਟੋਕ ✓	੧੬
ਵਰਜਿਤ ਵਾੜੀ ✓	੧੧
'ਇਨ੍ਹਾਂ ਨੈਣਾਂ ਨੇ ਮਾਰ ਮੁਕਾ ਲਿਆ ✓	੧੯
ਗੁਲਦਾਉਦੀਆਂ ਆਈਆਂ ✓	੮੧
ਤਿਆਰੀਆਂ ✓	੮੫
ਅਟਕ ✓	੮੬
ਫੁੱਲ ✓	੯੨
ਲੱਲੀ ✓	੯੩
ਬਿਲਾ ਭੁਆਨੀ ✓	੯੫
ਗੰਗਾ ਰਾਮ ✓	੧੦੧
ਜੀਵਨ ਕੀਹ ਹੈ ? ✓	੧੨੫

—o—

ੴ ਸ੍ਰੀ ਵਾਹਿਗੁਰੂ ਜੀ ਕੀ ਫਤਹ ॥



ਲਹਿਰ ਹੁਲਾਰੇ



ਅਣਡਿੱਠਾ ਰਸਦਾਤਾ

ਬੁੱਲ੍ਹਾਂ ਅਧਖੁੱਲ੍ਹਿਆਂ ਨੂੰ, ਹਾਇ,
ਮੰਰੇ ਬੁੱਲ੍ਹਾਂ ਅਧਮੀਟਿਆਂ ਨੂੰ
ਛੁਹ ਗਿਆ ਨੀ, ਲਗ ਗਿਆ ਨੀ,
ਕੌਣ ਕੁਛ ਲਾ ਗਿਆ ?
ਸੁਆਦ ਨੀ ਅਗੰਮੀ ਆਯਾ
ਰਸ ਝਰਨਾਟ ਛਿੜੀ,
ਲੁੱ ਲੁੱ ਲਹਿਰ ਉਠਿਆ
ਤੇ ਕਾਂਬਾ ਮਿੱਠਾ ਆ ਗਿਆ ।
ਹੋਈ ਹਾਂ ਸੁਆਦ ਸਾਰੀ,
ਆਪੇ ਤੋਂ ਮੈਂ ਆਪ ਵਾਰੀ,—
ਐਸੀ ਰਸ-ਭਰੀ ਹੋਈ
ਸੁਆਦ ਸਾਰੇ ਧਾ ਗਿਆ ।

ਹਾਇ, ਦਾਤਾ ਦਿੱਸਿਆ ਨਾ
 ਸੁੱਦ ਜਿਨ੍ਹੇ ਦਿੱਤਾ ਐਸਾ,
 ਵੇਂਦਾ ਰਸਦਾਨ ਦਾਤਾ
 ਆਪਾ ਕਿਉਂ ਲੁਕਾ ਗਿਆ ?

—○—

ਸਮਾਂ

ਰਹੀ ਵਾਸਤੇ ਘੱਤ
 'ਸਮੇਂ' ਨੇ ਇੱਕ ਨ ਮੰਨੀ,
 ਫੜ ਫੜ ਰਹੀ ਧਰੀਕ
 'ਸਮੇਂ' ਖਿਸਕਾਈ ਕੰਨੀ,
 ਕਿਵੇਂ ਨ ਸੱਕੀ ਰੋਕ
 ਅਟਕ ਜੋ ਪਾਈ ਭੰਨੀ,
 ਤਿੱਖੇ ਅਪਣੇ ਵੇਗ
 ਗਿਆ ਟਪ ਬੰਨੇ ਬੰਨੀ,—
 ਹੋ ! ਅਜੇ ਸੰਭਾਲ ਇਸ 'ਸਮੇਂ' ਨੂੰ
 ਕਰ ਸਫਲ ਉਡੰਦਾ ਜਾਂਵਦਾ,
 ਇਹ ਠਹਿਰਨ ਜਾਚ ਨ ਜਾਣਦਾ
 ਲੰਘ ਗਿਆ ਨ ਮੁੜਕੇ ਆਂਵਦਾ ।

ਤੋਲ ਤੁਪਕਾ

ਮੋਤੀ ਵਾਂਗੂ ਡਲੁਕਦਾ
ਤੁਪਕਾ ਇਹ ਜੋ ਤੋਲ,
ਗੋਦੀ ਬੈਠ ਗੁਲਾਬ ਦੀ
ਹਸ ਹਸ ਕਰਦਾ ਕੇਲ,
ਵਾਸੀ ਦੇਸ਼ ਅਰੁਪ ਦਾ
ਕਰਦਾ ਪਜਾਰ ਅਪਾਰ,
ਚੂਪਵਾਨ ਹੈ ਹੋ ਗਿਆ
ਪਜਾਰੀ ਗੋਦ ਵਿਚਾਲ,
ਅਰਸੀ ਕਿਰਨ ਇਕ ਆਵਸੀ
ਲੈਸੀ ਏਸ ਲੁਕਾਇ,
ਝੋਕਾ ਮਤ ਕੁਈ ਪੌਣ ਦਾ
ਦੇਵੇ ਧਰਤ ਗਿਰਾਇ ।

ਨਿੱਤ ਪਜਾਰ ਖਿਚ ਲਜਾਂਵਦਾ
ਕਰੇ ਅਰੁਪੋਂ ਰੂਪ,
ਅਰਸੀ ਪ੍ਰੀਤਮ ਹੈ ਕੁਈ
ਨਿਤ ਫਿਰ ਕਰੇ ਅਰੁਪ ।

ਵਲਵਲਾ

ਜਿਨ੍ਹਾਂ ਉਚਿਆਈਆਂ ਉਤੇ
ਬੁੱਧੀ ਖੰਭ ਸਾੜ ਢੱਠੀ
ਮੱਲੋ ਮੱਲੀ ਓਥੇ ਦਿਲ
ਮਾਰਦਾ ਉਡਾਰੀਆਂ,
ਪਜਾਲੇ ਅਣਡਿੱਠੇ ਨਾਲ
ਬੁੱਲ੍ਹ ਲਗ ਜਾਣ ਓਥੇ
ਰਸ ਤੇ ਸਰੂਰ ਚੜ੍ਹੇ
ਬੁੱਧੀਆਂ ਆਉਣ ਪਜਾਰੀਆਂ,
'ਗਜਾਨੀ' ਸਾਨੂੰ ਹੋੜਦਾ ਤੇ
'ਵਹਿਮੀ ਵੋਲਾ' ਆਖਦਾ ਏ:-
'ਮਾਰੇ ਗਏ ਜਿਨ੍ਹਾਂ ਲਾਈਆਂ
ਬੁੱਧੀ ਪਾਰ ਤਾਰੀਆਂ ।'
'ਬੈਠ ਵੇ ਗਿਆਨੀ ! ਬੁੱਧੀ-
- ਮੰਡਲੇ ਦੀ ਕੈਦ ਵਿਚ
'ਵਲਵਲੇ ਦੇ ਦੇਸ਼' ਸਾਡੀਆਂ
ਲੱਗ ਗਈਆਂ ਯਾਰੀਆਂ ।''

ਚੜ੍ਹ ਚੱਕ ਤੇ ਚੱਕ ਘੁਮਾਨੀਆਂ

ਚੜ੍ਹ ਚੱਕ ਤੇ ਚੱਕ ਘੁਮਾਨੀਆਂ,
ਮਹੀਂਵਾਲ ਤੋਂ ਸਦਕੇ (ਪਈ) ਜਾਨੀਆਂ,
ਮੈਂ ਤਾਂ ਬਦਲਾਂ ਨੂੰ ਫਰਸ਼ ਬਨਾਨੀਆਂ,
ਉਤੇ ਨਾਚ ਰੰਗੀਲੜੇ ਪਾਨੀਆਂ,
ਬਾਜੀ ਬਿਜਲੀ ਦੇ ਨਾਲ ਲਗਾਨੀਆਂ,
ਖਿੜ ਖਿੜ ਹੱਸਨੀਆਂ ਓਨੂੰ ਸ਼ਰਮਾਨੀਆਂ,
ਤਾਰ ਕੇਸਾਂ ਦੇ ਵਿੱਚ ਗੁੰਦਾਨੀਆਂ,
ਚੰਦ ਮੱਥੇ ਤੇ ਚਾ ਲਟਕਾਨੀਆਂ,
ਨੀਲੇ ਅਰਸ਼ਾਂ ਤੇ ਨੁਮਕਦੀ ਜਾਨੀਆਂ,
ਮੀਂਹ ਕਿਰਨਾਂ ਦਾ ਪਈ ਵਸਾਨੀਆਂ,
'ਜਿੰਦ-ਕਣੀਆਂ' ਦੀ ਲੁੱਟ ਲੁਟਾਨੀਆਂ,
'ਅਰਸ਼ੀ-ਪੀਂਘ' ਕਮਾਨ ਬਨਾਨੀਆਂ,
ਰੰਗ ਰੂਪ ਦੇ ਤੀਰ ਵਸਾਨੀਆਂ,
ਨੂਰ ਅੱਖੀਆਂ ਵਿੱਚ ਸਮਾਨੀਆਂ,
ਨੂਰੋ ਨੂਰ ਹੁਵੇਦੜੀ ਜਾਨੀਆਂ,
ਨੂਰ ਨੂਰੀਆਂ ਨੂੰ ਪਈ ਲਾਨੀਆਂ ।

ਟੁਕੜੀ ਜਗ ਤੇ ਨਜ਼ਾਰੀ

ਅਰਸ਼ਾਂ ਦੇ ਵਿਚ 'ਕੁਦਰਤ ਦੇਵੀ'
ਸਾਨੂੰ ਨਜ਼ਾਰੀ ਆਈ,
'ਹੁਸਨ-ਮੰਡਲ' ਵਿਚ ਖੜੀ ਖੇਡਦੀ
ਖੁਸ਼ੀਆਂ ਛਹਿਬਰ ਲਾਈ।
ਦੌੜੀ ਨੇ ਇਕ ਮੁਠ ਭਰ ਲੀਤੀ,
ਇਸ ਵਿਚ ਕੀ ਕੀ ਆਇਆ:—
ਪਰਬਤ, ਟਿੱਬੇ ਅਤੇ ਕਰੇਵੇ*
ਵਿਚ ਮੈਦਾਨ ਸੁਹਾਇਆ,
ਚਸ਼ਮੇ, ਨਾਲੇ, ਨਦੀਆਂ, ਝੀਲਾਂ
ਨਿੱਕੇ ਜਿਵੇਂ ਸਮੁੰਦਰ,
ਠੰਢੀਆਂ ਛਾਵਾਂ, ਮਿੱਠੀਆਂ ਹਵਾਵਾਂ,
ਬਨ ਬਾਗਾਂ ਜਿਹੇ ਸੁੰਦਰ,
ਬਰਫਾਂ, ਮੀਂਹ, ਧੁੱਪਾਂ ਤੇ ਬੱਦਲ
ਰੁੱਤਾਂ ਮੇਵੇ ਪਜਾਰੇ,

*ਕਸ਼ਮੀਰ ਵਿਚ ਉਚੇਰੇ ਟਿੱਬਿਆਂ ਦੀਆਂ
ਪੱਧਰਾਂ ਨੂੰ ਕਰੇਵਾ ਆਖਦੇ ਹਨ।

ਅਰਸ਼ੀ ਨਾਲ ਨਜ਼ਾਰੇ ਆਏ
 ਉਸ ਮੁੱਠੀ ਵਿਚ ਸਾਰੇ ।
 ਸੁਹਣੀ ਨੇ ਅਸਮਾਨ ਖੜੋਕੇ
 ਧਰਤੀ ਵੱਲ ਤਕਾ ਕੇ,
 ਇਹ ਮੁੱਠੀ ਖੁਹਲੀ ਤੇ ਸੁਟਿਆ
 ਸਭ ਕੁਝ ਹੇਠ ਤਕਾ ਕੇ ।
 ਜਿਸ ਥਾਵੇਂ ਧਰਤੀ ਤੇ ਆਕੇ
 ਇਹ ਮੁਠ ਡਿੱਗੀ ਸਾਰੀ—
 ਓਸ ਥਾਉਂ 'ਕਸ਼ਮੀਰ' ਬਣ ਗਿਆ
 ਟੁਕੜੀ ਜਗ ਤੋਂ ਨਜ਼ਾਰੀ ।

ਹੈ ਧਰਤੀ ਪਰ 'ਛੁਹ ਅਸਮਾਨੀ'
 ਸੁੰਦਰਤਾ ਵਿਚ ਲਿਸ਼ਕੇ,
 ਧਰਤੀ ਦੇ ਰਸ, ਸ੍ਵਾਦ, ਨਜ਼ਾਰੇ,
 'ਰਮਜ਼ ਅਰਸ਼' ਦੀ ਕਸਕੇ ।

ਇੱਛਾਬਲ ਦੇ ਚਨਾਰ ਤੇ ਨੂਰਜਹਾਂ

-ਕਿਸੇ ਸੁੰਦਰੀ ਦੇ ਹਥ ਲਾਉਣ ਤੇ-

ਤੇਰੇ ਜਿਹੀਆਂ ਕਈ ਵੇਰ ਆ
ਹੱਥ ਅਸਾਨੂੰ ਲਾਏ,
ਪਜਾਰ ਲੈਣ ਨੂੰ ਜੀ ਕਰ ਆਵੇ
ਉਛਾਲ ਕਲੇਜਾ ਖਾਏ,-
ਪਰ ਉਹ ਪਜਾਰ ਸੁਆਦ ਨ ਵਸਦਾ
ਹੋਰ ਕਿਸੇ ਹਥ ਅੰਦਰ,
ਨੂਰ ਜਹਾਂ ! ਜੋ ਛੁਹ ਤੇਰੀ ਨੇ
ਸਾਨੂੰ ਲਾਡ ਲਡਾਏ ।

---੦---

ਕਸ਼ਮੀਰ ਤੇ ਸੁੰਦਰਤਾ

ਜਿੱਕੁਰ ਰੁਲਦੇ ਸੇਬ ਤੇ ਨਸ਼ਪਾਤੀਆਂ
ਵਿੱਚ ਗਿਰਾਂ ਕਸ਼ਮੀਰ ਤੀਕਰ ਰੁਲ ਰਹੀ
ਸੁੰਦਰਤਾ ਵਿਚ ਖ਼ਾਕ ਲੀਰਾਂ ਪਾਟੀਆਂ,
ਜਿੱਕੁਰ ਫੁੱਲ ਗੁਲਾਬ ਟੁੱਟਾ ਢਹਿ ਪਵੇ
ਮਿੱਟੀ ਘੱਟੇ ਵਿਚ ਹੋਇ ਨਿਮਾਨੜਾ ।

-੧੬-



ਵੁੱਲਰ*

ਵੁੱਲਰ ਤੇਰਾ ਖੁਲ੍ਹਾ ਨਜ਼ਾਰਾ
ਵੇਖ ਵੇਖ ਦਿਲ ਠਰਿਆ,
ਖੁੱਲ੍ਹਾ, ਵੱਡਾ, ਸੁਹਣਾ, ਸੁੱਚਾ,
ਤਾਜ਼ਾ, ਹਰਿਆ ਭਰਿਆ;
ਸੁੰਦਰਤਾ ਤਰ ਰਹੀ ਤੈਂ ਉਤੇ
ਖੁਲ੍ਹਾ ਉਡਾਰੀਆਂ ਲੈਂਦੀ
ਨਿਰਜਨ ਫਬਨ ਕੁਆਰੀ ਰੰਗਤ
ਰਸ ਅਨੰਤ ਦਾ ਵਰਿਆ।

---o---

ਬੀਜ ਬਿਹਾੜੇ ਦੇ ਬੁੱਢੇ ਚਨਾਰ ਨੂੰ—

ਸਦੀਆਂ ਦੇ ਹੇ ਬੁੱਢੇ ਬਾਬੇ !
ਕਿਤਨੇ ਗੋਦ ਖਿਡਾਏ ?
ਕਿਤਨੇ ਆਏ ਛਾਵੇਂ ਬੈਠੇ ?
ਕਿਤਨੇ ਪੂਰ ਲੰਘਾਏ ?

*ਸਭ ਤੋਂ ਵੱਡੀ ਝੀਲ, ਜਿਸ ਵਿਚ ਜਿਹਲਮ ਇਕ ਪਾਸਿਓਂ ਪੈਂਦਾ ਤੇ ਦੂਜਿਓਂ ਨਿਕਲਦਾ ਹੈ।

ਵੈਰੀ ਨਾਗ ਦਾ ਪਹਿਲਾ ਝਲਕਾ

ਵੈਰੀ ਨਾਗ ! ਤੇਰਾ ਪਹਿਲਾ ਝਲਕਾ
ਜਦ ਅਖੀਆਂ ਵਿਚ ਵਜਦਾ,
ਕੁਦਰਤ ਦੇ ਕਾਦਰ ਦਾ ਜਲਵਾ
ਲੈ ਲੈਂਦਾ ਇਕ ਸਿਜਦਾ,
ਰੰਗ ਫੀਰੋਜ਼ੀ, ਝਲਕ ਬਲੈਰੀ,
ਡਲਕ ਮੋਤੀਆਂ ਵਾਲੀ
ਰੂਹ ਵਿਚ ਆ ਆ ਜਜ਼ਬ ਹੋਇ
ਜੀ ਵੇਖ ਵੇਖ ਨਹੀਂ ਰਜਦਾ ।
ਨਾ ਕੁਈ ਨਾਦ ਸਰੋਦ ਸੁਣੀਵੇ
ਫਿਰ 'ਸੰਗੀਤ-ਰਸ' ਛਾਇਆ;
ਚੁੱਪ ਚਾਨ ਪਰ ਰੂਪ ਤਿਰੇ ਵਿਚ
ਕਵਿਤਾ ਰੰਗ ਜਮਾਇਆ,
ਸਰਦ ਸਰਦ ਪਰ ਛੁਹਿਆਂ ਤੈਨੂੰ
ਰੂਹ ਸਰੂਰ ਵਿਚ ਆਵੇ,
ਗਹਿਰ ਗੰਭੀਰ ਅਡੋਲ ਸੁਹਾਵੇ !
ਤੈਂ ਕਿਹਾ ਜੋਗ ਕਮਾਇਆ ?

—o—

ਭੁੱਲ ਚੁਕੀ ਸਭਜਤਾ

ਪੰਡਤਾਣੀ ਕਸ਼ਮੀਰ
‘ਸਤਿਕਾਰ-ਲਵੇ’ ਦਿਸ ਆਂਵਦੀ,
ਇੱਜ਼ਤਦਾਰ ਅਮੀਰ
ਪਹਿਰਾਵਾ ਉਸ ਸੋਹਣਾ
ਵਰੀ ਹਯਾ ਦੇ ਨਾਲ
ਸੁੰਦਰਤਾ ਉਸ ਫਬ ਰਹੀ,
ਫਿਰਦੀ ਖੁੱਲ੍ਹੇ ਹਾਲ—
ਸੰਗ ਨਹੀਂ ਫਿਰ ਲਾਜ ਹੈ ।

ਤੁਰ ਫਿਰ ਰਹੀ ਤਸਵੀਰ
ਕਿਸੇ ਪੁਰਾਣੇ ਸਮੇਂ ਦੀ;
ਜਦ ਹੋਸੀ ਕਸ਼ਮੀਰ
ਸਭਜ, ਪ੍ਰਬੀਨ, ਸੁਤੰਤਰਾ ।

ਵਿਛੁੜੀ ਰੂਹ

. . . .
. . . .
. . . .
. . . .
. . . .
. . . .

ਵੇ ਮਾਹੀਆ ! ਗਲੇ ਤੇਰੇ ਗਾਨੀਆਂ
ਰੋਵਾਂ ਪਾਣੀ ਨੂੰ
ਕੁਮਲਾਨੀ ਜਾਨੀ ਆਂ !

. . . .
. . . .

ਨਵਾਂ ਕਸ਼ਮੀਰ

ਮੈਂ ਰੁੰਨੀ ਮੈਂ ਰੁੰਨੀ ਵੇ ਲੋਕਾ !
ਮੀਂਹ ਜਿਉਂ ਛਹਿਬਰ ਲਾਏ :
ਟੁਰੀ ਵਿਦਸਥਾਂ* ਡਲੀ ਭਰ ਆਏ
ਤੇ ਵੁੱਲਰਾਂ ਉਮਡ ਉਮਡਾਏ:-
ਆਪਾ ਹੇਠ ਵਿਛਾਕੇ ਸਹੀਓ !
ਅਸਾਂ ਨਵਾਂ ਕਸ਼ਮੀਰ ਬਣਾਯਾ,
ਗਾਓ ਸੁਹਾਗ ਨੀ ਸਹੀਓ ! ਸੁਹਣਾ
ਕਦੇ ਸੈਰ ਕਰਨ ਚਲ ਆਏ ।

*ਜਿਹਲਮ ਨਦੀ । †ਸਿਰੀ ਨਗਰ ਦੀ ਝੀਲ ।
‡ਸਭ ਤੋਂ ਵੱਡੀ ਕਸ਼ਮੀਰ ਦੀ ਝੀਲ ।

ਵਿਛੋੜਾ ਵਸਲ

ਸਾਬਣ ਲਾ ਲਾ ਧੋਤਾ ਕੋਲਾ,
ਦੁੱਧ ਦਹੀਂ ਵਿਚ ਪਾਇਆ,
ਖੁੰਬ ਚਾੜ੍ਹ ਰੰਗਣ ਭੀ ਧਰਿਆ
ਰੰਗ ਨ ਏਸ ਵਟਾਇਆ;
ਵਿੱਛੋੜ ਕੇ ਕਾਲਖ ਸੀ ਆਈ
ਬਿਨ ਮਿਲਿਆਂ ਨਹੀਂ ਲਹਿੰਦੀ:
ਅੰਗ ਅੱਗ ਦੇ ਲਾਕੇ ਵੇਖੋ
ਚੜ੍ਹਦਾ ਰੂਪ ਸਵਾਇਆ ।

ਹੋਸ਼ ਮਸਤੀ

ਕਿਉਂ ਹੋਇਆ ਤੇ ਕੀਕੂੰ ਹੋਇਆ
ਖਪ ਖਪ ਮਰੇ ਸਿਆਣੇ,-
ਓਸੇ ਰਾਹ ਪਵੇਂ ਕਿਉਂ ਜਿੰਦੇ !
ਜਿਸ ਰਾਹ ਪੂਰ ਮੁਹਾਣੇ,
ਭਟਕਣ ਛੱਡੋ, ਲਟਕ ਲਾ ਇੱਕੋ
ਖੀਵੀ ਹੋ ਸੁਖ ਮਾਣੀਂ,
ਹੋਸ਼ਾਂ ਨਾਲੋਂ ਮਸਤੀ ਚੰਗੀ
ਰਖਦੀ ਸਦਾ ਟਿਕਾਣੇ ।

ਰਸ਼ਨ ਆਰਾ (ਸਮਾਧ 'ਚੋਂ)

ਕਿਉਂ ਜਚਦੇ ਹਨ ਕਦਮ ਤੁਸਾਡੇ
ਬਾਗ ਅਸਾਡਾ ਵੜਦੇ ?
ਅਰਜ਼ ਨ ਕਰਦੇ, ਮੰਗ ਨ ਮੰਗਦੇ,
ਪੱਲਾ ਅਸੀਂ ਨ ਫੜਦੇ,
ਖਾਕ ਬਾਗ ਵਿਚ ਖਾਕ ਹੋ ਗਏ
ਹੈ ਨਿਸ਼ਾਨ ਇਕ ਬਾਕੀ,
ਭਲਾ ਜਿ 'ਸਾਡੀ ਯਾਦ' ਕਦੇ ਇਹ
ਦਿਲ ਤੁਹਾਡੇ ਮੁੜ ਜੜਦੇ।

ਰਸ਼ਨ ਆਰਾ ਯਾਤ੍ਰੀਆਂ ਨੂੰ:—

ਮੇਰੀ ਕਬਰ ਉਦਾਲੇ ਕੁਦਰਤ
ਬਾਗ ਸੁਹਾਵਾ ਲਾਇਆ,—
ਬਾਗ ਸੈਰ ਨੂੰ ਸਭ ਕੁਈ ਆਵੇ
ਕਬਰੋਂ ਪਰੇ ਰਹਾਇਆ,—
ਲੋਥ ਨਹੀਂ ਵੇ ਲੋਕੇ ! ਮੈਂ ਹਾਂ
ਕਿਉਂ ਜਚਦੇ ਤੇ ਹਟਦੇ ?
ਫੁਲ, ਫਲ, ਫਲੀ, ਕਲੀ ਤੇ ਪੱਤੇ
ਮਹੀਓਂ ਰੂਪ ਵਟਾਇਆ ।

ਦਰਦ ਦੇਖ ਦੁਖ ਆਂਦਾ

ਦੁਨੀਆਂ ਦਾ ਦੁਖ ਦੇਖ ਦੇਖ ਦਿਲ
ਦਬਦਾ ਦਬਦਾ ਜਾਂਦਾ,
ਅੰਦਰਲਾ ਪੰਘਰ ਵਗ ਟੁਰਦਾ
ਨੈਣੋਂ ਨੀਰ ਵਸਾਂਦਾ;
ਫਿਰ ਵੀ ਦਰਦ ਨ ਘਟੇ ਜਗਤ ਦਾ
ਚਾਹੇ ਆਪਾ ਵਾਰੋ,
ਪਰ ਪੱਥਰ ਨਹੀਂ ਬਣਿਆਂ ਜਾਂਦਾ
ਦਰਦ ਦੇਖ ਦੁਖ ਆਂਦਾ ।

ਕਿੱਕਰ

ਕਿੱਕਰ ਦਾ ਅਟੰਕ ਰਹਿਣੇ ਵਾਲਾ ਬਿਛ ਆਪਣੇ
ਦਿਲਤਰੰਗ ਮਾਨੋਂ ਇਉਂ ਕਹਿੰਦਾ ਹੈ:—

ਕੱਢ ਸਿਰੀ ਉੱਪਰ ਨੂੰ ਟੁਰਿਆ
ਵੱਲ ਅਕਾਸ਼ਾਂ ਜਾਵਾਂ,
ਉੱਪਰ ਨੂੰ ਤੋਕਾਂ ਰਬ ਵੰਨੇ
ਝਾਤਿ ਨ ਹੋਰਥੇ ਪਾਵਾਂ ।
ਸ਼ਹਿਰ ਗਿਰਾਂ ਮਹਿਲ ਨਹੀਂ ਮਾੜੀ
ਕੁੱਲੀ ਢੋਕ ਨ ਭਾਲਾਂ,

ਮੀਂਹ ਹਨੇਰੀ ਗੜੇ ਧੁਪ ਵਿਚ
 ਨੰਗੇ ਸਿਰ ਦਿਨ ਘਾਲਾਂ !
 ਲੋ ਅਰਸ਼ਾਂ ਦੇ ਵਾਲੀ ਵੰਨੇ
 ਹੋਰ ਲਾਲਸਾ ਨਾਹੀਂ,
 ਗਿੱਠ ਥਾਉਂ ਧਰਤੀ ਤੋਂ ਲੀਤੀ
 ਵਧਾਂ, ਟਿਕਾਂ, ਇਸ ਮਾਹੀਂ ।
 ਫੁੱਲਾਂ, ਫਲਾਂ, ਖਿੜਾਂ, ਰਸ ਚੋਵਾਂ
 ਰਹਿ ਅਛੋਤ ਟੁਰ ਜਾਵਾਂ,
 ਕੁੱਲੀ, ਗੁੱਲੀ, ਜੁੱਲੀ, ਦੁਨੀਆਂ !
 ਬਿਨ ਮੰਗੇ ਮਰ ਜਾਵਾਂ ।
 ਮੀਂਹ ਦਾ ਪੀਵਾਂ ਪਾਣੀ ਦੁਨੀਆਂ
 ਪੈਣ ਭੁੱਖ ਕੇ ਜੀਵਾਂ,
 ਸਦੀਆਂ ਤੋਂ ਇਸਥਿਤ ਮੈਂ ਜੋਗੀ
 ਸਦੀਆਂ ਇਵੇਂ ਟਿਕੀਵਾਂ ।
 ਛੇੜਾਂ ਛੇੜ ਕਰਾਵਾਂ ਨਾਹੀਂ
 ਹਾਂ ਵਿਰਕਤ ਨਿਰਗੁਨੀਆਂ,
 ਮੇਰੇ ਜੋਗਾ ਬੀ ਤੈਂ ਪੱਲੇ
 ਹਾਇ, ਕੁਹਾੜਾ, ਦੁਨੀਆਂ !

--o--

ਕੋਲੋਂ ਦੇ ਗਲ ਲਗੀ ਵੇਲ

ਦਿਉਦਾਰ ਚੀੜ ਆਦਿ ਦੀ ਭਾਂਤ ਵਿਚੋਂ ਪਹਾੜ ਵਿਚ
ਇਕ ਨੂੰ ਕੋਲੋਂ ਆਖਦੇ ਹਨ । ਇਕ ਵੇਲ ਇਸ ਪਰ
ਚੜ੍ਹੀ ਹੋਈ ਸੀ, ਇਕ ਅਯਾਲੀ ਵੇਲ ਤੋੜ ਮਰੋੜ,
ਧੂਹ ਧਾਹਕੇ ਹੇਠਾਂ ਲਾਹ ਰਿਹਾ ਸੀ ਜੋ ਆਪਣੇ
ਅੱਯੜ ਨੂੰ ਪਾਵੇ, ਵੇਲ ਦੀ ਅਯਾਲੀ ਅਗੇ ਮਾਨੋ
ਉਸ ਵੇਲੋਂ ਦੀ ਪੁਕਾਰ ਇਹ ਹੈ:-

ਹਾਇ, ਨਾ ਧਰੀਕ ਸਾਨੂੰ,
ਹਾਇ, ਵੇ ਨ ਮਾਰ ਖਿੱਚਾਂ,
ਹਾਇ, ਨਾ ਵਿਛੋੜ

ਗਲ ਲੱਗਿਆਂ ਨੂੰ ਪਾਪੀਆ !

ਹਾਇ, ਨਾਂ ਤਣੁੱਕੇ ਮਾਰੀਂ,
ਖਿੱਚ ਨਾ ਫਟੋੱਕੇ ਦੇ ਦੇ,
ਵਰਿਅਾਂ ਦੀ ਲੱਗੀ ਸਾਡੀ

ਤੋੜ ਨਾ ਸਰਾਪੀਆ ।

ਹਾਇ, ਨਾਂ ਵਲੁੱਧਰੀਂ ਵੇ !
ਸੁੱਟੀਂ ਨਾਂ ਉਤਾਰ ਭੁੰਢੇਂ,
ਸਜਣ ਗਲੋਂ ਟੁੱਟੀਆਂ

ਹੋ ਜਾਸਾਂ ਇਕਲਾਪੀਆ ।

ਮੈਰੇ ਹੱਡ ਤਾਣ ਨਾਹੀਂ,
ਸੱਕਾਂ ਨਾ ਖੜੋਇ ਪੈਰੀਂ
ਖੜੀ ਸਜਣ ਆਸਰੇ ਹਾਂ,

ਅਬਲਾ ਮੈਂ ਅਮਾਪੀਆ ।

ਪਜਾਰੈ ਨਾ ਵਿਛੋੜੀਏ ਵੇ,
ਮਿਲੇ ਨਾ ਨਿਖੇੜੀਏ ਵੇ,
ਆਸਰੇ ਨ ਤੋੜੀਏ ਵੇ,

ਅਵੇ ਪਾੜੀਏ ਨ ਜੋੜੀਆਂ ।

ਵਸਲ ਵੇਖ ਖੀੜੀਏ ਨਾ
ਅੱਡ ਕਰ ਰੀੜੀਏ ਨਾ
ਇਕ ਹੋਈਆਂ ਜਿੰਦਾਂ ਦੀਆਂ

ਹੁੰਦੀਆਂ ਨਹੀਓਂ ਕੋੜੀਆਂ ।

ਵਿੱਥਾਂ ਵਾਲੇ ਜੱਗ ਵਿਚ
ਵਿੱਥਾਂ ਪਈਆਂ ਚੱਪੇ ਚੱਪੇ,
ਅੱਡ ਅੱਡ ਸਭ ਕੋਈ,

ਜੋੜੀਆਂ ਨੀ ਥੋੜੀਆਂ ।

ਵਿੱਥਾਂ ਮੇਟ ਇੱਕੋ ਹੋਏ
ਓਹਨਾਂ ਵੇਖ ਰੀੜਣਾਂ ਵੇ
ਬਾਹੀਂ ਗਲੇ ਲਿਪਟੀਆਂ

ਨ ਚਹੀਏ ਕਦੇ ਤੋੜੀਆਂ ।

ਇੱਛਾਬਲ ਦਾ ਨਾਦ

ਇੱਛਾਬਲ ਜਦ ਨਾਦ ਤਿਰਾ ਆ
ਪਹਿਲਾ ਕੰਨੀਂ ਪੈਂਦਾ,
ਭਰ ਸਰੂਰ ਸਿਰ ਵਿਚ ਇਕ ਜਾਂਦਾ
ਝੁਮ ਇਲਾਹੀ ਲੈਂਦਾ,—
ਹੀਰੇ ਵਰਗੀ ਚਮਕ ਨੀਰ ਦੀ
ਅੱਖਾਂ ਨੂੰ ਮਸਤਾਂਦੀ;
ਬੇਖੁਦੀਆਂ ਦਾ ਝੂਟਾ ਆਵੇ
ਚੜਿਆ ਹੁਲਾਰਾ ਰਹਿੰਦਾ ।

ਚਸ਼ਮਾ ਇੱਛਾਬਲ ਤੇ ਡੂੰਘੀਆਂ ਸ਼ਾਮਾਂ

ਪ੍ਰਸ਼ਨ—ਸੰਝ ਹੋਈ ਪਰਛਾਵੇਂ ਛੁਪ ਗਏ
ਕਿਉਂ ਇੱਛਾਬਲ ਤੂੰ ਜਾਰੀ ?
ਨੈਂ ਸਰੋਦ ਕਰ ਰਹੀ ਉਵੇਂ ਹੀ
ਤੇ ਟੁਰਨੋਂ ਵੀ ਨਹਿੰ ਹਾਰੀ,
ਸੈਲਾਨੀ ਤੇ ਪੰਛੀ ਮਾਲੀ
ਹਨ ਸਭ ਅਰਾਮ ਵਿਚ ਆਏ,
ਸਹਿਮ ਸ੍ਰਾਦਲਾ ਛਾ ਰਿਹਾ ਸਾਰੇ
ਤੇ ਕੁਦਰਤ ਟਿਕ ਗਈ ਸਾਰੀ ।

ਚਸਮ ਦਾ ਉੱਤ:-

ਸੀਨੇ ਖਿੱਚ ਜਿਨ੍ਹਾਂ ਨੇ ਖਾਧੀ
ਓਹ ਕਰ ਅਰਾਮ ਨਹੀਂ ਬਹਿੰਦੇ,
ਨਿਹੁੰ ਵਾਲੇ ਨੈਣਾਂ ਕੀ ਨੀਂਦਰ
ਓਹ ਦਿਨੇ ਰਾਤ ਪਏ ਵਹਿੰਦੇ।
ਇਕੋ ਲਗਨ ਲਗੀ ਲਈ ਜਾਂਦੀ
ਹੈ ਟੋਰ ਅਨੰਤ ਉਨ੍ਹਾਂ ਦੀ,-
ਵਸਲੋਂ ਉਰੇ ਮੁਕਾਮ ਨ ਕੋਈ,
ਸੋ ਚਾਲ ਪਏ ਨਿਤ ਰਹਿੰਦੇ।

ਪ੍ਰੀਤਮ ਛੁਹ

ਤੁਸਾਂ ਤੋੜਿਆ ਅਸੀਂ ਟੁਟ ਪਏ
ਵਿਛੁੜ ਗਏ ਸਾਂ ਡਾਲੋਂ,
ਤੁਸਾਂ ਸੁੰਘ ਸੀਨੇ ਲਾ ਸਟਿਆ
ਵਿਛੁੜ ਗਏ ਤੁਸਾਂ ਨਾਲੋਂ,
ਪੈਰਾਂ ਹੇਠ ਲਿਤਾੜ ਲੰਘਾਉਆਂ
ਕੀਤਾ ਖੰਭੜੀ ਖੰਭੜੀ,
ਪਰ ਸੁਕਰਾਨਾ 'ਛੁਹ ਤੁਹਾਡੀ'ਦਾ
ਅਜੇ ਨ ਭੁਲਦਾ ਸਾਨੋਂ।

ਮੇਰੀ ਜਿੰਦੇ !

ਤੇਰਾ ਥਾਉਂ ਕਿਸੇ ਨਦੀ ਦੇ ਕਿਨਾਰੇ
ਤੇਰਾ ਥਾਉਂ ਕਿਸੇ ਜੰਗਲ ਬੇਲੇ,
ਤੇਰੇ ਭਾਗਾਂ ਵਿਚ ਅਰਸ਼ਾਂ ਤੇ ਉਡਣਾ
ਤੇ ਗਾਂਦਿਆਂ ਫਿਰਨ ਅਕੇਲੇ,
ਤੇਰਾ ਜੀਵਨ ਸੀਗਾ ਤੇਰੇ ਹੀ ਜੋਗਾ
ਤੂੰ ਆਪੇ 'ਆਪੇ' ਨਾਲ ਖੇਲੇਂ,
ਤੂੰ ਕਿਵੇਂ ਰੋਲਿਆਂ ਵਿਚ ਆ ਖਲੋਤੀ
ਤੇਰੇ ਚਾਰ ਚੁਫੇਰੇ ਝਮੇਲੇ ।

ਨਾ ਹੋਇ ਉਹਲੇ

ਲੋਗੇ ਪਜਾਰ ਤਾਂ ਪਜਾਰੜਾ ਪਾਸ ਵੱਸੇ,
ਕਦੇ ਅਖੀਆਂ ਤੋਂ ਨਾ ਹੋਇ ਉਹਲੇ,
ਕਦੇ ਅੱਖੀਆਂ ਤੋਂ ਜੇ ਹੋਇ ਉਹਲੇ
ਸੂਰਤ ਓਸਦੀ ਦਿਲੋਂ ਨਾ ਹੋਇ ਉਹਲੇ,
ਸੂਰਤ ਓਸਦੀ ਦਿਲੋਂ ਜੇ ਹੋਇ ਉਹਲੇ
ਨਾਮ ਜੀਭ ਤੋਂ ਕਦੇ ਨ ਹੋਇ ਉਹਲੇ,
ਨਾਮ ਜੀਭ ਤੋਂ ਕਦੇ ਜਿ ਹੋਇ ਉਹਲੇ
ਸੂਰਤ ਦੇਹ ਤੋਂ, ਸ਼ਾਲਾ ! ਤਦ ਹੋਇ ਉਹਲੇ ।

ਕਮਲ ਗੋਦੀ ਵਿਚ ਤੇਲ-ਮੋਤੀ

ਕਮਲ ਪੱਤ ਤੇ ਪਿਆ ਹਾਂ ਮੈਂ ਹਾਂ ਮੋਤੀ ਤੇਲ,
ਝੁੰਮਾਂ ਜੀਕੂੰ ਨੀਰ ਤੇ ਪੱਤਾ ਕਰਦਾ ਕੇਲ,—
ਸੂਰਜ ਰਿਸ਼ਮ ਪੁਰੋਤੜਾ ਹੇਠਾਂ ਉਤਰਜਾ ਆਣ,
ਸੋਨੇ ਤਾਰ ਪੁਰੋਤੜੇ ਮੋਤੀ ਵਾਝੂ ਜਾਣ,
ਡਲਕਾਂ 'ਗੋਦੀਕਮਲ' ਮੈਂ, ਚਮਕਾਂ ਤੇ ਥਰਗਾਉਂ,
ਜੀਕੂੰ ਖਿੜੀ ਸਵੇਰ ਦੀ ਕਿਰਨ ਦਏ ਲਹਿਰਾਉ ।
ਭਾਗ ਭਰੇ ਜਿਸ ਹੱਥ ਨੇ ਪਲਮਾਯਾ ਮੈਂ ਹੇਠ,
ਸਭ ਨੂਰਾਂ ਦਾ ਹੱਥ ਉਹ ਕਾਦਰ, ਮਾਲਕ, ਸੇਠ;
ਉਹੋ ਸੁਹਾਵਾ ਹੱਥ ਹੈ ਸ਼ਾਹ ਮੇਰੇ ਦਾ ਹੱਥ,
ਸਾਰੇ ਹਥ ਉਸ ਹੱਥ ਦੇ ਰਹਿੰਦੇ ਹੇਠਾਂ ਹੱਥ ।
ਕਮਲ ਗੋਦ ਅਜ ਖੇਡਦਾ ਰਖਿਆ ਮੈਂ ਉਸ ਹੱਥ,
ਕਲ ਪਰ ਗੋਦੀ ਓਸਦੀ ਖੇਡਾਂਗਾ ਛਡ ਵਿੱਥ ।
ਘਾਲੇ ਸੱਦੇ ਪਾਤਸ਼ਾਹ ਏਥੇ ਓਥੇ ਆਪ,
ਅਮਰ ਖੇਡ ਮੈਂ ਓਸਦੀ ਖੇਡ ਖਿਡਾਵੇ ਬਾਪ ।

ਬਿਨਫਸ਼ਾ ਦਾ ਫੁੱਲ*

ਬਿਨਫਸ਼ਾ ਦੇ ਡਾਢੇ ਖੁਸ਼ਬੂਦਾਰ ਫੁੱਲ ਪਹਾੜਾਂ ਵਿਚ ਅਸੈ (ਖੁਦ-ਰੈ) ਤੇ ਮੈਦਾਨੀ ਪੰਜਾਬ ਵਿਖੇ ਬਾਗਾਂ ਵਿਚ ਲਗਾਏ ਹੋਏ ਸਿਆਲੇ ਵਿਚ ਖਿੜਦੇ ਹਨ। ਪਹਾੜਾਂ ਵਿਚ ਏਹ ਨਜ਼ਰ ਨਾ ਖਿੱਚਣ ਵਾਲੇ ਢੰਗ ਉਗਦੇ ਵਧਦੇ ਹਨ, ਫਿਰ ਬੀ ਲੋਕ ਜਾ ਤੋੜਦੇ ਹਨ, ਇਸ ਦੇ ਟੁੱਟਣ ਸਮੇਂ ਦੇ ਦਿਲ-ਤਰੰਗ ਇਨ੍ਹਾਂ ਸਤਰਾਂ ਵਿਚ ਹਨ:—

ਮੇਰੀ ਛਿਪੀ ਰਹੇ ਗੁਲਜ਼ਾਰ ਮੈਂ ਨੀਵਾਂ ਉੱਗਿਆ,
ਕੋਈ ਲਗੇ ਨ ਨਜ਼ਰ ਟਪਾਰ ਮੈਂ ਪਰਬਤ ਲੁੱਕਿਆ,
ਮੈਂ ਲਿਆ ਅਕਾਸ਼ੋਂ ਰੰਗ ਜੁ ਸ਼ੋਖ ਨ ਵੰਨ ਦਾ,
ਹਾਂ, ਧੁਰੋਂ ਗਰੀਬੀ ਮੰਗ ਮੈਂ ਆਯਾ ਜਗਤ ਤੇ।
ਮੈਂ ਪੀਆਂ ਅਰਸ਼ ਦੀ ਤੇਲ ਪਲਾਂ ਮੈਂ ਕਿਰਨ ਖਾ,
ਮੇਰੀ ਨਾਲ ਚਾਂਦਨੀ ਖੇਲ ਰਾਤਿ ਰਲ ਖੇਲੀਏ।
ਮੈਂ ਮਸਤ ਆਪਣੇ ਹਾਲ ਮਗਨ ਰੀਧਿ ਆਪਣੀ
ਹਾਂ ਦਿਨ ਨੂੰ ਭੋਰੇ ਨਾਲ ਭਿ ਮਿਲਣੋ ਸੰਗਦਾ।
ਆ ਸ਼ੋਖੀ ਕਰਕੇ ਪੈਣ ਜਦੋਂ ਗਲ ਲੱਗਦੀ
ਮੈਂ ਨਾਹਿਂ ਹਿਲਾਵਾਂ ਧੌਣ ਵਾਜ ਨਾ ਕੱਢਦਾ।

* Voilet.

ਹ, ਫਿਰ ਬੀ ਟੁੱਟਾਂ ਹਾਇ ਵਿਛੋੜਨ ਵਾਲਿਓ !
 ਮੇਰੀ ਭਿੰਨੀ ਇਹ ਖੁਸ਼ਬੋਇ ਕਿਵੇਂ ਨਾਂ ਛਿੱਪਦੀ ।
 ਮਿਰੀ ਛਿਪੇ ਰਹਿਣ ਦੀ ਚਾਹ ਤੇ ਛਿਪ ਟੁਰ ਜਾਣ ਦੀ
 ਹਾ, ਪੂਰੀ ਹੁੰਦੀ ਨਾਂਹ ਮੈਂ ਤਰਲੇ ਲੈ ਰਿਹਾ ।

ਗੁਲਾਬ ਦਾ ਫੁੱਲ

ਖੇੜੇ ਖਿੜਕੇ ਆਖਦਾ ਹੈ:—

ਧਰਤੀ	ਗੋਦ	ਬਨਾਇ	
	ਮੈਂ	ਇਸ ਵਿਚ	ਖੇਡਿਆ,
ਮਿੱਟੀ	ਜੜ੍ਹਾਂ	ਗਡਾਇ	
	ਮੈਂ	ਭੋਜਨ	ਖਿੱਚਿਆ,
ਰਜ	ਰਜ	ਪੀਤਾ	ਨੀਰ
	ਮੈਂ	ਆਡੋਂ	ਵਗਦੀਓਂ,
ਹੋਇਆ	ਮੈਂ	ਨਮਗੀਰ	
	ਤੇ	ਤੁਲਾਂ	ਚੱਖੀਆਂ ।
ਬੱਦਲ	ਅਰਸ਼ੋਂ	ਸੱਦ	
	ਮੈਂ	ਪਾਣੀ	ਖਿੱਚਿਆ,
ਨ੍ਹਾਤਾ	ਮੈਂ	ਰੱਜ	ਰੱਜ
	ਤੇ	ਨ੍ਹਾ	ਨ੍ਹਾ ਨਿਖਰਿਆ।

ਸੂਰਜ ਪਾਸੋਂ ਧੂਹ
 ਮੈਂ ਕਿਰਨਾਂ ਲੀਤੀਆਂ,
 ਨਿੱਘੀ ਕੀਤੀ ਰੂਹ
 ਮੈਂ ਵਧਿਆ ਮੌਲਿਆ ।
 ਚਾਨਣ ਤੇ ਨਿੱਘ ਕੱਢ
 ਮੈਂ ਲੀਤਾ ਧੁੱਪ ਤੋਂ,
 ਲਈ ਆਪ ਵਿਚ ਗੱਡ
 ਓ ਮਾਨੋਂ ਧੁੱਪ ਮੈਂ ।
 ਤਾਣ ਚਾਂਦਨੀ ਸ਼ਾਲ
 ਮੈਂ ਸੁੱਤਾ ਰਾਤ ਨੂੰ ।
 ਡਲੁਕ ਤਾਰਿਆਂ ਨਾਲ
 ਮੈਂ ਲਈਆਂ ਲੋਰੀਆਂ ।
 ਨੇਰਾ ਲਿਆ ਬਿਠਾਲ
 ਮੈਂ ਪਹਿਰੇਦਾਰ ਸੀ,
 ਕੁਈ ਨ ਦੇਇ ਉਠਾਲ
 ਮੈਂ ਰਾਤੀਂ ਸੁੱਤਿਆਂ ।
 ਜੋ ਕੁਛ ਮੇਰੇ ਹਾਲ
 ਸੀ ਮੈਨੂੰ ਸੋਜਿਆ,
 ਆਪੇ ਵਿਚ ਬਿਠਾਲ
 ਮੈਂ ਆਪਾ ਪਾਲਿਆ ।

ਪਲ ਪਲ ਰੰਗ ਜਮਾਇ
 ਮੈਂ ਭਰੀਆਂ ਡੋਡੀਆਂ,
 ਡੋਡੀਆਂ ਖੇੜੇ ਲਜਾਇ
 ਮੈਂ ਸਾਰਾ ਖਿੜ ਪਿਆ,
 ਮਹਿਕਜਾ ਮੁਸ਼ਕ ਮਚਾਇ
 ਤੇ ਲਪਟਾਂ ਛੱਡੀਆਂ,
 ਹਾਂ, ਹੁਣ ਜਦ ਲਪਟ ਬੁਹਾਇ
 ਮੈਂ ਭੁਲੁ ਭੁਲੁ ਪੈ ਰਿਹਾ,—
 ਖੇੜਿਆਂ ਨਾਲ ਭਰਾਂਅ
 ਮੈਂ ਝੋਲੀਆਂ ਅੱਡੀਆਂ
 ਅਣਹੋਂਦਾ ਆਪ ਵੰਡਾਇ
 ਮੈਂ ਵੰਡਿਆ ਜਾ ਰਿਹਾ।

ਖੇੜੀ

'ਦੇਣਾ' ਬਣਦਾ ਰੂਪ ਹੈ 'ਖੇੜੇ ਖਿੜ ਪਿਆਂ',
 'ਦੇਣਾ' ਰੰਗ ਅਨੂਪ ਹੈ ਚੜ੍ਹਦਾ ਮੁਸ਼ਕਿਆਂ।

—o—

ਦਿੱਲੀ ਦੀ ਇਕ ਬੇਨਿਸ਼ਾਂ ਸਮਾਧ

ਜੀਵਦਿਆਂ ਨਾ ਮਿਲਿਆ ਸੁਹਣਾ
ਅੰਤ ਸਮੇਂ ਨਾ ਆਇਆ,
ਮੁਖ-ਯਾਤ੍ਰਾ ਨਾ ਕੀਤੁਸ ਆਕੇ
ਸਿਹਰਾ ਬੀ ਨਾ ਭਿਜਵਾਇਆ;
ਬਣੀ ਸਮਾਧਿ ਜਗਤ ਆ ਢੁੱਕਾ
ਸੁਹਣੇ ਝਾਤਿ ਨ ਪਾਈ;
ਸ਼ਾਲਾ ! ਮਿਟੇ ਨ ਤਾਂਘ ਅਸਾਡੀ
ਤਸੀਂ ਕਰੋ ਮਨ-ਭਾਇਆ ।

—o—

ਧੋਬੀ

ਧੋਬੀ ਕਪੜੇ ਧੋਂਦਿਆ
ਵੀਰਾ ! ਹੋ ਹੁਸ਼ਿਆਰ !
ਪਿਛਲੇ ਪਾਸਜੋਂ ਆ ਰਿਹਾ
ਮੂੰਹ ਅੱਡੀ ਸੰਸਾਰ ।

—o—

ਸਾਈਂ ਲਈ ਤੜਪ

‘ਤੜਪ-ਗੋਪੀਆਂ’ ਕ੍ਰਿਸ਼ਨ ਮਗਰ ਜੋ
ਲੋਕੀਂ ਪਏ ਸੁਣਾਵਨ,
‘ਲੁੱਛਣ ਸੱਸੀ’ ਪੁੱਨੂੰ ਪਿੱਛੇ
ਜੋ ਥਲ ਤੜਫ ਦਿਖਾਵਨ,
ਰਾਂਝੇ ਮਗਰ ਹੀਰ ਦੀ ਘਾਬਰ,
ਮਜਨੂੰ ਦਾ ਸੁਕ ਜਾਣਾ,—
ਏਹ ਨਹੀਂ ‘ਮੋਹ-ਨਜ਼ਾਰੇ’ ਦਿਸਦੇ,
ਏਹ ਕੁਈ ਰਮਜ ਛਿਪਾਵਨ ।
ਹੇ ਅਰੂਪ ! ਇਹ ਤੜਪ ਉਹੋ ਨਹੀਂ
ਧੁਰੋਂ ਤੁਸਾਂ ਜੋ ਲਾਈ ?
ਕੀ ਇਹ ਚਿਣੰਗ ਨਹੀਂ ਉਹ ਜਿਹੜੀ
ਤੁਸਾਂ ਸੀਨਿਆਂ ਪਾਈ ?
ਮਿਲਨ ਤੁਸਾਨੂੰ ਦੀ ਏ ਲੋਚਾ
ਏ ਹੈ ਤੜਪ ਤੁਸਾਡੀ,—
ਜਿੱਥੇ ਰਮਜ ਪਵੇ ਕੁਈ ਕਟਕੀ
ਏ ਕਮਲੀ ਹੋ ਜਾਈ ।

---o---

ਕੁਤਬ ਦੀ ਲਾਠ

ਕੀ ਤੂੰ ਕੁਤਬ* ! ਕੁਤਬਾਂ ਦਾ ਜਾਇਆ
 ਸੈਮਟਿਕ‡ ਹੈਂ ਤੂੰ ਅਸਲੋਂ ?
 ਯਾ ਪੱਥਰ, ਤੂੰ ਪੁੱਤ ਪਿਥੋਰਾ§
 ਆਰਯ‡ ਹੈਂ ਤੂੰ ਨਸਲੋਂ ?
 ਕੀ ਤੂੰ ਕੁਤਬ‡ ਧੂ ਧਰਤੀ ਦਾ,
 ਛੋਟਾ ਉਸ ਦਾ ਭਾਈ
 ਵਿਚ ਅਸਮਾਨ ਅਟਲ 'ਧੁਰ' ਓ ਹੈ
 ਤੂੰ 'ਧੁਰ' ਹੈਂ ਇਸ ਥਾਈਂ ?

*ਕੁਤਬ ਦੀ ਲਾਠ ਜੋ ਦਿੱਲੀ ਵਿਚ ਇਕ ਮੁਨਾਰਾ ਹੈ।
 ਧੂ ਤਾਰੇ ਨੂੰ ਵੀ ਕੁਤਬ ਕਹਿੰਦੇ ਹਨ।

‡ਕੁਤਬ ਦੀਨ ਐਬਕ ਦਿੱਲੀ ਦਾ ਪਹਿਲਾ ਪਠਾਣ
 ਪਾਤਸ਼ਾਹ, ਜਿਸ ਨੇ ਆਖਦੇ ਹਨ ਕਿ ਕੁਤਬ ਦੀ ਲਾਠ
 ਬਣਾਈ। ਹਿੰਦੂ ਕਹਿੰਦੇ ਹਨ ਕਿ ਇਹ ਲਾਠ ਪ੍ਰਿਥੀਰਾਜ ਨੇ
 ਬਣਾਈ ਜੋ ਦਿੱਲੀ ਦਾ ਅੰਤਲਾ ਹਿੰਦੂ ਰਾਜਾ ਸੀ।

‡ਅਰਬ ਆਂਦ ਦੀਆਂ ਕੌਮਾਂ, ਜਿਨ੍ਹਾਂ ਦਾ ਪਿੱਛਾ ਆਰਯ
 ਨਹੀਂ ਹੈ। §ਪ੍ਰਿਥੀਰਾਜ ਦਾ ਦੂਜਾ ਨਾਮ 'ਰਾਇ ਪਿਥੋਰਾ' ਸੀ।

‡ਆਰਯ ਨਸਲਾਂ ਜੋ ਹਿੰਦ, ਈਰਾਨ ਤੇ ਯੂਰਪ ਦੇ
 ਹਿੱਸਿਆਂ ਵਿਚ ਜਾਕੇ ਵਸੀਆਂ। ‡ਧੂ ਤਾਰਾ।

ਚੰਦ੍ਰਰਾਜ* ਨੇ ਹਸਤ ਧਾਤ ਦਾ
 ਬੰਮੁ ਜਿਵੇਂ ਬਨਵਾਇਆ,
 ਯਾਦਗਾਰ ਅਪਣੀ ਦੀ ਖਾਤਰ
 ਇਸ ਥਾਂ ਤੇ ਗਡਵਾਇਆ,
 ਤਿਵੇਂ, ਦੱਸ, ਤੁਧ ਯਾਦਗਾਰ ਹਿਤ
 ਪ੍ਰਿਥੀ ਰਾਜ ਬਨਵਾਇਆ ?
 ਹਿੰਦੂ ਰਾਜ ਗਏ ਦਾ ਬਾਕੀ
 ਤੂੰ ਨੀਸ਼ਾਨ ਰਹਾਇਆ ?
 ਅਸ਼ੋਕ ਪੁੱਤਰੀ ਜਿਉਂ ਲੰਕਾ ਵਿਚ
 ਬੋਧੀ ਬੋੜੁ ਜਮਾਇਆ,
 ਕੁਤਬਦੀਨ ਨੇ ਕੀ ਤਿਉਂ ਤੈਨੂੰ
 ਬੰਮੁ ਇਸਲਾਮ ਗਡਾਇਆ ?
 ਜਾਂ ਹਿੰਦੂ ਤੂੰ ਕੁਤਬਦੀਨ ਨੇ
 ਕਲਮਾ ਆਣ ਪੜ੍ਹਾਇਆ ?

*ਕੁੱਤਬ ਦੀ ਲਾਠ ਪਾਸ ਇਕ ਵਿਸ਼ਨੂੰ ਦੀ ਗਦਾ
 ਚੋਖੀ ਵੱਡੀ ਤੇ ਉੱਚੀ ਹਸਤ ਧਾਂਤੀ ਸਦੀਆਂ ਤੋਂ ਖੜੀ ਹੈ,
 ਇਹ ਚੰਦ੍ਰ ਰਾਜ ਨੇ ਆਪਣੀ ਵਿਜੈ ਤੇ ਬਣਵਾਈ ਸੀ ।
 ਇਹ ਟਿਕਾਣਾ ਸਾਰਾ ਇਕ ਵਿਸ਼ਨੂੰ ਮੰਦਰ ਹੈਸੀ ਜੋ
 ਮੁਸਲਮਾਨਾਂ ਨੇ ਢਾਹਕੇ ਕਬਰਾਂ ਨਾਲ ਭਰਿਆ ਹੈ ।

ਪਹਿਲਾਂ ਹਿੰਦੂ, ਵਿਚ ਇਸਲਾਮੇ
 ਤੂੰ ਦਾਖਲ ਸੈਂ ਆਇਆ ?
 ਜਿਸਨੇ ਤੁਧ ਬਨਾਯਾ, ਭਾਈ !
 ਗਲਤੀ ਬੜੀ ਕਰਾਈ,—
 ਨਾਮ ਠਾਮ ਅਪਣੇ ਦੀ ਕੋਈ
 ਸ਼ਿਲਾ ਨ ਇੱਕ ਲੁਆਈ ।
 ਹਸਤ ਧਾਤ ਦੀ ਲਾਠ ਉੱਪਰੇ
 'ਚੰਦ੍ਰ ਰਾਜ' ਉਕਰਾਇਆ;
 ਅਪਣਾ ਨਾਮ ਪਤਾ ਲਿਖ ਦਿੱਤਾ
 ਭਰਮ ਨ ਅੱਜ ਪੁਆਇਆ;
 ਤਿਉਂ ਜੇ ਤੇਰਾ ਪਿਤਾ ਕੁਈ ਦੋ
 ਹਰਫ ਕਿਤੇ ਲਿਖ ਜਾਂਦਾ,
 ਤੈਂ ਅਸਲੇ ਦਾ ਝੇੜਾ ਸਾਰਾ
 ਸਿਰ ਨਾ ਕਿਸੇ ਖਪਾਂਦਾ ।
 'ਕੁਤਬ' ਨਾਮ ਤੋਂ ਸੈਮਟਿਕ ਜਾਪੇਂ
 'ਲਾਠ' ਨਾਮ ਤੋਂ ਹਿੰਦੂ,
 ਪਰ ਸਾਨੂੰ ਤੂੰ ਸਾਂਝਾ ਦਿੱਸੇਂ
 ਹਿੰਦ ਗਗਨ ਦਾ ਇੰਦੂ ।

ਹਿੰਦੁਸਤਾਨੀ ਅਜਬਾਂ ਅੰਦਰ
 ਤੂੰ ਮਿਨਾਰ ਲਾਸ਼ਾਨੀ,
 ਅਸਲ ਨਸਲ ਹੈ ਭਾਵੇਂ ਕੋਈ
 ਤੂੰ ਹੈਂ ਹਿੰਦੁਸਤਾਨੀ ।
 ਜਾਤਿ ਜਨਮ ਤੇ ਅਸਲ ਨਸਲ ਨੂੰ
 ਕੋਈ ਕਦੇ ਨ ਛਾਣੇ,
 ਜਦ ਸੁੰਦਰਤਾ ਦਰਸ਼ਨ ਦੇਵੇ
 ਸਭ ਕੁਈ ਅਪਣੀ ਜਾਣੇ ।

—0—

ਮਰਦ ਦਾ ਕੁੱਤਾ

ਸੁਬਕ ਸੁਬਕ ਧਰ ਪੈਰ
 ਕੁੱਤਾ ਸੀ ਇਕ ਜਾਂਵਦਾ,
 ਕਿਤੇ ਕਿਤੇ ਪਲ ਠਹਿਰ
 ਬੂਥੀ ਲਾ ਲਾ ਸੁੰਘਦਾ ।
 ਖੜ੍ਹ ਗਈ ਏਸੇ ਥਾਨ
 ਰਾਹ ਜਾਂਦੀ ਇਕ ਸੁੰਦਰੀ,
 ਹੋਇ ਰਹੀ ਹਰਿਆਨ
 'ਕੋਤਕ-ਕੁੱਤਾ' ਵੇਖਕੇ ।

ਦਾਨਾ ਇਕ ਸੁਜਾਨ
 ਏਨੇ ਨੂੰ ਆ ਨਿਕਲਿਆ,-
 'ਕੀ ਕਰਦਾ ਇਹ ਸ਼ਾਨ ?'
 ਕਾਰਨ ਉਸ ਨੂੰ ਖੁੱਫਦੀ।
 'ਕੁੱਤਾ ਕਰੇ ਪਛਾਣ,'
 ਦਾਨੇ ਨੇ ਹਸ ਆਖਿਆ:
 'ਕਿਤੇ ਖਿਆ ਪਕਵਾਨ,
 ਕੋਈ ਮੇਰੇ ਖਾਣ ਦਾ।'
 ਕੁੱਤਾ ਸੁਣਕੇ ਤੱਕਿਆ,
 ਬੋਲਿਆ ਢਾਕ ਮਰੋੜ :
 'ਹੋਸ਼ ਕਰੀਂ ਓ ਦਾਨਿਆਂ !
 ਮਨੋਂ ਉਕਤਿ ਨਾ ਜੋੜ।
 'ਲਾਲਚ ਬੱਧੇ ਆਦਮੀ
 ਤ੍ਰਿਸ਼ਨਾ ਕੁੱਠੇ ਲੋਕ,
 'ਹਰ ਇਕ ਜਾਣਨ ਰੁੜ੍ਹ ਰਿਹਾ;
 ਲੋਭ ਲਹਿਰ ਦੀ ਝੋਕ।
 'ਕੁੱਤਾ, ਸੱਜਣਾਂ ! ਠੀਕ ਮੈਂ
 ਨੀਵੀਂ ਹੈ ਮੈਂ ਜਾਤਿ,

'ਨੀਚ ਜਾਣ ਮੈਂ ਤੇ ਤੁਸਾਂ
 ਨੀਵੀਂ ਮਾਰੀ ਝਾਤ,
 'ਪਰ ਤੁਹਾਨੂੰ ਨਹੀਂ ਪਤਾ ਹੈ
 ਸੰਗਤ ਮਰਦ ਸੁਜਾਨ
 'ਦੀ ਮੈਂ ਕੀਤੀ ਚਿਰਾਂ ਤੋਂ
 ਠਰਕੀ ਹੋ ਗਿਆਂ ਸ੍ਰਾਨ ।
 'ਸੁੰਘ ਨ ਰੋਟੀ ਮੈਂ ਰਿਹਾ
 ਬੋਟੀ ਦੀ ਨਹੀਂ ਝਾਕ,
 'ਯਾਰੀ ਲੱਗੀ ਮਰਦ ਦੀ
 ਉਸਦੀ ਹਰ ਥਾਂ ਤਾਕ ।
 'ਠਰਕ ਪ੍ਰੇਮ ਦਾ ਪੈ ਗਿਆ
 ਪ੍ਰੇਮ ਲਪਟ ਦੀ ਸਿੱਕ ।
 'ਮਰਦ ਸੰਗ ਤੋਂ ਸਿੱਖਿਆ
 ਗੁਣ ਮੈਂ ਵੱਡਾ ਇੱਕ:
 'ਪ੍ਰੇਮ ਕਰਾਂ ਨਿਜ ਮਰਦ ਨੂੰ
 ਤੱਕਾਂ ਸੁੰਘਾਂ ਪਜਾਰ,
 'ਜਿੱਥੇ ਮੁਸ਼ਕ ਪਰੀਤ ਦੀ
 ਓਥੋਂ ਮੈਂ ਬਲਿਹਾਰ ।

'ਦੇਖੋ ਸੁੰਢੀ ਥਾਉਂ ਸਭ
 ਤੁਸੀਂ ਪਈ ਹਰ ਓਰ;
 'ਸੁੰਢੀ ਸਾਰੀ ਨਹੀਂ ਹੈ
 ਨਹੀਂ ਏ ਨਵੀਂ ਨਕੋਰ।
 'ਨਜ਼ਰ ਚੱਕ ਖਾਂ ਦਾਨਿਆਂ!
 ਝਾਤ ਪਿਛੇਰੇ ਮਾਰ,
 'ਜਿਨ੍ਹਾਂ ਵਸਾਏ ਦੇਸ਼ ਸਨ
 ਕਿੱਥੇ ਹਨ ਓ ਯਾਰ?
 'ਤੁਰ ਤੁਰ ਗਈਆਂ ਖੂਹਣੀਆਂ
 ਕਦਮ ਕਦਮ ਕਰ ਵਾਸ;
 'ਗਹਿਮਾ ਗਹਿਮ ਸੁ ਨਗਰੀਆਂ
 ਵਸ ਵਸ ਹੋਈਆਂ ਨਾਸ।
 'ਜੰਗਲ ਸਨ ਫਿਰ ਹਲ ਫਿਰੇ
 ਸ਼ਹਿਰ ਬਣੇ ਫਿਰ ਆਨ,
 'ਸ਼ਹਿਰ ਗਿਰੇ, ਫਿਰ ਹਲ ਫਿਰੇ
 ਖੋਲ੍ਹੇ ਹੋ ਸੁਨਸਾਨ,
 'ਕਈ ਵੇਰ ਇਉਂ ਦੌਰ ਹੈ
 ਪਰਤ ਚੁਕਾ ਇਸ ਥਾਉਂ,

'ਬਾਕੀ ਲਭਦਾ ਹੈ ਨਹੀਂ
 ਪਤਾ ਨਿਸ਼ਾਨ ਕਿ ਨਾਉਂ ।
 'ਕਿਸੇ ਕਿਸੇ ਥਾਂ ਆਦਮੀ
 ਕਦੇ ਗਏ ਹਨ ਬੈਠ,
 'ਬੱਧੇ ਹਿਤ ਦੇ ਕਿਸੇ ਥਾਂ
 ਕਿਸੇ ਜਗਾ ਕਰ ਐਂਠ ।
 'ਕਿਤੇ ਜੋੜੀਆਂ ਸੁਹਣੀਆਂ
 ਕਿਤੇ ਗੁਟਕਦੇ ਯਾਰ !
 'ਮਮਤਾ ਬੱਧੇ ਮਾਪੜੇ
 ਖਿੱਚੇ ਕਿਤੇ ਪਿਆਰ ।
 'ਬੈਠ ਬੈਠ ਉਠ ਗਏ ਹਨ
 ਸੁੰਢੇ ਕਰ ਅਸਥਾਨ,
 'ਮੁੜਕੇ ਪਰਤੇ ਨਾ ਕਦੇ
 ਗਏ ਨ ਛੱਡ ਨਿਸ਼ਾਨ ।
 'ਕਿਤੇ ਦਰਦ ਦੇ ਹੰਝੂ ਸਨ
 ਕਿਰੇ ਕਲੇਜੇ ਠਾਰ,
 'ਕਿਤੇ ਬਿਰਹੁੰ ਦੇ ਨੈਣ ਸਨ
 ਵੱਸੇ ਮੁਹਲੇ ਧਾਰ ।

‘ਕਿਤੇ ਸੁਕਰ ਤੇ ਭਗਤਿ ਦੇ
ਸ਼ਬਦਾਂ ਦੀ ਝੁਨਕਾਰ,
‘ਕੀਰਤਿ ਹੋਈ ਸੋਹਣੀ
ਲਗੇ ਦਿਵਾਨ ਅਪਾਰ।

✓ ਵਿਛੁੜੇ ਮਿਲਿਆਂ ਕਿਸੇ ਥਾਂ
ਨੈਣੀ ਨੈਣ ਮਿਲਾਇ,

✓ ਦੋ ਦੀਵਜਾਂ ਦੇ ਨੂਰ ਜਿਉਂ
ਇਕ ਹੋ ਰੰਗ ਜਮਾਇ।

‘ਹੰਸਾਂ ਵਾਂਙੂੰ ਸੁਹਣਿਆਂ
ਕੇਲ ਕਰੇ ਕਿਸ ਥਾਉਂ,

‘ਪੈਲਾਂ ਪਈਆਂ, ਰਸ ਮਿਲੇ
ਖਿੜੇ ਕਲੇਜੇ ਭਾਉ।

‘ਜਿਸ ਜਿਸ ਥਾਵੇਂ ਪਜਾਰੂਏ
ਬੈਠ ਗਏ ਰੰਗ ਲਾਇ,

‘ਓਥੇ ਓਥੇ ਅਜੇ ਤਕ
ਲਪਟ ਰਹੀ ਲਹਿਰਾਇ।

‘ਮਾਣਨਹਾਰੇ ਟੁਰ ਗਏ
ਸਮੇਂ ਗਏ ਹਨ ਬੀਤ,

‘ਪਰ ਲਪਟੀ ਹੈ ਦੇ ਰਹੀ

ਲਪਟ ਆਪਣੀ ਪ੍ਰੀਤਿ ।

‘ਸੁੱਚੀ ਪ੍ਰੀਤੀ ਦੇਂ-ਵਦੀ

ਸਦਾ ਸਦਾ ਖੁਸ਼ਬੋਇ,

‘ਨਾਮਧਰੀਕੀ ਪ੍ਰੀਤਿ ਦੀ

ਨਾਸ਼ਮਾਨ ਹੈ ਲੋਇ ।

‘ਪਜਾਰ-ਆਦਮੀ ਰਿਦੇ ਮੈਂ

ਡੂੰਘਾ ਲਿਆ ਵਸਾਇ,

‘ਇਸਦੀ ਪਜਾਰ-ਸੁਰੀਧਿ ਦਾ

ਚਸਕਾ ਰਿਹਾ ਸਮਾਇ ।

‘ਜਿੱਥੇ ਕੋਈ ਪਜਾਰੂਆ

ਕਰ ਗਜਾ ਕਦੇ ਪਿਆਰ,

‘ਓਥੋਂ ਮੈਨੂੰ ਸੁੰਘਿਆਂ

ਮਿਲਦੀ ਲਪਟ ਅਪਾਰ ।

‘ਏਸ ਲਈ ਮੈਂ ਅਝਕਦਾ

ਸੁੰਘਦਾ ਹਰ ਥਾਂ ਜਾਉਂ,

‘ਹੋ ਵਰਤੇ ਮਤ ਪਜਾਰ ਦੀ

ਕਿਤੇ ਲਪਟ ਮੈਂ ਪਾਉਂ ।

'ਇਕ ਛਾਬੇ ਸਭ ਜਗ ਤੁਲੇ
 ਦੂਜੇ ਮਰਦ-ਪਿਆਰ',
 'ਭਾਰੀ ਛਾਬਾ ਪਜਾਰ ਦਾ
 ਹੋਰ ਜਾਣ ਸਭ ਛਾਰ,
 'ਜੋ ਬਣਿਆ ਸੋ ਭੱਜਸੀ
 ਜੋ ਦਿੱਸੇ ਸੋ ਨਾਸ,
 'ਲਪਟ ਲਹਿਰ ਇਕ ਪ੍ਰੇਮ ਦੀ
 ਕਦੇ ਨ ਹੋਇ ਬਿਠਾਸ।

'ਸੱਚੀ ਰਿਸ਼ਮ ਪਿਆਰ ਦੀ
 ਜੁਗ ਜੁਗ ਚਮਕ ਦਿਖਾਇ,
 'ਸੱਚੀ ਗੰਢ ਪਿਆਰ ਦੀ
 ਪੀਡੀ ਹੁੰਦੀ ਜਾਇ,
 'ਸੱਚੀ ਗੰਧਿ ਪਿਆਰ ਦੀ
 ਸਦਾ ਸਦਾ ਮਹਿਕਾਇ,
 'ਸੱਚੀ ਅੰਸ਼ ਪਿਆਰ ਦੀ
 ਸਾਂਈ-ਚਰਨ ਪੁਚਾਇ ।'

— ੦ —

ਵਿਛੜੀ ਕੁੰਜ

• • • •
• • • •
• • • •
• • • •
• • • •
• • • •

ਮਿੱਠੇ ਤਾਂ ਲਗਦੇ ਮੈਨੂੰ
ਫੁੱਲਾਂ ਦੇ ਹੁਲਾਰੇ,
ਜਾਨ ਮੇਰੀ ਪਰ ਕੁੱਸਦੀ !

• • • •
• • • •

ਫੁਹਾਰਾ

ਮੂੰਹ ਅੱਡੀ ਅਰਸਾਂ ਵਲ ਤਕੀਏ
 (ਇਕ) ਬੂੰਦ ਨ ਕੋਈ ਪਾਵੇ,
ਜਦੋਂ ਅਸਾਂ ਵਿਚ ਆ ਗਿਆ ਕੋਈ
 ਆ ਉਹ ਛਹਿਬਰ ਲਾਵੇ,—
ਤਦੋਂ ਅਸੀਂ ਹੋ ਦਾਤੇ ਵਸੀਏ
 ਠੰਢ ਸੁਹਾਵਾਂ ਵਾਲੇ,—
ਕਿਧਰੋਂ, ਕੌਣ, ਕਦੋਂ, ਦਸ ਸਖੀਏ!
 ਕਿਤ ਗੁਣ ਉਹ ਕੋਈ ਆਵੇ ?

ਆਪੇ ਵਿਚ ਆਪਾ

ਅੰਮੀਂ ਨੀ ਕਲਵਲ ਹੋ ਉਠੀਆਂ
 ਮੈਂ ਡਿੱਠਾ ਇਕ ਸੁਪਨਾ ਸੀ,—
ਮੇਰੀ ਮੈਂ ਵਿਚ ਹੋਰ ਕੋਈ ਨੀ
 ਦਿਸਨਾ ਸੀ ਪਰ ਛੁਪਨਾ ਸੀ।
ਮੋਂਹਦਾ ਤੇ ਝਰਨਾਟ ਛੇੜਦਾ
 ਚਸਕ ਮਾਰ ਠੰਢ ਪਾਵੇ ਓ,—
ਦੱਸ ਕੌਣ ਉਹ, ਕਦੋਂ ਵੜ ਗਿਆ,
 ਕਿਉਂ ਦਿਸਨਾ, ਕਿਉਂ ਲੁਕਨਾ ਸੀ ?

ਚਾਂਦਨੀ

ਉੱਚੇ ਪਰਬਤਾਂ ਤੇ ਦਿਆਰਾਂ ਯਾ ਕੇਲੋਂ ਦੇ ਬਿਛ ਹੁੰਦੇ
ਹਨ, ਜਿਨ੍ਹਾਂ ਦੇ ਪੱਤੇ ਸੂਈਆਂ ਵਾਂਗੂੰ ਖੜੇ ਹੁੰਦੇ ਹਨ ।
ਖਿੜੀ ਚਾਂਦਨੀ ਦੀਆਂ ਰਿਸ਼ਮਾਂ ਦੇ ਇਨ੍ਹਾਂ ਪੱਤਿਆਂ ਤੇ
ਪੈਣ ਸਮੇਂ ਦੇ ਦਿਲ ਤਰੰਗ—

ਸੂਈਆਂ ਨਾਲੋਂ ਨਿੱਕੇ ਨਿੱਕੇ
ਚਾਂਦਨੀ ਦੇ ਪੈਰ ਸਹੀਓ !
ਕੇਲੋਂ ਦੀਆਂ ਸੂਈਆਂ ਉਤੇ
ਆਨ ਆਨ ਟਿੱਕਦੇ,

ਏਥੋਂ ਛਾਲਾਂ ਮਾਰ ਟੱਪ
ਪੈਣ ਚਿੱਟੇ ਪੱਥਰਾਂ ਤੇ
ਓਥੋਂ ਕੁੱਦ ਹੇਠ ਖੱਡ
ਪਾਣੀ ਉਤੇ ਡਿੱਗਦੇ ।

ਲਹਿਰਾਂ ਦੇ ਉੱਤੇ ਉੱਤੇ
ਤਿਲ ਮਿਲ ਖੇਡਦੇ ਨੀ
ਪੋਲੇ ਪੋਲੇ ਰੱਖ ਰੱਖ
ਠੁਮਕ ਠੁਮਕ ਠਿੱਕਦੇ,

ਨਾਚ ਕਰਨ ਪਾਣੀ ਉਤੇ
ਲਾਸਾਂ ਮਾਰਨ ਪੈਣ ਵਿਚ

ਚਾਂਦਨੀ ਦੇ ਨੈਣ ਉਪਰ
ਚੰਦ ਵਲ ਤੱਕਦੇ ।

ਚੰਦ ਭਰਿਆ ਪਜਾਰ ਨਾਲ
ਤੱਕੇ ਵੱਲ ਚਾਂਦਨੀ ਦੇ
ਤੱਕਦਾ ਏ ਸਾਰਾ, ਸਹੀਓ !
ਅੱਖ ਹੀ ਜੇ ਹੋ ਰਿਹਾ ।

ਚਾਨਣ ਚੰਦ ਦੇਂਵਦਾ ਜੇ
ਚਾਨਣ ਏ ਆਪ ਸਾਰਾ
ਚਾਨਣੀ ਦੇ ਚਾਨਣੇ ਨੂੰ
ਵੇਖ ਰੀਝ ਜੇ ਰਿਹਾ ।

ਚਾਨਣੇ ਦੇ ਰੂਪ ਪਜਾਰ
ਭੇਜਦਾ ਏ ਚਾਂਦਨੀ ਨੂੰ
ਲਗਾਤਾਰ ਪਜਾਰ-ਮੀਂਹ
ਚੰਦ ਹੇਠ ਦੇ ਰਿਹਾ ।

ਚਾਂਦਨੀ ਨ ਲੋਭਦੀ ਹੈ
ਹੇਠਾਂ ਕਿਸੇ ਪਜਾਰ ਹੋਰ
ਧਜਾਨ ਚੰਦ ਵਿਚ ਖਿੱਚ
ਉਤਾਹਾਂ ਮਨ ਲੈ ਰਿਹਾ ।

ਖੱਡਾਂ ਨਦੀ ਨਾਲਿਆਂ ਤੇ
ਖੇਤਾਂ ਬਨਾਂ ਜੰਗਲਾਂ ਤੇ
ਸ਼ਹਿਰਾਂ ਪਿੰਡਾਂ ਸਭਨਾਂ ਤੇ
ਚਾਂਦਨੀ ਹੈ ਪੈ ਰਹੀ।

ਰਾਜਿਆਂ ਅਮੀਰਾਂ ਤੇ ਗਰੀਬਾਂ
ਪਾਪੀ ਪੁੰਨੀਆਂ ਦੇ
ਸਾਰਿਆਂ ਦੇ ਦੁਆਰਿਆਂ ਤੇ
ਚਾਨਣਾ ਹੈ ਦੈ ਰਹੀ।

ਵਜਾਪੀ ਸਾਰੇ ਦਿੱਸਦੀ ਹੈ
ਖਚਤ ਕਿਸੇ ਵਿਚ ਨਾਹਿ,
ਧਜਾਨ ਲਾਇਆਂ ਚੰਦ ਵਿਚ
ਚੰਦ ਖਿੱਚ ਪੈ ਰਹੀ।

ਚੰਦ ਪਜਾਰੇ* ਚਾਂਦਨੀ ਨੂੰ
ਚਾਂਦਨੀ ਖਿਚੀਵੇ ਚੰਦ,
ਵਸ ਮਾਤਲੋਕੀ ਸ੍ਰਾਦ
ਅਰਸ਼ਾਂ ਦਾ ਜੇ ਲੈ ਰਹੀ।

---o---

*ਪਿਆਰ ਕਰਦਾ ਹੈ। ਚੰਧਰਤੀ ਤੇ।

ਅਵਾਂਤੀ ਪੁਰੇ ਦੇ ਖੰਡਰ*

ਅਵਾਂਤੀਪੁਰਾ ਕੀ ਰਹਿ ਗਿਆ ਬਾਕੀ .
ਦੇ ਮੰਦਰਾਂ ਦੇ ਢੇਰ,
ਬੀਤ ਚੁਕੀ ਸਭਜਤਾ ਦੇ ਖੰਡਰ
ਦਸਦੇ ਸਮੇਂ ਦੇ ਢੇਰ,
ਸਾਖੀ ਭਰ ਰਹੇ ਓਸ ਅੱਖ ਦੀ
ਜਿਸ ਵਿਚ ਮੋਤੀਆਬੰਦ
ਹੁਨਰ ਪਛਾਣਨ ਵਲੋਂ ਛਾਇਆ
ਗੁਣ ਦੀ ਰਹੀ ਨ ਜਿੰਦ ।
'ਜੋਸ਼-ਮਜ਼ੂਬ' ਤੇ 'ਕਦਰ-ਹੁਨਰ' ਦੀ
ਰਹੀ ਨ ਠੀਕ ਤਮੀਜ਼,
ਰਾਜੀ ਕਰਦੇ ਹੋਰਾਂ ਤਾਈਂ
ਆਪੂੰ ਬਣੇ ਮਰੀਜ਼ ।
ਬੁਤ ਪੂਜਾ ? 'ਬੁਤ' ਢੇਰ ਹੋ ਪਏ
'ਹੁਨਰ' ਨ ਪਰਤਯਾ, ਹਾਇ!
ਮਰ ਮਰਕੇ 'ਬੁਤ' ਢੇਰ ਉਗਮ ਪਏ
ਗੁਣ ਨੂੰ ਕੌਣ ਜਿਵਾਇ ?

*ਦੋ ਪੁਰਾਣੇ ਮੰਦਰਾਂ ਦੇ ਖੋਲੇ, ਸ੍ਰੀ ਨਗਰ ਤੇ ਅਨੰਤ ਨਾਗ ਵਿਚਾਲੇ ।

ਕੰਛੇ

ਫੁਲ ਗੁਲਾਬ ਤੋਂ ਕਿਸੇ ਪੁਛਿਆ:
‘ਅਵੇ ਕੋਮਲਤਾ ਦੇ ਸਾਈਂ !
‘ਇਸ ਸੁਹਣੇ, ਇਸ ਸੁਹਲ ਸੁਹਜ ਨੂੰ
ਹੈ ਕਿਉਂ ਕੰਡਿਆਂ ਬਜ ਲਾਈ ?’
ਮਸਤ ਅਲਸਤੀ ਸੁਰ ਵਿਚ ਸੁਹਣੇ
ਹਸ ਕਿਹਾ: ‘ਖਬਰ ਨਹੀਂ ਮੈਨੂੰ,
‘-ਤੋੜ ਨਹੀਂ- ਦੀ ਫੱਟੀ ਭਾਵੇਂ
ਮੇਰੇ ਮੌਲਾ ਨੇ ਲਿਖ ਲਾਈ।’

ਯਾਦ

ਯਾਦ ਸਜਨ ਦੀ ਹਰਦਮ ਰਹਿੰਦੀ
ਲਹਿ ਗਈ ਡੂੰਘੇ ਥਾਈਂ ।
ਵਾਂਗ ਸੰਗੀਤ ਲਹਿਰਦੀ ਅੰਦਰ
ਬਣ ਗਈ ਰਾਗ ਇਲਾਹੀ ।
ਦਾਰੂ ਵਾਂਗ ਸਰੂਰ ਚਾੜ੍ਹਦੀ
ਤਰਬ ਵਾਂਗ ਥਰਰਾਵੇ;
ਖਿੱਚੇ ਤੇ ਰਸਭਿੰਨੀ ਕਸਕੇ
ਲੱਗੇ ਫਿਰ ਸੁਖਦਾਈ ।

ਪਸਾਰੀ ਕਿ ਮਖੀਰ !

ਤੋੜ ਗੁਲਾਬ ਪਸਾਰੀ ਲਜਾਯਾ
ਮਲ ਮਲ ਖੰਡ ਰਲਾਈ,—
ਭੀ ਕਉੜਤਣ ਰਹੀ ਸ੍ਰਾਦ ਵਿਚ
ਬਣੀ ਨ ਉਹ ਮਠਿਆਈ,
ਮੱਖੀ ਬਣ ਕਣ ਰਸ ਜੇ ਚੁਣਦਾ
ਤੋੜ ਨ ਆਬ ਗੁਆਂਦਾ,
ਮਾਲੀ ਨਾਲੋਂ ਨੇਹੁੰ ਨ ਟੁਟਦਾ
ਰਸ ਪੀਂਦਾ ਸੁਖਦਾਈ ।

ਮਹਿੰਦੀ ਦੇ ਬੂਟੇ ਕੌਲ

ਮਹਿੰਦੀਏ ਨੀ ਰੰਗ ਰੱਤੀਏ ਨੀ !
ਕਾਹਨੂੰ ਰਖਿਆ ਈ ਰੰਗ ਲੁਕਾ ਸਹੀਏ !
ਹੱਥ ਰੰਗ ਸਾਡੇ ਸ਼ਰਮਾਕਲੇ ਨੀ !
ਵੰਨੀ ਅੱਜ ਸੁਹਾਗ ਦੀ ਲਾ ਲਈਏ;।
ਗਿੱਧੇ ਮਾਰਦੇ ਸਾਂ ਜਿਨ੍ਹਾਂ ਨਾਲ ਹੱਥਾਂ
ਰੰਗ-ਰੱਤੜੇ ਦੇ ਗਲੇ ਪਾ ਦੇਈਏ,—
ਗਲ ਪਾ ਗਲਵੱਕੜੀ ਖੁਹਲੀਏ ਨਾ
ਰੰਗ ਲਾ ਰੰਗ-ਰੱਤੜੇ ਸਦਾ ਰਹੀਏ !

ਸ਼ਾਲਾ ਮਾਰ

ਜੋਗੀ ਖੜੇ ਚਨਾਰ, ਸ਼ਾਂਤੀ ਵਸ ਰਹੀ,
 ਨਹਿਰ ਵਹੇ ਵਿਚਕਾਰ ਬ੍ਰਿਤੀਪ੍ਰਵਾਹਜਿਉਂ ।
 ਹਰਿਆ ਭਰਿਆ ਵੰਨ ਮਸਮਲ ਘਾਹ ਦਾ,
 ਛਾਇ ਸਹਿਜ ਦਾ ਰੰਗ ਸ਼ਾਂਤਿ ਏਕਾਂਤ ਹੈ ।
 ਫਿਰ ਆਈ ਅਬਸਾਰ ਪਾਣੀ ਢਹਿ ਪਿਆ
 ਅਲਾਪ ਸੰਗੀਤ ਉਚਾਰ ਮਨ ਨੂੰ ਮੋਹ ਰਿਹਾ,
 ਰੰਗ ਬਲੌਰੀ ਵੰਨ ਡਿਗਦੇ ਦਾ ਲਸੇ—
 ਫਿਰ ਕੁਝ ਕਦਮਾਂ ਲੰਘ ਹੇਠਾਂ ਜਾਂਵਦਾ,—
 ਵਿਚ ਫੁਹਾਰਿਆਂ ਜਾਇ ਉੱਪਰ ਆਂਵਦਾ
 ਕਲਾ-ਬਾਜ਼ੀਆਂ ਲਾਇ ਉਛਲੇ ਖੇਡਦਾ;
 ਲਾਵੇ ਡਾਢਾ ਜ਼ੋਰ ਪਹਿਲ ਉਚਾਣ ਨੂੰ
 ਪਹੁੰਚਾਂ ਮਾਰ ਉਛਾਲ ਪਰ 'ਖਿਚ' ਰੋਕਦੀ ।
 ਉੱਚਾ ਜਾਂਦਾ 'ਖਿਚ' ਫਿਰ ਲੈ ਡੇਗਦੀ,
 ਉਛਲਗਿਰਨ ਦਾ ਨਾਚ ਹੈਵੇ ਹੋ ਰਿਹਾ ।
 ਵਿੱਚ ਵਿਚਾਲ ਅਜੀਬ ਬਾਰਾਂ-ਦਰੀ ਹੈ,
 ਸ਼ਾਮ ਰੰਗ ਦਾ ਸੰਗ ਜਿਸ ਤੋਂ ਬਣੀ ਹੈ ।
 ਇਸ ਦੇ ਚਾਰ ਚੁਫੇਰ ਪਾਣੀ ਖੇਡਦਾ;

ਉਠਣ ਡਿਗਣ ਦਾ ਨਾਚ ਨਾਲੇ ਰਾਗ ਹੈ,
 ਮਾਨੋਂ ਸਾਵਣ ਮੀਂਹ ਹੈਵੇ ਪੈ ਰਿਹਾ।
 ਓ ਅਸਮਾਨੋਂ ਡਿੱਗ ਹੇਠਾਂ ਆਂਵਦਾ,
 ਇਹ ਹੇਠੋਂ ਠਾਹ ਪਾੜ ਉਛਲ ਵੱਸਦਾ।
 ਇਸ ਦੀ ਧੁਨਿ ਸੰਗੀਤ ਚਮਕ ਸੁਹਾਵਣੀ,
 ਬੈਠਿਆਂਇਸ ਵਿਚਕਾਰ ਝੂਟੇ ਦੇਂਵਦੀ,
 ਕੁਦਰਤ ਮਾਨੋਂ ਆਪ ਨਚ ਰਹੀ ਨਾਚ ਹੈ।
 ਇਹ ਰੰਗ ਰਾਗ ਅਪਾਰ ਦਸ ਕੇ ਨੀਰ ਜੀ,
 ਫਿਰ ਅੱਗੇ ਨੂੰ ਜਾਇ ਹੇਠਾਂ ਤਿਲਕਦੇ।

ਕਸ਼ਮੀਰ ਤੋਂ ਵਿਦੈਗੀ

ਸੁਹਣਿਆਂ ਤੋਂ ਜਦ ਵਿਛੁੜਨ ਲਗੀਏ
ਦਿਲ ਦਿਲਗੀਰੀ ਖਾੜੇ,
 ਪਰ ਤੈਥੋਂ ਟੁਰਦਜਾਂ ਕਸ਼ਮੀਰੇ !
 ਸਾਨੂੰ ਨਾ ਦੁਖ ਆਵੇ,
 'ਮਟਕ-ਹਿਲੋਰਾ' ਛੁਹ ਤੇਰੀ ਦਾ
 ਜੋ ਰੂਹ ਸਾਡੀ ਲੀਤਾ
 ਖੇੜੇ ਵਾਲੀ ਮਸਤੀ ਦੇ ਰਿਹਾ,
 ਨਾਲ ਨਾਲ ਪਿਆ ਜਾਵੇ।

ਨਸੀਮ ਬਾਰਗ

ਜਿਉਂ ਮਾਵਾਂ ਤਿਉਂ ਠੰਢੀਆਂ ਛਾਵਾਂ
 ਅਸਾਂ ਤੁਧੇ ਦੀਆਂ ਡਿਠੀਆਂ,
 ਠੰਢੀ ਪਜਾਰੀ ਗੋਦ ਤੁਧੇ ਦੀ
 ਛਾਵਾਂ ਮਿਠੀਆਂ ਮਿਠੀਆਂ ॥
 ਮਾਂ ਨੂੰ ਅਪਣਾ ਬਾਲ ਪਿਆਰਾ
 ਤੈਨੂੰ ਸਭ ਕੁਈ ਪਜਾਰਾ,
 ਜੋ ਆਵੇ ਉਸ ਲਾਡ ਲਡਾਵੇਂ
 ਠਾਰੇਂ ਜਿੰਦੀਆਂ ਲੁਠੀਆਂ ॥

ਵੱਧ ਪਜਾਰ ਵਿਚ-ਪ੍ਰੀਤਮ

ਸਿਕਦਾ ਸਿਕਦਾ ਵੱਧ ਛੁਟਿਆ
 ਧਾ ਅੰਮੀ ਵਲ ਆਇਆ ॥
 ਅੰਮੀ ਉਸ ਤੋਂ ਵੱਧ ਪਿਆਰੇ
 ਤੁਠ ਤੁਠ ਲਾਡ ਲਡਾਇਆ ॥
 ਸਿਕਦੀ ਨਦੀ ਜਾਲ ਜੱਫਰਾਂ
 ਜਦ ਸ਼ਹੁ - ਸਾਗਰ ਪਹੁੰਚੀ
 ਉਸ ਤੋਂ ਵੱਧ ਪਜਾਰ ਵਿਚ ਪ੍ਰੀਤਮ
 ਮਿਲਨ ਅਗਾਹਾਂ ਧਾਇਆ ॥

‘ਕਵਿ ਰੰਗ’ ਸੁੰਦਰਤਾ

ਅਰਥਾਤ ਉਹ ‘ਉੱਚ ਸੁੰਦਰਤਾ ਦੀ ਪ੍ਰਤੀਤੀ’ ਜਿਸਦੇ
ਆਵੇਸ਼ ਵਿਚ ਕਵੀ ਤੋਂ ਉੱਚ ਕਾਵਯ ਪ੍ਰਕਾਸ਼ਦਾ ਹੈ ।

ਕਵਿਤਾ ਦੀ ਸੁੰਦਰਤਾਈ ਉੱਚੇ ਨਛੱਤੀਂ ਵਸਦੀ,
ਅਪਣੇ ਸੰਗੀਤ ਲਹਿਰੇ ਅਪਣੇ ਪ੍ਰਕਾਸ਼ ਲਸਦੀ
ਇਕ ਸ਼ਾਮ ਨੂੰ ਏ ਓਥੋਂ ਹੇਠਾਂ ਪਲਮਦੀ ਆਈ,
ਰਸ ਰੰਗ ਨਾਲ ਕੰਬਦੀ ਸੰਗੀਤ ਬਰਥਰਾਈ,—
ਜਿਉਂ ਤੇਲ ਤਾਰ ਪ੍ਰਤੀ ਜਿਉਂ ਆਬ ਮੋਤੀਆਂ ਦੀ
ਨਜ਼ਰਾਂ ਦੀ ਤਾਰ ਪ੍ਰਤੀ ਨਾਜ਼ਕ, ਸੁਬਕ ਸੁਹਾਈ,
ਕੋਮਲ ਗਲੇ ਦੀ ਸੁਰਜਿਉਂ ਝੁਨਕਾਰ ਸਾਜ਼ ਦੀ ਜਿਉਂ
ਝਰਨਾਟ ਰੂਪ ਵਾਲੀ ਤਾਰੇ ਡਲੁਕ ਜਿਉਂ ਛਾਈ।
ਜਿਉਂ ਮੀਂਡਥਰਕੇਖਿਚਿਆਂ ਖਿਚ ਖਾ ਮੈਂ ਰੂਹ ਜੋ ਕੰਬੀ,
ਹੁਸਨਾਂ ਦੇ ਰੰਗ ਲਹਿਰੇ ਰਸ ਝੂਮ ਇਕ ਝੁਮਾਈ,
ਪੰਛੀ ਉਡਾਰ* ਵਾਂਗੂ ਆਪੇ ਦੇ ਖੰਭ ਫੜਕੇ
ਇਕ ਸੁਰ ਸਿਰ ਨੂੰ ਆਯਾ ਇਕ ਤਾਰ ਸਿਰ ਝੁਮਾਈ।
ਪੁਛਯਾ ਅਸਾਂ: ‘ਹੇਸੁਹਣੀ! ਤੂੰ ਆਪ ਸੁੰਦਰਤਾ ਹੈਂ,
‘ਹੀਰੇ ਜੁਆਹਰ ਵਾਂਗੂ ਟਿਕਦੀ ਹੈਂ ਕਿਉਂ ਤੂੰ ਨਾਹੀਂ?
‘ਪਰਬਤ ਖੜੇ ਸੁਹਾਵੇ ਝੀਲਾਂ ਤੇ ਬਨ ਸਮੁੰਦਰ

*ਉੱਡਣ ਨੂੰ ਤਿਆਰ ਪੰਛੀ ।

'ਕਾਯਮ ਇਨ੍ਹਾਂ ਦੀ ਸ਼ੋਭਾ ਦਾਯਮ* ਰਹੇ ਹੈ ਛਾਈ ।'
 ਬੋਲੀ ਓ ਥਰਥਰਾਂਦੀ ਲਰਜੇ† ਵਜੂਦ ਵਾਲੀ:—
 'ਬਿਜਲੀ ਦੀ ਕੂੰਦ ਦਸ ਤੂੰ ਟਿਕਦੀ ਕਿਵੇਂ ਟਿਕਾਈ?
 'ਲਸ ਦੇਕੇ ਕਿਰਣ ਸੂਰਜ ਲਰਜੇ ਦੇ ਦੇਸ਼ ਜਾਵੇ,
 'ਸੁਰ ਰਾਗ ਦੀ ਥਰਾਂਦੀ ਕਿਸਨੇ ਹੈ ਬੰਨ੍ਹ ਬਹਾਈ?
 'ਉਲਕਾ‡ ਅਕਾਸ਼ ਲਿਸ਼ਕੇ ਚਮਕਾਰ ਮਾਰ ਖਿਸਕੇ
 'ਜੁੱਸਾ ਧਨੁਖ ਅਕਾਸ਼ੀ§ ਕਿਸਨੇ ਟਿਕਾ ਲਿਆਈ?
 'ਚੰਦੋਂ ਰਿਸ਼ਮ ਜੁ ਤਿਲਕੇ ਤਾਰਜੋਂ ਜੁ ਡਲੁਕ ਪਲਮੇਂ
 'ਦੇ ਕੇ ਮਟੱਕਾ ਖਿਸਕੇ ਟਿਕਦੀ ਨਜ਼ਰ ਨ ਆਈ?
 'ਚਾਤ੍ਰਕਦੀਪਜਾਰਚਿਤਵਨ ਕੋਇਲ ਦੀ ਕੂਕਕੁਹਣੀ¶
 'ਗਮਕਾਰ‡ ਦੇ ਨਸਾਵੇ, ਕਾਬੂ ਕਦੇਂ ਹੈ ਆਈ ?
 'ਲਰਜਾ ਵਤਨ ਜਿਨ੍ਹਾਂ ਦਾ ਲਰਜਾ ਵਜੂਦ ਉਨ੍ਹਾਂ ਦਾ
 'ਚੱਕਰ ਅਨੰਤ ਅਟਿਕਵੇਂ ਓਹਨਾਂ ਦੀ ਚਾਲ ਪਾਈ,
 'ਵਿੱਥਾਂ ਅਮਿਣਵੀਆਂ ਵਿਚ ਸਿਰ ਚੀਰਦੇ ਥਰਾਂਦੇ
 'ਜਾਂਦੇ ਅਨੰਤ ਚਾਲੀਂ ਚਮਕਾਂ ਦੇ ਹਨ ਓ ਸਾਈਂ।

*ਸਦਾ । †ਕਾਂਬਾ ਹੀ ਜਿਸਦਾ ਸਰੀਰ ਹੋਵੇ ।

‡ਅਕਾਸ਼ਾਂ ਵਿਚ ਟੁਟਦੇ ਤੇ ਚਮਕਾਰ ਦੇਂਦੇ ਤਾਰੇ ।

§ਅਕਾਸ਼ੀ ਪੀਂਘ । ¶ਕਲੇਜਾ ਕੋਹ ਸੁਟਣ ਵਾਲੀ ਕੂਕ ।

‡ਸੰਗੀਤ ਥਰਥਰਾਹਟ ।

‘ਚਮਕਾਰ ਰੰਗ ਦੇਣਾ, ਰਸ ਝੂਮ ਵਿਚ ਝੁਮਾਣਾਂ,
 ‘ਇਕ ਜਿੰਦ-ਛੋਹ ਲਾਣੀ, ਅਟਕਣ ਨਹੀਂ ਕਿਥਾਈਂ।
 ‘ਲਰਜ਼ਾ ਵਤਨ ਜਿਨ੍ਹਾਂ ਦਾ ਲਰਜ਼ਾ ਵਜੂਦ ਉਨ੍ਹਾਂ ਦਾ
 ‘ਰੇਖਾ ਅਨੰਤ ਅਟਿਕਵੀਂ ‘ਲਰਜ਼ੇ’ ਦੇ ਮੱਥੇ ਪਾਈ!’)

---੦---

ਕੰਬਦੇ ਪੱਥਰ

ਮਾਰਤੰਡ* ਨੂੰ ਮਾਰ ਪਿਆਂ
 ‘ਹੋਈ ਮੁੱਦਤ’ ਕਹਿੰਦੀ ਲੋਈ,
 ਪਰ ਕੰਬਣੀ ਪਥਰਾਂ ਵਿਚ ਹੁਣ ਤਕ
 ਸਾਨੂੰ ਸੀ ਸਹੀ ਹੋਈ:
 ‘ਹਾਇ ਹੁਨਰ ਤੇ ਹਾਏ ਵਿਦਯਾ
 ‘ਹਾਇ ਦੇਸ਼ ਦੀ ਹਾਲਤ !
 ‘ਹਾਇ ਹਿੰਦ ਫਲ ਫਾੜੀਆਂ ਵਾਲੇ!’
 ਹਰ ਸ਼ਿਲ ਕਹਿੰਦੀ ਰੋਈ।

*ਇਕ ਸੂਰਜ ਮੰਦਰ ਜਿਥੇ ਕਦੇ ਖਗੋਲ ਵਿਦਯਾ ਦਾ ਬੀ
 ਟਿਕਾਣਾ ਹੁੰਦਾ ਸੀ, ਹੁਣ ਖੋਲੇ ਪਏ ਹਨ।

ਸੰਸਾਰ ਨਾਸ਼ਪਾਤੀ ਵਾਂਗੂ ਇਕ ਜਾਨ ਨਹੀਂ, ਪਰ ਸੰਤਰੇ
 ਵਾਂਗੂ ਵਿਚੋਂ ਫਾੜੀ ਫਾੜੀ, ਵਖੋ ਵਖ ਹੈ।

ਅਮਰ ਰਸ

ਸੁਹਣੇ ਹੱਥ ਸੁਰਾਹੀ ਪਜਾਲਾ
ਦੇਖ ਦੁਖੀ ਖੁਸ਼ ਹੋਈ,
ਖੁਸ਼ ਹੋਈ ਮੁਖ ਵੇਖ ਸਜਨ ਦਾ
ਦੇਖ ਸੁਰਾਹੀ ਰੋਈ।
ਰੋਂਦੀ ਵੇਖ ਸਜਨ ਹਸ ਆਖੇ:—
'ਕੌੜੀ ਸ਼ਾਬ ਨ ਲਜਾਯਾ,
'ਅੰਮ੍ਰਿਤ ਏਸ ਸੁਰਾਹੀ ਭਰਿਆ,
'ਪੀਏ ਤੇ ਜੀਵੇ ਮੋਈ।'

ਵੇਹ ਇਕ ਬੂੰਦ ਸੁਰਾਹੀਓਂ ਸਾਨੂੰ
ਸੋਚ ਸਮੁੰਦਰ ਬੋੜੇ,
ਬੇਖੁਦੀਆਂ ਦੇ ਚਾੜ੍ਹ ਅਰਸ ਤੇ
ਆਸ ਅੰਦੇਸੇ ਤੋੜੇ,
ਰੰਗ ਸੁਹਾਵੇ ਤੇ ਨੌਰੰਗੀ
ਪਿੰਘ ਘੁਕੇ ਆਨੰਦੀ,
ਆਣ ਹੁਲਾਰੇ ਅਮਰ ਸੁਖਾਂ ਦੇ
ਮੁੜਨ ਨ ਐਸਾ ਜੋੜੇ।

ਕੰਬਦੀ ਕਲਾਈ

ਸੁਪਨੇ ਵਿਚ ਤੁਸੀਂ ਮਿਲੇ ਅਸਾਨੂੰ
ਅਸਾਂ ਧਾ ਗਲਵਕੜੀ ਪਾਈ
ਨਿਰਾ ਨੂਰ ਤੁਸੀਂ ਹੱਥ ਨ ਆਏ
ਸਾਡੀ ਕੰਬਦੀ ਰਹੀ ਕਲਾਈ,

ਧਾ ਚਰਨਾਂ ਤੇ ਸੀਸ ਨਿਵਾਇਆ
ਸਾਡੇ ਮੱਥੇ ਛੋਹ ਨ ਪਾਈ,
ਤੁਸੀਂ ਉੱਚੇ ਅਸੀਂ ਨੀਵੇਂ ਸਾਂ
ਸਾਡੀ ਪੇਸ਼ ਨ ਗਈਆ ਕਾਈ,

ਫਿਰ ਲੜ ਫੜਨੇ ਨੂੰ ਉਠ ਦਉੜੇ
ਪਰ ਲੜ ਉਹ 'ਬਿਜਲੀ ਲਹਿਰਾ'
ਉਡਦਾ ਜਾਂਦਾ, ਪਰ ਉਹ ਅਪਣੀ
ਛੁਹ ਸਾਨੂੰ ਗਜਾ ਲਾਈ:

ਮਿੱਟੀ ਚਮਕ ਪਈ ਇਹ ਮੋਈ
ਤੇ ਤੁਸੀਂ ਲੂਆਂ ਵਿਚ ਲਿਸ਼ਕੇ,—
ਬਿਜਲੀ ਕੂੰਦ ਗਈ ਬਰਗਾਂਦੀ
ਹੁਣ ਚਕਾਚੁੱਧ ਹੈ ਛਾਈ।

ਲਗੀਆਂ ਨਿਭਣ

ਪੱਥਰ ਨਾਲ ਨੇਹੁੰ ਲਾ ਬੈਠੀ
ਨਾਂ ਹੱਸੇ ਨ ਬੋਲੇ,
ਸੁਹਣਾ ਲੱਗੇ ਮਨ ਨੂੰ ਮੋਹੇ
ਘੁੰਡੀ ਦਿਲੋਂ ਨਾ ਖੋਲ੍ਹੇ।
ਛੱਡਿਆਂ ਛੱਡਿਆ ਜਾਂਦਾ ਨਾਹੀਂ
ਮਿਲਿਆਂ ਨਿੱਘ ਨ ਕੋਈ:
ਹੱਛਾ, ਜਿਵੇਂ ਰਜ਼ਾ ਹੈ ਤੇਰੀ
ਅਖੀਅਹੁੰ ਹੋਹੁ ਨ ਉਹਲੇ।

ਰਉਂ ਰੁਖ

ਸਾਗਰ ਪੁਛਦਾ: 'ਨਦੀਏ ! ਸਾਰੇ
ਬੂਟੇ ਬੂਟੀਆਂ ਲਜਾਵੇਂ,
ਪਰ ਨਾਂ ਕਦੀ ਬੈਂਤ ਦਾ ਬੂਟਾ
ਏਥੇ ਆਣ ਪੁਚਾਵੇਂ ?'
ਨਦੀ ਆਖਦੀ: 'ਆਕੜ ਵਾਲੇ
ਸਭ ਬੂਟੇ ਪਟ ਸੱਕਾਂ,
ਪਰ ਜੋ ਝੁਕੇ ਵਗੇ ਰਉਂ ਰੁਖ ਨੂੰ
ਪੇਸ਼ ਨ ਉਸ ਤੇ ਜਾਵੇ।'

✓ ਇਲਮ, ਅਮਲ

ਸਿਰ ਕਚਕੌਲ ਬਨਾ ਹਥ ਲੀਤਾ
ਪੜ੍ਹਿਆਂ ਦ੍ਵਾਰੇ ਫਿਰਿਆ,
ਦਰ ਦਰ ਦੇ ਟੁਕ ਮੰਗ ਮੰਗ ਪਾਏ
ਭੁੱਨ ਭੁੱਨ ਕੇ ਇਹ ਭਰਿਆ;

ਭਰਿਆ ਵੇਖ ਅਫਰਿਆ ਮੈਂ ਸਾਂ
ਜਾਣਾਂ ਪੰਡਿਤ ਹੋਇਆ,—
ਟਿਕੇ ਨ ਪੈਰ ਜ਼ਿਮੀਂ ਤੇ ਮੇਰਾ
ਉੱਚਾ ਹੋ ਹੋ ਟੁਰਿਆ ।

ਇਕ ਦਿਨ ਇਹ ਕਚਕੌਲ ਲੈ ਗਿਆ
ਮੁਰਸ਼ਿਦ ਮੂਹਰੇ ਧਰਿਆ :
ਜੁਠ ਜੁਠ ਕਰ ਉਸ ਉਲਟਾਇਆ
ਖਾਲੀ ਸਾਰਾ ਕਰਿਆ ।

ਮਲ ਮਲ ਕੇ ਫਿਰ ਧੋਤਾ ਇਸ ਨੂੰ
ਮੈਲ ਇਲਮ ਦੀ ਲਾਹੀ
ਵੇਖੋ, ਇਹ ਕਚਕੌਲ ਲਿਸ਼ਕਿਆ,
ਕੰਵਲ ਵਾਂਗ ਫਿਰ ਖਿੜਿਆ ।

ਨਾਮ, ਧਿਆਨ, ਰਜ਼ਾ

ਨਾਮ ਸਜਣ ਦਾ ਜੀਭ ਚੜ੍ਹ ਗਿਆ
ਜਾਂ ਸੱਜਣ ਉਠ ਟੁਰਿਆ,
ਮੱਲ ਲਏ ਦੋ ਨੈਣ ਧਿਆਨ ਨੇ
ਸਬਕ ਰਜ਼ਾ ਦਾ ਫੁਰਿਆ,
ਬਿਰਹੋਂ ਦੇ ਹੱਥ ਸੌਂਪ ਅਸਾਨੂੰ
ਜੇ ਸੱਜਣ ਤੂੰ ਰਾਜ਼ੀ !
ਯਾਦ ਤੁਸਾਡੀ ਛੁਟੇ ਨ ਸਾਥੋਂ
ਪਯਾਰ ਰਹੇ ਲੂੰ ਪੁੜਿਆ।

ਬਰਦਾ ਕਿ ਮਾਲਕ ?

ਇਕ ਮੇਲੇ ਵਿਚ ਫਿਰੇ ਆਦਮੀ
ਗਲ ਵਿਚ ਫੱਟੀ ਪਾਈ,—
ਫੱਟੀ ਤੇ ਲਿਖਿਆ: 'ਮੈਂ ਬਰਦਾ
'ਵਿਕਾਂ ਲਓ ਕੋਈ ਭਾਈ !'
ਲੈਣ ਲਗੇ ਮੈਨੂੰ ਕਿਸਿ ਕਹਿਆ:
'ਏ ਮਾਲਕ ਨਹੀਂ ਟੋਲੇ,
'ਏਸ ਭੇਸ ਏ ਬਰਦਾ ਲੱਭੇ
'ਚਾਹੇ ਹੁਕਮ ਚਲਾਈ।'

ਬਿਛੁੜ:

ਧਰਤੀ ਦੇ ਹੇ ਤੰਗ-ਦਿਲ ਲੋਕੋ !
ਨਾਲ ਅਸਾਂ ਕਿਉਂ ਲੜਦੇ ?
ਚੌੜੇ ਦਾਉ ਅਸਾਂ ਨਹੀਂ ਵਧਣਾ
ਸਿੱਧੇ ਜਾਣਾ ਚੜ੍ਹਦੇ,
ਘੇਰੇ ਤੇ ਫੈਲਾਉ ਅਸਾਡੇ
ਵਿਚ ਅਸਮਾਨਾਂ ਹੋਸਣ;
ਗਿੱਠ ਥਾਉਂ ਧਰਤੀ ਤੇ ਮੱਲੀ
ਅਜੇ ਤੁਸੀਂ ਹੋ ਲੜਦੇ ?

ਗੁਲਾਬ ਦਾ ਫੁਲ ਤੋੜਨ ਵਾਲੇ ਨੂੰ:—

ਡਾਲੀ ਨਾਲੋਂ ਤੋੜ ਨ ਸਾਨੂੰ
ਅਸਾਂ ਹੱਟ 'ਮਹਿਕ' ਦੀ ਲਾਈ,
ਲਖ ਗਾਹਕ ਜੇ ਸੁੰਘੇ ਆਕੇ
ਖਾਲੀ ਕੋਇ ਨ ਜਾਈ;
ਤੂੰ ਜੇ ਇੱਕ ਤੋੜਕੇ ਲੈ ਗਿਓਂ
ਇਕ ਜੋਗਾ ਰਹਿ ਜਾਸਾਂ,—
ਉਹ ਭੀ ਪਲਕ ਝਲਕ ਦਾ ਮੇਲਾ
ਰੂਪ ਮਹਿਕ ਨਸ ਜਾਈ !

ਪ੍ਰੇਮ ਤਰੰਗੀਂ

ਪ੍ਰੀਨਿਆਂ ਨੂੰ ਸ਼ਹੁ ਸਾਗਰ ਉਛਲੇ
ਤਾਂਘ ਅਰਸ਼ ਦੀ ਕਰਦਾ,
ਦੂਰ ਵਸੇਂਦੇ ਸੁਹਣੇ* ਵੱਲੇ
ਉਮਲ ਉਮਲ ਜੀ ਭਰਦਾ
ਜਿਉਂ ਜਿਉਂ ਪਰ ਉਸ ਲਗੇ ਚਾਂਦਨੀ
ਤਿਉਂ ਤਿਉਂ ਕੀ ਉਹ ਵੇਖੇ ?
ਪ੍ਰੀਤਮ ਦਾ ਦਿਲ ਪ੍ਰੇਮ ਤਰੰਗੀਂ
ਦਾਨ ਉਛ ਲੇ ਕਰਦਾ ।

ਡਲ

- ਸ੍ਰੀ ਨਗਰ ਦੀ ਝੀਲ -

ਨੀਵੇਂ ਲੁਕਵੇਂ ਥਾਇੰ ਕੁਦਰਤ ਬਾਗ ਲਗਾਇਆ,
ਉਤੇ ਪਾਣੀ ਪਾਇ ਆਪਣੀ ਵੱਲੋਂ ਕੱਜਿਆ,
ਪਰਦਾ ਪਾਣੀ ਪਾੜ -ਸੁੰਦਰਤਾ ਨਾ ਲੁਕ ਸਕੀ-
ਰੂਪ ਸਵਾਯਾ ਚਾੜ ਨਿਖਰ ਸੰਵਰ ਸਿਰ ਕੱਢਿਆ;
ਤਖਤਾ ਪਾਣੀ ਸਾਫ ਵਿਛਿਆ ਹੋਇਆ ਜਾਪਦਾ,
ਪਰੀਆਂ ਜਜੋਂ ਕੁਹਕਾਫ ਕਵਲਾਂ ਦਾ ਵਿਚ ਨਾਚ ਹੈ ।

*ਭਾਵ ਚੰਦ੍ਰਮਾਂ ਤੋਂ ਹੈ ।

ਪਿੰਜਰੇ ਪਿਆਪੰਛੀ

ਪਿੰਜਰੇ ਦੀ ਸਲਾਹੁਤ ਕਰਨ ਵਾਲੇ ਨੂੰ:-

ਜ਼ਾਲਮ ਖੜਾ ਹਵਾ ਖੁੱਲੀ ਵਿਚ

ਆਖੇ: 'ਪਿੰਜਰਾ ਸੁਹਣਾ'-

‘ਵਿਚ ਆ ਜਾਵੇਂ ਫਿਰ ਮੈਂ ਪੁੱਛਾਂ

ਕਿੰਨਾ ਹੈ ਮਨ ਸੁਹਣਾ ?

‘ਪਰ* ਤੋਂ ਹੀਨ ਧਰਾ ਦੇ ਕੈਦੀ !

ਓ ਮੂਰਖ ਦਿਲ ਕਰੜੇ !

ਉੱਡਣਹਾਰੇ ਪੰਛੀ ਨੂੰ ਇਹ

ਸੁਹਣਾ ਹੈ ਜਿੰਦ-ਕੁਹਣਾ ।

ਜ਼ਾਲਮ ਨੂੰ ਰੰਗ ਸੁਹਣਾ ਲੱਗਾ

ਮਿੱਠੀ ਲੱਗੀ ਬਾਣੀ,-

ਵਾਹਵਾ ਕਦਰ ਗੁਣਾਂ ਦੀ ਪਾਈ,

ਛਹਿ ਕੇ ਜਾਲੀ ਤਾਣੀ ।

ਪਕੜ ਪਿੰਜਰੇ-ਪਾਇੰ ਵਿਛੋੜਿਆ

ਸਾਕੁ ਸਨੇਹੀਆਂ ਨਾਲੋਂ,-

ਭੁੱਠ ਪਵੇ ਇਹ ਕਦਰ ਤੁਹਾਡੀ

ਖੇਹ ਇਸ ਯਾਰੀ ਲਾਣੀ ।’

*ਖੰਭ ।

ਲਗੀਆਂ

ਜੀ ਮੇਰੇ ਕੁਛ ਹੁੰਦਾ, ਸਹੀਓ !
ਉਡਦਾ ਹੱਥ ਨ ਆਵੇ,—
ਕੱਤਣ, ਤੁੰਮਣ, ਹੱਸਣ, ਖੇਡਣ,
ਖਾਵਣ ਮੂਲ ਨ ਭਾਵੇ,
ਨੈਣ ਭਰਨ, ਖਿਚ ਚੜ੍ਹੇ ਕਾਲੋਜੇ
ਬਉਰਾਨੀ ਹੋ ਜਾਵਾਂ,—
ਤਿੰਵਣ ਦੇਸ਼ ਬਿਗਾਨਾ ਦਿੱਸੇ
ਘਰ ਖਾਵਣ ਨੂੰ ਆਵੇ ।

ਪੱਥਰ-ਸ਼ੀਸ਼ਾ-ਹੀਰਾ

ਮੈਂ ਪੱਥਰ ਸੁਖ-ਨੀਂਦੇ ਸੁੱਤਾ
ਵਿਚ ਸੁਫਨੇ ਕੁਈ ਸੁਣਾਵੇ :
ਬਣ ਹੀਰਾ, ਕਰ ਦੂਰ ਹਨੂੰਰਾ
ਤੈਨੂੰ ਚਾਨਣ ਆ ਗਲ ਲਾਵੇ ।
ਆਪਾ ਪੀਹ ਅੱਗ ਤਾਪ ਸਹਿ,
ਬਣ ਸ਼ੀਸ਼ਾ ਨੂਰ ਮੈਂ ਪਾਯਾ,
ਹੁਣ ਲੋਚਾਂ ਮੈਂ ਹੀਰਾ ਬਣਨਾਂ
ਜੋ ਜ਼ਰਬ ਨ ਕੋਈ ਆਵੇ ।

ਐਤਕੀ

ਗੁਲਦਾਉਦੀਆਂ ਨਹੀਂ ਆਈਆਂ ?

ਪ੍ਰਸ਼ਨ-ਛੱਤ-ਬਗੀਚੇ ਏਸ ਸਾਲ ਹਨ
ਸੁੰਵਾਂ ਕਿਉਂ ਵਰਤਾਈਆਂ ?
ਗੁਲਦਾਉਦੀਆਂ ਅੱਗੇ ਵਾਂਙੂੰ
ਕਿਉਂ ਏਥੇ ਨਹੀਂ ਆਈਆਂ ?

ਉੱਤਰ-ਗੁਲਦਾਉਦੀਆਂ ਸਹੀਆਂ ਸਾਡੀਆਂ
ਅਰਸ਼ੋਂ ਸਨ ਟੁਰ ਆਈਆਂ,
ਰਸਤੇ-ਮਾਰ ਇੰਦ੍ਰ ਨੇ ਰਸਤੇ
ਸੁਹਣੀਆਂ ਰੋਕ ਰਖਾਈਆਂ ।
ਬੱਦਲ ਭੇਜ ਕਟਕ ਦੇ ਉਸ ਨੇ
ਸੜਕਾਂ ਸੱਭ ਰੁਕਾਈਆਂ,
ਬਿੱਜਲੀਆਂ ਦੇ ਮਾਰ ਕੜਾਕੇ
ਸੁਹਣੀਆਂ ਸਹਿਮ ਡਰਾਈਆਂ,
ਮੁਹਲੇ ਧਾਰ ਵਰ੍ਹਾਈ ਵਰਖਾ
ਅਰਸ਼ਾਂ ਨੀਰ ਭਰਾਈਆਂ,
ਧਰਤੀ ਤੇ ਜਲ ਥਲ ਕਟ ਦਿਤੇ
ਬੂਟੀਆਂ ਮਾਰ ਸੁਕਾਈਆਂ,-

ਸੁਹਣੀਆਂ ਗੁਲਦਾਉਦੀਆਂ ਸਾਡੀਆਂ
ਇੰਦਰ ਬੰਨੁ ਬਹਾਈਆਂ,
ਸੁਰਗਪੁਰੀ ਵਿਚ ਇੰਦਰ ਭਾਵੇਂ
ਅਪਣੇ ਬਾਗ ਲਗਾਈਆਂ
ਐਸ ਸਾਲ ਪਰ ਧਰਤੀ ਉਤੇ
ਸੁਹਣੀਆਂ ਹਨ ਨਹੀਂ ਆਈਆਂ;
ਸੁੰਵਾਂ ਅੱਜ ਬਗੀਚੇ ਸਾਡੇ
ਇੰਦਰ ਨੇ ਵਰਤਾਈਆਂ ।

—o—

ਦਰ ਢੱਠਿਆਂ ਦੀ ਕਦਰ

ਦਰ ਢੱਠਿਆਂ ਦੇ ਗੁਣਾਂ ਦੀ
ਕਦਰ ਨ ਪੈਂਦੀ ਯਾਰ !

ਗਲੇ ਪਏ ਫੁਲ-ਹਾਰ ਦੀ
ਭਾਸੇ ਨਾ ਮਹਿਕਾਰ ।

—o—

ਜੀਨਤ ਬੇਗਮ

ਸੁਹਣੇ ਸੁਹਣੇ ਮਹਿਲ ਅਸਾਡੇ
ਦੇਖਣ ਆਈਓ ਸਹੀਓ !
ਇਕ ਤੋਂ ਇਕ ਚੜ੍ਹਦੇ ਨਕਸ਼ੇ
ਦੇਖ ਦੇਖ ਰਜ ਰਹੀਓ,
ਪਰ ਇਕ ਨਕਸ਼ ਗੁਪਤ ਏਨ੍ਹਾਂ ਵਿਚ
ਹਰ ਨੁਕਤੇ ਵਿਚ ਲਿਖਿਆ,
ਪੜ੍ਹੋ ਬਾਝ ਉਸ ਨਕਸ਼ ਅਟਲਵੇਂ
ਸਹੀਓ ਨਾਂ ਖੁੜ ਜਈਓ !
ਏ ਨਕਸ਼ੇ ਨੱਕਾਸ਼ ਰੰਗੀਲਾ
ਜਦ ਸੀ ਜਾਂਦਾ ਪਾਂਦਾ,
ਨਾਲੋ ਨਾਲ ਗੈਬ ਤੋਂ ਕੋਈ
ਗੁਪਤ ਨਕਸ਼ ਇਕ ਵਾਂਹਦਾ ।
ਉਹ ਸੀ ਨਕਸ਼ 'ਵਿਛੋੜਾ' ਸਹੀਓ !
ਅਸਾਂ ਨਿਖੁਟਿਆਂ ਪੜ੍ਹਿਆ,
ਕਾਜ ! ਕਦੇ ਇਹ ਨਕਸ਼ ਮੇਰਾ ਉਹ
ਜ਼ਾਲਮ ਬੀ ਪੜ੍ਹ ਲੈਂਦਾ ।

---o---

ਅੰਦਰ ਦੀ ਟੇਕ

ਸਿਕ ਸਿਕ ਰੋ ਰੋ ਢੂੰਡ ਢੂੰਡ ਕੇ
ਮਜਨੂੰ ਉਮਰ ਗੁਆਈ,
ਪਰ ਪੰਘਰ ਨਾ ਖਾਧੀ ਲੇਲੀ
ਧਾ ਉਸ ਪਾਸ ਨ ਆਈ ।
ਅੰਤ ਹਾਰ ਕੇ ਬਹਿ ਗਿਆ ਮਜਨੂੰ
'ਲੇਲੀ' 'ਲੇਲੀ' ਜਪਦਾ,
ਲਿਵ ਲੇਲੀ ਵਿਚ ਲਗ ਗਈ ਅੰਦਰ,
ਅੰਦਰ ਲੇਲੀ ਆਈ ।
ਲੇਲੀ ਵੀ ਹੁਣ ਖਿੱਚ ਖਾਇਕੇ
ਮਜਨੂੰ ਲਭਦੀ ਆਈ,
'ਮੈਂ ਲੇਲੀ' ਲੇਲੀ ਪਈ ਕੂਕੇ
ਮਜਨੂੰ ਸਜਾਣ ਨ ਕਾਈ ।
'ਮੈਂ ਲੇਲੀ' 'ਮੈਂ ਲੇਲੀ' ਕੂਕੇ
ਮਜਨੂੰ ਲੇਲੀ ਹੋਯਾ,
ਆਪੇ ਪ੍ਰੀਤਮ ਬਣ ਗਿਆ ਪੇਮੀ,
ਟੇਕ ਜਾਂ ਅੰਦਰ ਪਾਈ ।

--o--

ਵਰਜਿਤ ਵਾੜੀ

ਖਿੜੇ ਚਮਨ ਵਿਚ ਆਕੇ ਡਿੱਠਾ:
ਵੈਠੋ ਵੈਠੀ ਰੰਗ ਰੰਗਾ,
ਜੋਬਨ ਭਰੇ ਫੁੱਲ ਪਏ ਝੁਮਣ
ਜਾਲੀ ਪੱਤੇ ਰੂਪ ਲਗਾ,
ਤੱਕ ਤੱਕ ਅਖ ਮੋਹਿਤ ਹੁੰਦੀ,
ਮਨ ਪਿਆ ਪੈਂਦਾ ਲੋਭ ਲੁਭਾ,
ਜਫੀਆਂ ਪਾਂਦੀ ਪੈਣ ਪਿਆਰੀ
ਆ ਆ ਲਗਦੀ ਕਰੇ ਸੁਹਾਂ ।
ਮੱਲੋ ਮੱਲੀ ਹੱਥ ਵਧੇਂਦੇ
ਕਹਿੰਦੇ: 'ਲਈਏ ਫੁੱਲ ਤੁੜਾ' ।
ਪਰ ਜਦ ਹੱਥ ਫੁਲ ਨੂੰ ਲਗਦੇ
ਤੋੜਦਿਆਂ ਹੋ ਜਾਣ ਸੁਆਹ ।
ਜਿਸ ਫੁਲ ਨੂੰ ਚਾ ਛੋਹੋ ਰੱਤੀ
ਛੁਹੰਦਿਆਂ ਸਾਰ ਜਾਇ ਭਸਮਾ ।

ਫਿਰ ਦੇਖੇ ਬੂਟੇ ਫਲ ਵਾਲੇ
ਨਾਲ ਫਲਾਂ ਦੇ ਭਰੇ ਭਰਾ ।

ਪਯਾਰੇ ਸੁਹਣੇ ਤੇ ਮਨ-ਮੁਹਣੇ
ਦੇਖਦਿਆਂ ਚਿਤ ਲੈਣ ਚੁਰਾ,
ਪਰ ਜਦ ਤੋੜੋ ਰਾਖ ਹੋਂਵਦੇ,
ਅਚਰਜ ਕੀ ਅਚਰਜ ਇਸ ਥਾਂ ?

ਇੱਕ ਪੁਰਾਣੇ ਬੁੱਢੇ ਪਿੱਪਲ
ਹੱਸ ਕਿਹਾ: 'ਨਾ ਸੋਚ ਕਰਾ
'ਤੋੜਨ ਹੁਕਮ ਨਹੀਂ ਇਸ ਜਾਗਾ
ਦੇਖਣ ਦੀ ਹੈ ਖੁੱਲ੍ਹੋ ਭਰਾ !
'ਜਾਦੂਗਰ ਇਕ ਮਾਲੀ ਇਸਦਾ
ਜਾਦੂ ਦਿੱਤਾ ਬਾਗ ਲਗਾ,
'ਦਿੱਸੇ, ਸੋਹੇ, ਮਨ ਨੂੰ ਮੋਹੇ,
ਦਏ ਤਰਾਵਤ ਨਾਲ ਸੁਹਾਂ,
'ਪਰ ਅੱਖਾਂ ਦਾ ਭੋਗ ਬਾਗ ਏ
ਭੋਗਣ ਦੀ ਏ ਨਾਹੀਂ ਥਾਂ,
'ਦੇਖੀਂ ਤੇ ਖੁਸ਼ ਹੋਵੀਂ ਵੀਰਾ !
ਖਿੜੀਂ, ਟਿਕੀਂ, ਰੰਗ ਲਈਂ ਜਮਾਂ,
'ਪਰ ਜੇ ਹੱਥ ਲੈਣ ਨੂੰ ਪਸਰੇਂ
ਸੁੰਦਰਤਾ ਜਾਸੀ ਬਿਲਮਾ

‘ਰਾਖ ਰਹੇਗੀ ਮੁੱਠ ਅੰਦਰੇ
ਦਿਲ ਅਰਮਾਨ ਭਰੇ ਭਰ ਆ।

‘ਹਾਂਢ ਹਾਂਢ, ਹਥ ਝਾੜ ਤੁਰੇਂਗਾ,
ਹਰੇ ਜ਼ਾਰੀਏ ਵਾਂਗ, ਭਰਾ !

‘ਅੱਖੀਂ ਨਾਲ ਪਿਆ ਰਸ ਪੀਵੀਂ
ਤ੍ਰਿਸ਼ਨਾ ਹੋਰ ਵਿਸਾਤੀਂ ਚਾ,
‘ਤਦ ਸਾਬਤ ਲਾਹੇ ਵਿਚ ਜਾਸੇਂ
ਨਹੀਂ ਤਾਂ ਜਾਸੇਂ ਆਪ ਖੁੰਬਾ।’

—0—

ਇਨ੍ਹਾਂ ਨੈਣਾਂ ਨੇ ਮਾਰ ਮੁਕਾ ਲਿਆ

—ਇਕ ‘ਨੈਣ-ਪਿੰਜਰੇ’ ਫਸੇ ਸਾਧੂ ਦੀ ਅਰਜ਼ੋਈ—

ਇਨ੍ਹਾਂ ਨੈਣਾਂ ਨੇ ਮਾਰ ਮੁਕਾ ਲਿਆ,
ਟੁਰੇ ਜਾਂਦੇ ਨੂੰ ਬੰਨ੍ਹ ਬਹਾ ਲਿਆ,
ਬਿਨਾਂ ਸੰਗਲਾਂ ਕੱਸ ਕਸਾ ਲਿਆ,
ਬਿਨਾਂ ਦੰਮਾਂ ਦੇ ਬਰਦਾ ਬਨਾ ਲਿਆ।
ਕਿੱਥੇ ਅਰਸ਼ਾਂ ਦਾ ਗਿਆ ਤਕਾਵਣਾ ਓ,
ਕਿਥੇ ਸਾਈਂ ਦਰ ਨਜ਼ਰ ਜਮਾਵਣਾ ਓ,—
ਨਜ਼ਰ ਮੇਲਣੀ ਨਾਂ ਨਾਲ ਖਾਕੀਆਂ ਦੇ
ਟਕ ਬੰਨ੍ਹਣੀਂ ਨੂਰੀਆਂ ਝਾਕੀਆਂ ਤੇ।

-੭੯-

ਹਾਏ ਭੁਲ ਏ ਨੈਣ ਤਕਾ ਬੈਠੇ,
ਝਾਕੇ ਪਹਿਲੜੇ ਖੰਭ ਖੁਹਾ ਬੈਠੇ!

ਜਾਦੂਗਰੀ ਕੀਤੀ ਏਨ੍ਹਾਂ ਅੱਖੀਆਂ ਨੇ,
ਮਾਰ ਘੱਤਿਆ ਸਾਂਭਕੇ ਹੱਥੀਆਂ ਨੇ!

ਇਨ੍ਹਾਂ ਨੈਣਾਂ ਨੇ ਪੂਰਾਂ ਦੇ ਪੂਰ ਲਾਹੇ,
ਜੋਧੇ ਬਲੀ ਵਰਿਆਮ ਤੇ ਸੂਰ ਫਾਹੇ,
ਖੰਭ ਸੜੇ ਪਤੰਗਿਆਂ ਵਾਂਗ ਬਿਸਮਿਲ
ਪਏ ਖਿੱਚ ਖਾਵਣ, ਤੜਫਣ ਹੋਣ ਤਿਲਮਿਲ।
ਮੈਂ ਬੀ ਮਾਰਿਆ ਇਕ ਮਟੱਕੜੇ ਨੇ
ਕਰ ਕੈਦ ਲੀਤਾ ਜੱਫੇ ਤੱਕੜੇ ਨੇ।
ਕੋਈ ਕਰੋ ਕਾਰੀ ਸਾਡੀ ਆਣ ਲੋਕੋ!
ਕੋਈ ਰਬ ਪਜਾਰੇ ਆ ਬਚਾਣ ਲੋਕੋ!
ਤਾਣ ਅਸਾਂ ਵਿਚ ਰਹੀ ਨ ਸ਼ਾਨ ਲੋਕੋ!
ਫਾਥੇ ਪਿੰਜਰੇ ਆਣ ਛੁੱਡਾਣ ਲੋਕੋ!
ਕਰੇ ਬਾਹੁੜੀ ਰਬ ਜੇ ਆਪ ਲੋਕੋ!
ਵਿਸ-ਚੜ੍ਹੀ ਦਾ ਝੜੇ ਏ ਤਾਪ, ਲੋਕੋ!
ਜੇ ਮੈਂ ਆਪਣੇ ਆਪ ਤੇ ਆਸ ਕੀਤੀ,
ਅਪਣੇ ਬਚਣ ਦੀ ਆਸ ਫਿਰ ਨਾਸ ਕੀਤੀ।

ਜਾਦੂਗਰੀ ਨੇ ਜਿਨ੍ਹਾਂ ਨੂੰ ਮਾਰਿਆ ਹੈ,
ਧੁਰੋਂ ਕ੍ਰਾਮਤ ਨੇ ਉਨ੍ਹਾਂ ਨੂੰ ਤਾਰਿਆ ਹੈ।

ਤੂੰ ਸੱਤਾਰ ਗੁਫਾਰ ਹੇ ਰਬ ਸਾਈਂ !
'ਸਾਂ ਤੇ ਕਰਮ ਕਰੀਓ ਮਿਹਰ ਨਜ਼ਰ ਪਾਈ,—
ਰੱਖ ਲਓ ਸਾਨੂੰ ਏਨ੍ਹਾਂ ਅੱਖੀਆਂ ਤੋਂ,
ਮਾਰਨ ਵਾਸਤੇ ਸਾਧਾਂ ਨੂੰ ਰੱਖੀਆਂ ਜੋ;
ਬੇੜਾ ਕਰੋ ਸਾਡਾ ਆਪ ਪਾਰ ਸਾਈਂ !
ਰੂਪ, ਰੰਗ, ਮਟੱਕਿਓਂ ਤਾਰ ਸਾਈਂ !

—o—

ਗੁਲਦਾਉਦੀਆਂ ਆਈਆਂ

ਗੁਲਦਾਉਦੀਆਂ ਆਈਆਂ ਸਾਡੀਆਂ
ਗੁਲਦਾਉਦੀਆਂ ਆਈਆਂ

ਰਮ ਮਿਲ ਦਿਓ ਵਧਾਈਆਂ ਸਹੀਓ !
ਰਲ ਮਿਲ ਦਿਓ ਵਧਾਈਆਂ !

ਵਰ੍ਹਾ-ਵਿਛੁੰਨੀਆਂ ਸਹੀਆਂ ਸਾਡੀਆਂ
ਬੁਮ ਬੁਮਦੀਆਂ ਆਈਆਂ,

ਲੰਮੀਆਂ ਲੰਮੀਆਂ, ਸਾਵੀਆਂ ਸਾਵੀਆਂ
ਗੰਦਲ ਕ੍ਰਾਰੀ ਜਿਹੀਆਂ।

ਹਸੁੰ ਹਸੁੰ ਓ ਕਰਦੀਆਂ ਆਈਆਂ
 ਆਪ ਹਸਾਂਦੀਆਂ ਆਈਆਂ;
 ਖਿੜੇ ਖਿੜਦੇ ਮੱਥੇ ਆਈਆਂ
 ਕੇੜਾ ਨਾਲ ਲਿਆਈਆਂ ।
 ਮੁਖੜਾ ਮੁਖੜਾ ਚੰਦ ਚੰਦ ਹੈ
 ਚੰਦ ਮੁਖ ਹੋਕੇ ਆਈਆਂ;
 ਖਾਣ ਚੰਦਾਂ ਵਿਚੋਂ ਚੰਦ ਲਭਾਕੇ
 ਚਿਹਰੇ ਚਾੜ੍ਹ ਲਿਆਈਆਂ;
 ਗਗਨ ਮੰਡਲ ਇਕ ਚੰਦ ਕਾਰਨੇ
 ਕੇੜਾ ਗਰਬ ਕਰੇਂਦਾ,
 ਏਥੇ ਵੇਖੋ ਡਾਲ ਡਾਲ ਹੈ
 ਚੰਦ ਚੰਦ ਛਬਿ ਦੇਂਦਾ !
 ਇਕ ਰੰਗਾ ਉਹ ਚੰਦ ਅਸਮਾਨੀ—
 ਨਾਲ ਦਾਗ ਦੇ ਭਰਿਆ,
 ਹਰ-ਰੰਗਾ ਹਰ ਰੰਗਕ ਏਥੇ
 ਸੈ ਲਖ ਚੰਦਾ ਚੜਿਆ ।
 ਗੁਲਦਾਉਦੀਆਂ ਸਾਡੀਆਂ ਸਹੀਓ !
 ਚੰਦ-ਮੁਖੋਂ ਬੜ੍ਹ ਚੜ੍ਹੀਆਂ,

ਦਰਸ਼ਨ ਕਾਰਨ ਚੰਦ ਅਕਾਸ਼ੀਂ
 ਚੜ੍ਹ ਦੇਖੇ ਚੰਦ ਲੜੀਆਂ ।
 ਮਾਲੀ ਆਖੇ: 'ਗਮਲੇ ਵਿਚੋਂ
 ਉੱਗ ਉਤਾਹਾਂ ਆਈਆਂ'
 ਪਰ ਜੇ ਹੇਠੋਂ ਉੱਤੇ ਆਈਆਂ
 ਚੰਦ-ਮੁਖ ਕਿਥੋਂ ਲਜਾਈਆਂ ?
 ਚੰਦ ਵਸੇ ਅਸਮਾਨੀਂ ਲੋਕੋ !
 ਅੰਬਰ ਦੌਰ ਲਗਾਵੇ,
 ਮਿੱਟੀ ਗਮਲਜਾਂ ਅੰਦਰ ਨਾਹੀਂ
 ਚੰਦ ਕਦੇ ਲੁਕ ਆਵੇ
 'ਸੀਤੋ ਸੀਤਾ ਮਹਿਮਾ ਮਾਹਿ' ਹੈ
 ਅਰਸ਼ੀ ਰੂਪ ਵਸੇਂਦਾ,
 ਸੁਹਜ ਸੁੰਦਰਤਾ ਵਸੇ ਓਸ ਥਾਂ
 ਘਾੜਤ ਰੂਪ ਘੜੇਂਦਾ,
 ਸੁਹਣੀਆਂ ਸਾਡੀਆਂ ਗੁਲਦਾਉਦੀਆਂ
 ਓਥੋਂ ਹੋਕੇ ਆਈਆਂ,
 ਰੂਪ ਰੰਗ ਇਹ ਫਬਨ ਅਜੈਬੀ
 ਰੂਪ-ਦੇਸ਼ ਤੋਂ ਲਜਾਈਆਂ ।

ਭਲੇ ਮਾਲੀ ! ਗਮਲਜਾਂ ਵਿਚੋਂ
 ਹੂਰਾਂ ਏ ਨਹੀਂ ਆਈਆਂ,
 ਏ ਅਪੱਛਰਾਂ ਅਰਸ਼ ਤੋਂ ਸਜਣਾਂ !
 ਸਾਡੇ ਘਰ ਉਤਰਾਈਆਂ ।
 ਚਿਹਰੇ ਦੇਖ ਇਨ੍ਹਾਂ ਦੇ ਸਜਣਾਂ !
 ਨੀਝ ਰੰਗ ਤੇ ਲਾਵੀਂ,
 ਹਰ ਜੌਹਰ ਹਰ ਰੰਗੇ ਦੇਖੀਂ
 ਗਹੁ ਕਰ ਸਮਝ ਕਰਾਵੀਂ ।
 ਅਖੀਂ ਭਰੇ ਅਨੰਦ ਦਰਸ਼ਨੋਂ
 ਸਿਰ ਸਰੂਰ ਜੋ ਧਾਵੇ,
 ਸ੍ਰਾਦ ਰਮੇ ਜੋ ਰੋਮ ਰੋਮ ਵਿਚ
 ਮਨ ਨੂੰ ਮਨੋਂ ਭੁਲਾਵੇ,—
 ਇਹ ਰਸ ਮਿੱਟੀ ਵਿਚ ਨ ਵਸਦਾ
 ਪੱਤਰ ਬੂਟੇ ਨਾਂਹੀ,
 ਇਹ ਰਸ ਸਾਡੀ ਮਿਹਨਤ ਨਾਂਹੀ,
 ਧਰਤੀ ਇਹ ਰਸ ਨਾਂਹੀ ।
 ਇਹ ਰਸ ਭੈਬ ਖਜ਼ਾਨਾ, ਮਾਲੀ !
 ਇਹ ਰਸ ਅਰਸ਼ੀ ਭਾਈ !

ਇਹ ਰਸ ਰੂਪ ਦੇਸ਼ ਦੀ ਆਭਾ,
 ਇਹ ਰਸ ਧੁਰ ਤੋਂ ਆਈ ।
 ਇਹ ਰਸ ਦੇਵਣਹਾਰੀਆਂ ਸਹੀਆਂ
 ਅਰਸ਼ੋਂ ਰੰਗ ਲਿਆਈਆਂ ।
 ਅਰਸ਼ੀ ਸੁਹਣਿਆਂ ਨੇ ਆ ਏਥੇ
 ਲੁਕ ਲੁਕ ਰਸੀਂ ਭਿਨਾਈਆਂ ।
 ਚਾਨਣ ਜਿਵੇਂ ਅਕਾਸ਼ੋਂ ਆਵੇ
 ਸ਼ੀਸ਼ਿਆਂ ਤੇ ਪੈ ਦਮਕੇ,
 ਤਿਵੇਂ ਸੁੰਦਰਤਾ ਅਰਸ਼ੋਂ ਆਵੇ
 ਸੁਹਣਿਆਂ ਤੇ ਪੈ ਚਮਕੇ ।

ਤਿਆਰੀਆਂ

ਰਾਂਝਾ ਬੈਠਾ ਤਖਤ ਹਜ਼ਾਰੇ
 ਨਾਲ ਭਾਬੀਆਂ ਅੜਦਾ,—
 ਕਾਸਾ ਅਜੇ ਚੱਕ ਹੈ ਚੜਿਆ
 ਹਥ ਘੁਮਜਾਰ ਉਸ ਘੜਦਾ,—
 ਹੀਰ ਸੁਰਾਹੀ ਧੌਣ ਨਿਵਾਈ
 ਖੜੀ ਝਨਾਂ ਦੀ ਕੰਧੀ;
 ਸ਼ਹੁ ਦਰਿਯਾਉ ਵਗੇ ਨਹੀਂ ਅਟਕੇ
 ਤੁਪਤਾ ਤੁਪਤਾ ਖੜਦਾ ।

ਅਟਕ

—ਅਟਕ ਦਰਿਆ ਉਤੇ ਪ੍ਰਸ਼ਨ ਤੇ ਅਗੋਂ ਉਸ ਦਾ ਉੱਤਰ—

ਪ੍ਰਸ਼ਨ—

ਜੁਗਾਂ ਤੋਂ ਤੂੰ ਆਵੇਂ ਜਾਵੇਂ
ਤਿੱਖਾ ਤਿੱਖਾ ਟੁਰਿਆ ਜਾਵੇਂ
ਪਲ ਛਿਨ ਠਹਿਰੇਂ ਨਾਹੀਂ

ਲਗਾਤਾਰ ਚਾਲ ਪਈ।

ਅਟਕ ਹੈ ਨਾਮ ਤੇਰਾ,
ਅਟਕਜਾ ਕਦੇ ਡਿਠਾ ਨਾ,
ਅਟਕਾਯਾ ਕਿਸੇ ਕੋਲੋਂ ਤੂੰ

ਅਟਕਜਾ ਕਦੇ ਹੈ ਨਹੀਂ।

ਪੱਛੋਂ ਵੱਲੋਂ ਤੁਰੇ ਆਏ
ਜੁਵਾਣਿਆਂ ਦੇ ਦਲੋਂ ਦਲ
ਮੂੰਹ ਚੱਕ ਪਾਰ ਆਏ

ਪੇਸ਼ ਤੇਰੀ ਨਹੀਂ ਗਈ।

ਅਟਕ ਕੋਈ ਪਾਈ ਨਾਂ
ਜ਼ਾਲਮ ਅਟਕਾਏ ਨਾਂ

ਫੇਰ ਅਟਕ ਨਾਉਂ ਤੇਰਾ
ਗੱਲ ਦੱਸ ਕੀਹ ਹਈ? ॥੧॥

ਉੱਤਰ-(ਅਟਕ ਵੱਲੋਂ)-

ਅਟਕਣਾ ਨ ਕੰਮ ਮੇਰਾ
ਅਟਕਿਆ ਸੋ ਮਾਰਿਆ ਹੈ,
ਅਟਕ ਨਾਮ ਮੌਤ ਦਾ ਹੈ,
ਕੋਈ ਅਟਕਦਾ ਨਹੀਂ ।

ਤੇਰੇ ਵਿਚ ਤੁਰਜਾ ਜਾਵੇ
ਸਾਰਾ ਜੱਗ ਦਿੱਸਦਾ ਜੋ
ਤੁਰੇ ਰਹਿਣਾ, ਤੁਰੇ ਰਹਿਣਾ,-
ਕਾਰ ਧੁਰੋਂ ਏ ਪਈ ।

ਰੁਪ ਏਸ ਦਿੱਸਦੇ ਦਾ,
ਚੇਸ਼ਟਾ ਤੇ ਬਦਲਨਾ ਹੈ,
ਜਾਰੀ ਰਹਿਣਾ ਚੇਸ਼ਟਾ ਦਾ
ਜਿੰਦ ਇਹਦੀ ਹੈ ਸਹੀ ।

ਅਟਕ ਇਹ ਜਦੋਂ ਜਾਸੀ
ਰੁਪ ਨਾਮ ਬਿਨਸ ਜਾਸੀ
ਦਿਸ਼ਟਮਾਨ ਰਹੇ ਨਾਹੀਂ-
ਕਲਾ ਇਹਦੀ ਹੈ ਇਹੀ ॥੨॥

ਦੇਖ ਖਾਂ ਤੂ ਅਖ ਉਪਾੜ
ਸੂਰਜ, ਚੰਦ, ਤਾਰੇ, ਗ੍ਰਿਹ
ਲਗਾਤਾਰ ਤੁਰੇ ਜਾਣ—

ਕਦੇ ਕੋਈ ਅਟਕਿਆ ਹੈ ?

ਧਰਤੀ ਨਖੜੂ ਚਲੇ
ਰੈਣ ਦਿਨ ਬਨਸਪਤੀ
ਜੀਵ, ਜੰਤੂ ਸਭ ਟੁਰੇ,—

ਅਟਕਿਆ ਸੋ ਫਟਕਿਆ ਹੈ ।

ਉਮਰਾ ਹੈ ਤਾਂ ਤੁਰੀ ਜਾਏ,
ਕਾਲ ਹੈ ਤਾਂ ਲਗਾ ਜਾਏ,
ਜਿੰਦ ਹੈ ਤਾਂ ਚਲੀ ਚਲੇ,

ਕਦੇ ਕੌਣ ਹਟਕਿਆ ਹੈ ?

ਦਿੱਸਦਾ ਸੰਸਾਰ ਸਾਰਾ
ਸਦਾ ਸਦਾ ਟੁਰਨਹਾਰਾ,
ਅਟਕੇ ਜੇ ਇਹ ਨਜ਼ਾਰਾ,—

ਤਦੋਂ ਜਾਣ ਪਟਕਿਆ ਹੈ ॥੩॥

ਨਾਮ ਹੈ 'ਅਟਿਕ' ਮੇਰਾ,
'ਅਟਕ' ਹੈ ਭੁੱਲ ਤੁਹਾਡੀ,

ਅਟਕੇ ਬਿਨ ਟੁਰੀ ਜਾਣਾ,—
ਵਹਿਣ ਦਾ ਹੈ ਕੰਮ ਇਹੀ ।

ਅਕਲਹੀਨ ਕਿਵੇਂ ਸੱਕੇ
ਅਕਲ ਵਾਲੇ ਅਟਕ ਪਾ,
ਅਟਕ ਪੈਣੀ ਆਦਮੀ ਨੂੰ
ਸਾਡੀ ਸਮਰਥ ਨਹੀਂ ।

ਤੁਹਾਡੇ ਵਿਚ ਅਕਲ ਵਸੇ
ਅਟਕ ਪਾਣੀ ਕੰਮ ਤੁਹਾਡਾ
‘ਮੇਲ, ਬਲ, ਸਾਹਸ, ਦਾ
ਅਟਕ ਪਾਣਾ ਫਲ ਹਈ ।

ਅਟਕ ਵਧਾਵਣੇ ਤੋਂ
ਤੁਸੀਂ ਸਾਰੇ ਅਟਕ ਖਲੇ
ਅਟਕਿਆ ਸੁ ਹਟਜਾ ਪਿੱਛੇ
ਤਾਨ ਨਿੱਘਰਦੀ ਗਈ ॥੪॥

ਅੱਗੇ ਨੂੰ ਜੋ ਤੁਰੇ ਨਾਹੀਂ
ਪਿੱਛੇ ਉਸ ਤੋਰ ਪੈਣੀ,
ਅਟਕ ਕਿਸੇ ਥਾਵੇਂ ਨਹੀਂ
ਤੇ ਅਟਕ ‘ਟਿਕਾ’ ਨਹੀਂ ।

ਅਟਕਣ ਨੂੰ ਅਰਾਮ ਜਾਣੈ
ਮਾਰਿਆ ਸੋ ਜਾਣ ਲੈਣਾ,
ਅਗੇ ਅਗੇ ਟੁਰਜਾ ਜਾਵੇ,
ਮਾਲੀ ਉਸ ਮਾਰ ਲਈ ॥

ਵਧਦੇ ਜੇ ਤੁਸੀਂ ਜਾਂਦੇ,
ਵਿਦਯਾ ਬਲ ਜ਼ੋਰ ਪਾਂਦੇ
ਕਟਕਾਂ ਦੇ ਕਟਕ ਆਂਦੇ,
ਅਟਕ ਖਾ ਜਾਂਦੇ ਸਹੀ ॥

ਅਟਕੇ ਜਦ ਤੁਸੀਂ ਪਜਾਰੇ !
ਅਟਕਾਂ ਫੇਰ ਪਾਂਦਾ ਕੌਣ ?
ਜ਼ਿੰਦਗੀਨ ਨਦੀਆਂ ਪਾਸੋਂ
ਅਟਕੇ ਕਟਕ ਹਨ ਨਹੀਂ ॥੫॥

ਹੋ ਬੇਖਟਕ ਸੌਂਦੇ ਨਾ
ਅਟਕ ਨਾ ਅਰਾਮ ਲੈਂਦੇ
ਲਟਕ ਐਸ਼ ਲਾਂਦੇ ਨਾ,
ਅਟਕ ਕੌਣ ਤੋੜਦਾ ?

ਕਟਕਾਂ ਦੇ ਕਟਕ ਆਂਦੇ,
ਤੁਸੀਂ ਉਠ ਅਟਕ ਪਾਂਦੇ,

ਇਕ ਮੁੱਠ ਹਟਕ ਪਾਂਦੇ,
ਮੈਂ ਭੀ ਕੁਝ ਹੋੜਦਾ;

ਲਟਕਾਂ ਨੇਹੁੰ ਤੁਸੀਂ ਲਾਏ,
ਪਟਕ ਵੈਰੀ ਟੁਰੇ ਆਏ,
ਗਾਹਣ ਮੇਰੇ ਵਿਚ ਪਾਏ,
ਵਾਹ ਲਗੀ ਮੈਂ ਬੋੜਦਾ।

ਰੋੜ੍ਹੇ ਨੀਂ ਮੈਂ ਪੂਰਾਂ ਪੂਰ,
ਡੋਬੇ ਕੀਤੇ ਕਈ ਚੂਰ,
ਅਗੋਂ ਭੰਨਦੇ ਤੁਸੀਂ ਮੂੰਹ,
ਵੈਰੀ ਮੂੰਹ ਚਾ ਮੋੜਦਾ ॥ ੬ ॥

ਦੋਸ਼ ਸਾਰਾ ਤੁਸਾਂ ਦਾ ਹੈ
ਅਟਕ ਜੋ ਗਏ ਸਾਜੇ,
'ਅਟਕ' ਨਾਮ ਤੁਹਾਡਾ ਹੈ,
ਅਟਕ ਮੇਰਾ ਨਾਮ ਨਾਂ।

ਅੱਗੇ ਜਿਹੜਾ ਵਧਦਾ ਨਾ
ਜਾਣੋਂ ਪਿਛੇ ਮੁੜ ਰਿਹਾ ਹੈ
ਬੋੜੀ ਅਪਣੀ ਬੋੜਦਾ, ਤੇ
ਰੋੜ੍ਹਦਾ ਹੈ ਨਾਮਣਾ।

ਸਦਾ ਸਦਾ ਵਧੀ ਜਾਏ,
 ਕਿਤੇ ਨਾ ਅਟਕ ਪਾਏ
 ਤੁਰੀ ਜਾਏ, ਵਧੀ ਜਾਏ,
 ਉਸਦੀ ਪੁੱਜੇ ਕਾਮਨਾ ।

ਲਗਾਤਾਰ, ਸਹਿਜ ਸਹਿਜ,
 ਹੋਸ਼, ਬੁਧਿ, ਧਰਮ ਨਾਲ,
 ਮੇਲ, ਵਿਉਂਤਿ, ਜੁਗਤਿ ਚੱਲੇ—

ਕੌਣ ਕਰੇ ਸੁ ਸਾਮਨਾ ? ॥੨॥

---o---

ਫੁੱਲ

ਕੱਲ ਡਿੱਠਾ ਮੈਂ ਫੁੱਲ ਬਿਨਫਸ਼ਾ
 ਉਸ ਲੜ ਹਕੀਮ ਦਾ ਫੜਿਆ;
 ਆਖੇ: ਸਾਨੂੰ ਦੇਸ਼ ਹੁਸਨ ਤੋਂ
 ਦਸ, ਕਿਉਂ ਤੂੰ ਨਿਤ ਫੜ ਖੜਿਆ ?
 ਭੇਵੇਂ, ਮਲੇਂ, ਬਨਾਵੇਂ ਕਾੜ੍ਹੇ
 ਸਭ ਮਾਰ ਸੁੰਦਰਤਾ ਸੁੱਟੇਂ !
 'ਹੁਸਨਾਂ ਦੇ ਸੁਲਤਾਨ ਸ਼ਾਹ ਤੋਂ
 ਉਇ, ਕਿਉਂ ਤੂੰ ਕਦੇ ਨ ਡਰਿਆ ?'

ਲਲੀ

ਕਸ਼ਮੀਰਨ ਇਕ ਲਲੀ ਆਖਦੇ
 ਸਾਈਂ-ਇਜ਼ਕ ਪੁਰੋਤੀ,
 ਹੋ ਬਉਰੀ ਨੰਗੀ ਪਈ ਫਿਰਦੀ
 ਅੰਦਰੋਂ ਬਾਹਰੋਂ ਧੋਤੀ ।
 ਚਾਣਚੱਕ ਕਪੜੇ ਪਈ ਮੰਗੇ
 ਆਪਾ ਪਈ ਲੁਕਾਵੇ,
 ਕਿਸੇ ਪੁੱਛਿਆ; ਅਜ ਕੀ ਹੋਇਆ ?
 ਲਲੀ ਨ ਹੋਠ ਖੁਲ੍ਹਾਵੇ ।
 'ਹੂੰ' ਕਰਕੇ ਉਠ ਗਈ ਸੁਹਾਵੀ
 ਮਿੱਠੀ ਤਿਉੜੀ ਪਾਈ,
 'ਹੁਸਨ-ਅਹਿਸਾਸ' ਜਾਗਿਆਂ* ਵਾਲੀ
 ਰਮਜ਼ ਕਿਸੇ ਨਾ ਪਾਈ ।
 ਨਗਨ ਸੁੰਦਰਤਾ ਨਜਾਣੀ ਨਜਾਣੀ
 ਪਰਦਾ ਲੋੜ ਨ ਰਖਦੀ,
 ਸੁੰਦਰਤਾ ਮੁਟਿਆਰ ਜਦੋਂ ਹੋ
 ਰੰਗ ਰੂਪ ਚੜ ਭਖਦੀ

*ਜੇ ਅੰਦਰਲੇ ਆਪੇ ਦੀ ਸੁੰਦਰਤਾ ਦੇ ਅਨੁਭਵੀ ਹੋ ਜਾਣ ।

'ਹੁਸਨ-ਅਹਿਸਾਸ*' ਜਦੋਂ 'ਆਪੇ' ਦਾ
 ਮਦ ਭਰ ਆਪੇ ਤਕਦੀ,
 ਆਪੇ ਤੇ ਆਸ਼ਿਕ ਹੋ ਆਪੇ
 'ਮਦ' ਆਪੇ ਦਾ ਛਕਦੀ,—
 ਤਦੋਂ ਡਰੇ ਮਤ ਨਜ਼ਰ ਕਿਸੇ ਦੀ
 ਪੈਕੇ ਮੈਲ ਲਗਾਵੇ,
 ਨਸ਼ਰ ਦੂਸਰੀ ਤੋਂ ਸ਼ਰਮਾਵੇ
 'ਆਪਾ' ਪਈ ਲੁਕਾਵੇ।

---o---

*ਸੁੰਦਰਤਾ ਦੀ ਪ੍ਰਤੀਤੀ।

ਬੇਲਾ ਭੁਆਨੀ*

ਅਹੁ ਕੀ ਲਾਲ ਰੋਸ਼ਨੀ ਆਈ
ਪੀਲੀ ਹੈ ਹੁਣ ਹੋਈ,
ਟੰਗ ਮੋਤੀਏ ਦੇ ਵਿਚ ਪਲਟੀ
ਸ਼ਕਲ ਧਾਰ, ਹਸ ਰੋਈ।
ਕੋਮਲ ਦੇਹ, ਰੰਗ ਹੈ ਸੁੰਦਰ
ਧਰਮ ਲਿਸ਼ਕ ਹੈ ਮਾਰੇ,
ਮੱਥੇ ਤੇਜ ਭਗਤਿ ਦਾ ਲਿਸ਼ਕੇ
ਨੈਣ ਪੇਮ ਦੇ ਤਾਰੇ।
ਆ ਕਹਿੰਦੀ:—‘ਕਿਉਂ ਸੋਚਾਂ ਸੋਚੋ ?
ਏ ਮੇਰਾ ਹੈ ਲਾਠਾ;
‘ਇਸ ਉਤੋਂ ਦਰਸ਼ਨ ਸਾਂ ਕਰਦੀ।
ਜਮਨਾਂ ਦੇਂਦੀ ਠਾਠਾਂ।
‘ਪ੍ਰਿਥੀਰਾਜ ਦੀ ਬੇਟੀ ਮੈਂ ਹਾਂ
ਨਾਂ ਹੈ ‘ਬੇਲਾ ਭੁਆਨੀ’,

*ਇਕ ਮਕਬਰੇ ਦੇ ਕਈ ਪੁਸ਼ਤਾਂ ਤੋਂ ਚਲੇ ਆ ਰਹੇ ਅਮੀਨ ਨੇ ‘ਕੁਤਬ ਦੀ ਲਾਠ’ ਦੀ ਅਸਲੀਅਤ ਏਹੋ ਦੱਸੀ ਸੀ, ਜੋ ਕਹਿੰਦਾ ਸੀ ਕਿ ਸਾਡੇ ਖਾਨਦਾਨ ਵਿਚ ਇਹ ਕਥਾ ਸੀਨੇ ਬਸੀਨੇ ਚਲੀ ਆਈ ਹੈ।

'ਜਮਨਾਂ ਰੋਜ਼ ਨ੍ਹਾਣ ਸਾਂ ਜਾਂਦੀ
 ਫਿਰ ਆ ਚੜ੍ਹੀ ਜੁਆਨੀ ।
 'ਵਜਾਹ ਕੀਤਾ, ਝਟ ਪਤੀ ਮਰੇ
 ਮੁੜ ਰਹਿ ਗਈ ਪਿਤਾ ਦੁਆਰੇ,
 'ਇਸ ਮੰਦਰ ਵਿਸ਼ਨੂੰ ਦੇ ਤਦ ਤੋਂ
 ਭਾਰੇ ਚਾ ਲਏ ਸਾਰੇ ।
 'ਏਥੇ ਰਹਿਕੇ ਭਗਤਿ ਕਮਾਣੀ
 ਸੇਵ ਵਿਸ਼ਣੁ ਦੀ ਕਰਨੀ,
 'ਰਹਿਣਾ ਟੁੱਟ ਜਗਤ ਤੋਂ ਵਖਰੇ
 'ਹਰਿ ਹਰਿ'ਹਰੀ ਸਿਮਰਨੀ ।
 'ਜਮਨਾਂ ਜਾਣੋ ਤੇ ਨਿਤ ਨ੍ਹਾਣੋਂ
 ਬਾਪੂ ਵਰਜ ਰਹਾਵੇ;
 'ਮੈਂ ਆਖਾਂ ਮੈਂ ਨੇਮ ਨ ਰਹਿਸੀ,
 ਬਾਪੂ ਆਖ ਸੁਣਾਵੇ:—
 '—ਏਥੇ ਹੀ 'ਵਸ਼ਨੂ ਪਦ'* ਟਿੱਲੇ
 ਇਸ ਮੰਦਰ ਦੇ ਅੰਦਰ

*ਉਸ ਢੱਠੇ ਪਏ ਮੰਦਰ ਦਾ ਨਾਮ, ਜੋ ਇਕ ਟਿੱਬੀ
 ਦੇ ਉਤੇ ਹੈ, ਜਿਥੇ ਕੁਤਬ ਦੀ ਲਾਠ ਹੈ ।

‘—ਜਮਨਾਂ ਦਾ ਜਲ ਰੋਜ਼ ਪਹੁੰਚਸੀ
 ਨੁਵੇ ਬੈਠੇ ਅੰਦਰ—।
 ‘ਮੈਂ ਕਹਿਆ: ਪਰ ਜਮਨਾ ਦਰਸ਼ਨ
 ਕਿਵੇਂ ਪਿਤਾ ਜੀ ਹੋਵੇ?
 ‘ਦਰਸ਼ਨ ਬਾਝੋਂ ਮਨ ਨਹੀਂ ਤ੍ਰਿਪੁਤੇ
 ਨੇਮ ਨੇਮਤਾ ਖੋਵੇ।
 ‘ਪਿਤਾ ਤਦੋਂ ਇਹ ਲਾਠ ਬਨਾਈ
 ਉੱਚੀ ਬਹੁਤ ਕਰਾਈ।
 ‘ਜੋ ਮੰਦਰ ਦੇ ਅੰਦਰ ਰਹਿੰਦਜਾਂ
 ਮੈਂ ਦਰਸ਼ਨ ਨਿਤ ਪਾਈਂ।
 ‘ ‘ਬੋਲ-ਭੁਆਨੀ’ ਲਾਠ ਏਸ ਦਾ
 ਨਾਮ ਤਦੋਂ ਸੀ ਭਾਈ!
 ‘ ‘ਲਾਠ ਪਿਥੋਰਾ’ ਫਿਰ ਲੋਕਾਂ ਨੇ
 ਇਸ ਦੀ ਅੱਲ ਪਕਾਈ।
 ‘ਪਿਤਾ ਮਰੇ ਜਦ ਜੰਗ ਵਿਚਾਲੇ
 ਘੰਰ ਦੀ ਜੋ ਸੀ ਨਾਰੀ
 ‘ਹਰ ਇਕ ਅਗ ਚੜ੍ਹੀ, ਸੜ ਮੋਈ,
 ਫੜੇ ਨ ਆਕੇ ਖਾਰੀ।

'ਇਸ ਮੰਦਰ ਤੇ ਕੁਤਬ ਦੀਨ ਨੇ
 ਕਬਜ਼ਾ ਆਕੇ ਕੀਤਾ;
 'ਸੋਨਾ, ਚਾਂਦੀ, ਹੀਰਾ, ਮੋਤੀ
 ਸਭ ਸੰਮੁਲ ਉਸ ਲੀਤਾ।
 'ਚੱਕ ਮੂਰਤਾਂ ਸੱਟ ਦਿਤੀਆਂ
 ਕੰਧਾਂ ਦੀਆਂ ਤੁੜਵਾਈਆਂ,
 'ਮਸਜਿਦ ਰਚੇ ਮੰਦਰੇ ਥਾਵੇਂ
 ਬਿਧੀਆਂ ਏਹੁ ਬਨਾਈਆਂ,
 'ਏਸ ਲਾਠ ਤੇ ਚੜ੍ਹੇ ਪਥਰੇ
 ਅਰਬੀ ਲੇਖ ਉਕਰਾਏ,
 'ਇਸ ਜੇਹੇ ਤਿੰਨ ਹੋਰ, ਸੋਚਦਾ
 ਲਾਠੇ ਵਡੇ ਬਣਾਏ।
 'ਮਹਿਰਾਬਾਂ ਕੰਧਾਂ ਬਨਵਾਈਆਂ
 ਸਨ ਉਸਰਾਈਆਂ ਲਾਈਆਂ
 'ਖੂੰਡੀ ਖੇਡ ਰਹੇ ਨੂੰ ਸਾਈਂ
 ਮੌਤਾਂ ਤੁਰਤ ਭਿਜਾਈਆਂ।
 'ਲਾਠ ਦੂਸਰੀ ਕੁਤਬਦੀਨ ਦੀ
 ਰਹਿ ਗਈ ਅੱਧ ਵਿਚਾਲੇ,

‘ਅਹੁ ਦੇਖੋ ਜੋ ਖੜੀ ਸਾਹਮਣ
ਰੋਂਦੀ ਹੈ ਦੁਰਹਾਲ* ।

‘ਮਹਿਰਾਬਾਂ ਤੇ ਕੰਧਾਂ ਦੇਖੋ
ਕੁਝ ਰਹੀਆਂ ਕੁਛ ਗਈਆਂ,
‘ਪਰ ਏਹ ਲਾਠ ਪਿਤਾ ਜੀ ਮੇਰੇ
ਸਹੀ ਸਲਾਮਤ ਰਹੀਆਂ।’

ਇਤਨੇ ਨੂੰ ਇਕ ਮਧਰਾ ਭਰਵਾਂ
ਕੁਲਹਾ ਪਹਿਨੇ ਆਯਾ;
ਗਲ ਸਮੂਰ ਦਾ ਤਿੱਲੇ ਵਾਲਾ
ਚੋਗਾ ਲੰਮਾਂ ਪਾਯਾ ।

‘ਮਲੇਛ ਮਲੇਛ’ ਕਹਿ ਬੋਲਾ ਉੱਡੀ
ਫਿਰ ਨਜ਼ਰੀਂ ਨਹੀਂ ਆਈ
ਕੁਤਬ ਦੀਨ ਦੀ ਸੀ ਇਹ ਸੂਰਤ
ਜੋ ਕਿਧਰੋਂ ਟੁਰ ਆਈ।

*ਕਈ ਆਖਦੇ ਹਨ ਕਿ ਇਹ ਦੂਸਰੀ ਲਾਠ
ਇਲਤਮਸ਼ ਨੇ, ਕਈ ਅਲਾਉਦੀਨ ਨੇ, ਸ਼ੁਰੂ ਕੀਤੀ
ਸੀ ਜੋ ਸਿਰੇ ਨਹੀਂ ਚੜ੍ਹੀ ।

†ਕੁਤਬਦੀਨ ਦੀ ਕਬਰ ਲਾਹੌਰ ਅਨਾਰਕਲੀ ਵਿਚ
ਬਣੀ ਹੋਈ ਹੈ ।

ਚੁੱਪ ਚਾਪ ਬਿਨ ਬੋਲੇ ਫਿਰਦੀ
 ਘੁੰਮਰ ਸਾਰੇ ਪਾਂਦੀ,
 ਚੱਕਰ ਦੇਂਦੀ ਤੇ ਸਾਹ ਭਰਦੀ
 ਫਿਰ ਕਬਰੇ ਵੜ ਜਾਂਦੀ ।
 ਤ੍ਰਬੁਕ ਅਸਾਂ ਜਦ ਅੱਖ ਉਘਾੜੀ
 ਨਜ਼ਰੀਂ ਕੁਛ ਨਾ ਆਯਾ ।
 ਸੁੰਦਰ ਥਾਵਾਂ ਦਾ ਓ ਖੋਲਾ
 ਚਾਰ ਚੁਫੇਰ ਸੁਹਾਯਾ ।
 ਸਭ ਵੈਰਾਨ ਜਗ੍ਹਾਂ ਹਨ ਹੋਈਆਂ
 ਖੋਲੇ ਹਨਗੇ ਬਾਕੀ,
 ਪਰ ਏ ਲਾਠ ਕੁਤਬ ਦੀ ਕਾਯਮ
 ਜਿਉਂ ਕੀ ਤਿਉਂ ਹੈ ਆਕੀ,—
 ਕਈ ਸੌ ਬਰਸ ਸਮੇ ਸੰਗ ਲੜਦੀ,
 ਤੱਤਾਂ ਘੋਲ ਘੁਲਾਂਦੀ,
 ਜਿਉਂ ਕੀ ਤਿਉਂ ਹੈ ਖੜੀ ਏਸ ਥਾਂ
 ਉਮਰਾ ਅਜੇ ਰਹਾਂਦੀ ।

—o—

ਗੰਗਾ ਰਾਮ*

ਵਿਚ ਜੰਗਲ ਇੱਕ ਉਜਾੜ ਬੜੀ
ਇਕ ਤੋਤਾ ਬੈਠਾ ਹੋਂਦਾ ਹੈ।
ਭਰ ਉਠਦਾ, ਤਕਦਾ, ਟਪਦਾ ਹੈ
ਤਕ ਤਕ ਕੇ ਫਾਵਾ ਹੋਂਦਾ ਹੈ।

ਖਾ ਸਹਿਮ ਕਦੇ ਛਹਿ ਬਹਿੰਦਾ ਹੈ
ਬੰਨ੍ਹ ਆਸ ਕਦੇ ਤੁਰ ਪੈਂਦਾ ਹੈ,
ਚੱਕ ਟੰਗ ਕਦੇ ਅੱਖ ਮੀਟੇ ਹੈ
ਬੜ ਖੰਭ ਕਦੇ ਫੜਕੈਂਦਾ ਹੈ।

ਇਉਂ ਡਾਵਾਂ ਡੋਲਕ ਹੁੰਦੇ ਨੂੰ
ਭੁਖ ਤੇਹ ਨੇ ਨਾਲ ਸਤਾਯਾ ਹੈ,
ਪਰ ਦੁਖ-ਹਰਤਾ ਇਸ ਦੁਖੀਏ ਦਾ
ਕੁਈ ਲੈਣ ਸਾਰ ਨਾ ਆਯਾ ਹੈ।

*ਪਾਲਤੂ ਤੋਤੇ ਨੂੰ ਪੰਜਾਬੀ ਘਰਾਂ ਵਿਚ ਗੰਗਾ ਰਾਮ
ਤੇ ਮੀਆਂ ਮਿੱਠੂ ਆਖਦੇ ਹਨ। ਇਹ ਪਿੰਜਰੇ ਪਿਆ
ਚੂਰੀਆਂ ਖਾਂਦਾ ਤੇ ਆਦਮੀ ਨਾਲ ਗਿੱਝ ਜਾਂਦਾ ਹੈ ਅਰ
ਉਸ ਦੀ ਬੋਲੀ ਦੀ ਨਕਲ ਵੀ ਕਰ ਲੈਂਦਾ ਹੈ।

ਸੀ ਪਿੱਪਲ ਇਕ ਉਦਾਰ ਬੜਾ,
ਕੁਛ ਦੂਰ ਸੁਹਾਵਾ ਲਹਿਰ ਰਿਹਾ,
ਇਕ ਡਾਰ ਉਡੰਦੀ ਤੋਤਿਆਂ ਦੀ
ਇਸ ਤੇ ਆ ਬੈਠ ਅਰਾਮ ਲਿਆ।

ਝਮ ਝੁੰਮਣ ਡਾਲ ਹਿਲੰਦੀਆਂ ਤੇ
ਟੁਕ ਗੋਲ੍ਹਾਂ ਖਾਣ ਅਚਿੰਤ ਬੜੇ,
ਖੁਸ਼ ਹੋ ਹੋ ਚਹਿ ਚਹਿ ਸ਼ੋਰ ਕਰਨ
ਫਿਰ ਚਾਰ ਚੁਫੇਰੇ ਨਜ਼ਰ ਲੜੇ।

ਇਕ ਤੋਤਾ ਡਿੱਠਾ ਦੂਰ ਬੜੀ
ਕੁਈ ਵੀਰ ਅਸਾਡਾ ਵਿਲਕ ਰਿਹਾ,
ਵਿਚ ਦੁੱਖ ਤਸੀਹੇ ਪਿਆ ਕਿਸੇ
ਖੰਭ ਹੁੰਦਿਆ ਤੇ ਹੈ ਢਿਲਕ ਰਿਹਾ।

ਇਹ ਮਾਰ ਉਡਾਰੀ ਪਾਸ ਗਿਆ
ਜਾ ਕਹਿੰਦਾ: 'ਤੂੰ ਕਿਉਂ ਸਿਸਕ ਰਿਹਾ ?
'ਹੈਂ ਦੁਖੀਆ ਕਿਉਂ ਦੁਖਿਆਰ ਬਡਾ
'ਵਿਚ ਸਹਿਮ ਉਦਾਸੀ ਬੁਸਕ ਰਿਹਾ ?

‘ਆ ਮਾਰ ਉਡਾਰੀ ਨਾਲ ਮਿਰੇ,
‘ਲੈ ਚੱਲਾਂ ਉਪਰ ਬਿੱਛ ਬੜੇ,
‘ਮਤ ਏਥੋਂ ਬਿੱਲੀ ਕੁੱਤਾ ਆ
‘ਨਿਜ ਪੇਟ ਭਰਨ ਨੂੰ ਚੁੱਕ ਖੜੇ।’

ਸੁਣ ਤੱਕ ਕਹੇ ਵਲ ਬਿੱਛ ਜ਼ਰਾ:
‘ਕੀ ਮੈਂ ਜਾ ਉਥੇ ਸਕਦਾ ਹਾਂ ?
‘ਕੁਈ ਚੁੱਕਣ ਵਾਲਾ ਨਾਲ ਨਹੀਂ
‘ਮੈਂ ਸੋਚ ਸੋਕਣੋਂ ਝਕਦਾ ਹਾਂ।’

‘ਸ਼ਿਹ’ ਤੋਤਾ ਕਹਿੰਦਾ ਝੜਕ ਜ਼ਰਾ
‘ਤੂੰ ਉੱਡ ਪਰਾਂ ਨੂੰ ਮਾਰ, ਭਰਾ !’
ਪਰ ਮਾਰ ਪਰ ਉੱਡ ਸੱਕੇ ਨਾ
ਹੋ ਗੀਗਾ ਰਾਮ ਲਚਾਰ ਰਿਹਾ।

ਇਹ ਹਾਲ ਅਣੋਖਾ ਤੋਤੇ ਨੇ
ਨਹੀਂ ਅੱਗੇ ਸੁਣਿਆਂ ਡਿੱਠਾ ਸੀ,
ਉਡ ਗਿਆ ਭਰਾਵਾਂ ਦੱਸਣ ਨੂੰ
ਇਹ ਨਵਾਂ ਸੁਆਦਲ ਚਿੱਠਾ ਸੀ।

ਜਾ ਸਾਰਾ ਹਾਲ ਸੁਣਾਇਓ ਸੁ
ਸੁਣ ਡਾਰ ਹਿਠਾਹਾਂ ਆਇ ਗਈ:
ਤਕ ਸਭ ਨੇ ਆਖਿਆ 'ਤੋਤਾ ਹੈ;
'ਕੀ ਸਿਰ ਇਸ ਆਇ ਬਲਾਇ ਪਈ ?'

ਇਕ ਕਹਿੰਦਾ: 'ਵੀਰਾ ਸਾਵਿਆ ਵੇ !
'ਤੂੰ ਕਿਉਂ ਏ ਚਾਲ ਬਣਾਈ ਹੈ ?
'ਵਿਚ ਸਹਿਮ ਘੁੱਟਿਆ ਦਬਕ ਰਿਹਾ .
'ਕਿਉਂ ਉੱਡਣ ਬਾਣ ਭੁਲਾਈ ਹੈ ?'

ਰੋ ਕਹਿੰਦਾ ਗੰਗਾ ਰਾਮ: 'ਬਈ !
'ਮੈਂ ਵਤਨੋਂ ਵਿਛੁੜ ਬਿਹਾਲ ਬੜਾ,
'ਭੁਖ ਤੇਹ ਨੇ ਮਾਰ ਮੁਕਾਯਾ ਹਾਂ,
'ਦੁਖ ਸਹਿਮ ਪਿਆ ਸਿਰ ਆਣ ਕੜਾ' ।

ਇਕ ਤੋਤਾ ਕਹਿੰਦਾ: 'ਦੱਸ ਬਈ !
'ਕੁਝ ਹਾਲ ਵਤਨ ਦਾ ਅਪਣੇ ਤੂੰ ?
'ਵਿਚ ਬਿਰਹੋਂ ਜਿਸ ਦੇ ਰੋਂਦਾ ਹੈਂ
'ਵਿਚ ਪਹੁੰਚਣ ਚਾਹੋਂ ਜਿਸਦੇ ਤੂੰ !'

ਸੁਣ ਆਖੇ ਗੀਗਾ ਰਾਮ: 'ਸੁਣੋਂ !
'ਮੈਂ ਦੇਵ-ਲੋਕ ਦਾ ਵਾਸੀ ਹਾਂ;
'ਸੁਖ ਮੌਜ ਬਹਾਰਾਂ ਭੋਗ ਬੜੇ,
'ਦਿਨ ਰਾਤ ਰਹਾਂ ਵਿਚ ਹਾਸੀ ਸਾਂ ।'

ਇਕ ਤੋਤੇ ਟੁੱਕੀ ਬਾਤ, ਕਹੇ;
'ਇਸ ਥਾਂ ਤੇ ਰਹਿਣਾ ਠੀਕ ਨਹੀਂ,
'ਉਡ ਚਲੋ ਉਤਾਂਹ ਪਿੱਪਲ ਤੇ
'ਗਲ ਬਾਕੀ ਓਥੇ ਚੱਲ ਸਹੀ ।'

ਉਡ ਡਾਰ ਚਲੀ ਪਰ ਗੀਗੂ ਜੀ
ਉਡ ਸਕਣ ਨ ਫੜਫੜ ਕਰਦੇ ਹੈਂ,
ਪਰ ਸਾਵੇ ਵੀਰ ਉਡਾਵਣ ਦੀ
ਵਿਧਿ ਉਸ ਦੇ ਮਨ ਤੇ ਧਰਦੇ ਹੈਂ ।

ਕੋਈ ਕਹੇ; 'ਖਲਾਰ ਪਰਾਂ ਨੂੰ ਤੂੰ',
ਕੁਈ ਕਹੇ: 'ਹਿੱਕ ਦਾ ਜ਼ੋਰ ਭਰੀ' ।
ਕੁਈ ਕਹੇ: 'ਹੰਭਲਾ ਮਾਰ ਜ਼ਰਾ',
ਕੁਈ ਕਹੇ: 'ਰਿਦੇ ਤੋਂ ਭਰਮ ਹਰੀ' ।

'ਕਰ ਪੱਕ ਭਰੋਸਾ ਅਪਣੇ ਤੇ
 'ਸਮਰੱਥ ਆਪ ਤੂੰ ਉੱਡਣ ਨੂੰ
 'ਫਿਰ ਹੋਇ ਅਚਿੰਤ ਚਲਾ ਚਲ ਤੁਰਨੂੰ
 'ਕਰ ਦੂਰ ਦਿਲੋਂ ਡਰ ਡਿੱਗਣ ਨੂੰ।'

ਇਉਂ ਹਿੰਮਤ ਹੀਆ ਦਾਨ ਕਰਨ
 ਕੁਛ ਡੋਲ ਨਾਲ ਸਿਖਲਾਂਦੇ ਹੈਂ,
 ਕੁਛ ਡਿਗਦੇ ਨੂੰ ਦੇ ਆਸਰਾ ਓ,
 ਉਸ ਪਿੱਪਲ ਤੇ ਲੈ ਜਾਂਦੇ ਹੈਂ।

ਇਕ ਤੋਤੇ ਆਖਿਆ: 'ਗੋਲ੍ਹ ਛਕੋ,
 'ਢਿਡ ਭੁੱਖਾ ਫਲ ਦੇ ਨਾਲ ਭਰੋ,
 'ਰਜ ਜਾਵੇ ਤਦੋਂ ਨਿਹਾਲ ਕਰੋ
 'ਉਸ ਦੇਵਪੁਰੀ ਦੇ ਹਾਲ ਰਰੋ।'

ਟੁਕ ਗੋਲ੍ਹ ਸੁ ਗੀਗਾ ਰਾਮ ਲਈ
 ਪਰ ਸ੍ਵਾਦ ਨ ਆਯਾ, ਸਿੱਟ ਦਈ,
 ਫਿਰ ਹੋਰ ਲਈ, ਟੁਕ ਸਿੱਟ ਦਈ,
 ਨਕ ਵੱਟ ਕਹੇ: 'ਏ ਸ੍ਵਾਦ ਨਹੀਂ'।

ਪਰ ਜ਼ਾਲਮ ਭੁਖਾ ਪਟ ਬੁਰਾ
 ਬਿਨ ਝੁਲਕੇ ਕਰੇ ਅਰਾਮ ਨਹੀਂ।
 ਸੋ ਰੋਂਦੇ ਧੌਂਦੇ ਗੰਗੂ ਨੇ ਕਰ
 ਉਗਲ ਨਿਗਲ ਖਾ ਗੋਲੂ ਲਈ।

ਹੁਣ ਪੁੱਛਣ ਹਾਲ ਵਿਲਾਇਤ ਦਾ
 ਉਹ ਗੰਗੂ ਨਾਲ ਸੁਆਦ ਕਹੇ:-
 'ਮੈਂ ਦੇਵਤਿਆਂ ਵਿਚ ਵਸਦਾ ਸਾਂ
 'ਜਿਥੇ ਜੀਵਨ ਸਦਾ ਅਚਿੰਤ ਰਹੇ,
 'ਮੈਂ ਵਸਣੇ ਨੂੰ ਇਕ ਮਹਿਲ ਸਿਰਾ
 'ਜੋ ਲੋਹੇ ਨਾਲ ਬਨਾਯਾ ਸੀ;
 'ਇਸ ਅੰਦਰ ਬੈਠਜਾਂ ਨਿਰਭੈ ਸਾਂ
 'ਕੁਈ ਵੈਰੀ ਨਿਕਟ ਨ ਆਯਾ ਸੀ।
 'ਕੁਈ ਭੈਨ ਨ ਇਸ ਨੂੰ ਸਕਦਾ ਸੀ
 'ਫਿਰ ਪੌਣ ਅਜਾਇਬ ਵਗਦੀ ਸੀ,
 'ਤੇ ਚੂਰੀ ਮਿੱਠੀ ਮਿਲਦੀ ਸੀ
 'ਜੋ ਬਹੁਤ ਸੁਆਦੀ ਲਗਦੀ ਸੀ।
 'ਕਈ ਮੇਵੇ ਮਿਰਚਾਂ ਮਿਲਦੇ ਸਨ
 'ਕਈ ਭੋਜਨ ਸੁਹਣੇ ਆਂਦੇ ਸੀ,

'ਕਈ ਪਜਾਰ ਲਾਡ ਨਿਤ ਹੁੰਦੇ ਸੀ
 'ਕਈ ਲੋਕੀ ਗੀਤ ਸੁਣਾਂਦੇ ਸੀ।
 'ਦਿਨ: ਰਾਤ ਮੌਜ ਹੀ ਰਹਿੰਦੀ ਸੀ,
 'ਕਈ ਮੁਸ਼ਕਲ ਕਦੇ ਨ ਪੈਂਦੀ ਸੀ,
 'ਨਹੀਂ ਚਿੰਤਾ ਆ ਕੇ ਖਹਿੰਦੀ ਸੀ
 'ਮੈਂ ਲੋੜ ਉਨ੍ਹਾਂ ਸਿਰ ਬਹਿੰਦੀ ਸੀ।'

ਇਹ ਕਹਿਕੇ ਗੰਗਾ ਰਾਮ ਹੁਰੀਂ
 'ਲਟ ਪੰਛੀ ਪਟ ਪਟ*' ਪੜਦੇ ਸੀ,
 'ਖਾ ਚੂਰੀ' ਮੁੜ ਮੁੜ ਕਹਿੰਦੇ ਸੀ
 ਕਈ ਟੱਪੇ ਯਾਦੋਂ ਜੜਦੇ ਸੀ।

ਏ ਭਜਾਨਕ ਬੋਲੀ ਡਹਿਸ ਭਰੀ
 ਸੁਣ ਕੰਬੀ ਸਾਰੀ ਡਾਰ ਬੜਾ।
 ਕੁਛ ਸਮਝ ਸਕੇ ਨਾ ਕੀ ਹੋਯਾ,
 ਇਹ ਕੀ ਬਚਦਾ ਹੈ ਸਬਜ਼ ਚਿੜਾ?

*ਗੰਗਾ ਰਾਮ ਨੂੰ ਪਿੰਜਰੇ ਵਿਚ ਪਹਿਲੀ ਗਲ ਲੋਕੀ:
 ਇਹੋ ਬੋਲੀ ਸਿਖਾਲਦੇ ਹਨ: 'ਲਟ ਪਟ ਪੰਛੀ ਚਤੁਰ
 ਸੁਜਾਨ। ਸਭ ਦਾ ਦਾਤਾ ਸੀ ਭਗਵਾਨ। ਪੜ੍ਹ
 ਗੰਗਾ ਰਾਮ।'

ਜਦ ਚੁਪ ਹੋਈ ਤਦ ਸੋਚ ਪਈ
 ਸਭ ਫਿਕਰ ਦੁੜਾਂਦੇ ਥੱਕੇ ਨੀਂ,
 ਨਹੀਂ ਸਮਝ ਪਿਆ ਜੋ ਓਸ ਕਿਹਾ
 ਫਿਰ ਪੁੱਛਾਂ ਪੁਛ ਪੁਛ ਅੱਕੇ ਨੀ।
 ਕੁਝ ਸਜਾਣੇ ਤੋਤੇ ਉੱਡ ਗਏ
 ਇਕ ਸਿੰਮਲ ਦਾ ਸੀ ਬਿਛ ਬੜਾ,
 ਇਕ ਬਹੁਤ ਪੁਰਾਣੇ ਤੋਤੇ ਦਾ
 ਖੋਹ ਇਸ ਦੀ ਵਿਚ ਸੀ ਇੱਕ ਘੁਰਾ।

ਜਾ ਸਭ ਨੇ ਸੀਸ ਨਿਵਾਇਆ ਏ
 ਤੇ ਸਾਰਾ ਹਾਲ ਸੁਣਾਇਆ ਏ,
 ਫਿਰ ਪੁਛਿਆ: 'ਬਾਬਾ ਦੱਸ ਅਸਾਂ
 'ਕੀ ਤੇਰੀ ਸਮਝੇ ਆਇਆ ਏ ?

ਉਸ ਬੁੱਢੇ ਕਈ ਜਮਾਨੇ ਵਰਤੇ
 ਦੁਨੀਆਂ ਦੇ ਵਿਚ ਡਿੱਠੇ ਸੇ,
 ਕਈ ਹਾਲ ਸੁਣੇ ਤੇ ਪੁੱਛੇ ਸੇ
 ਕਈ ਵਾਚੇ ਪਿਛਲੇ ਚਿੱਠੇ ਸੇ।
 'ਹੂੰ' ਕਹਿੰਦਾ ਖੌੜੋਂ ਨਿਕਲਿਆ ਸੀ
 ਤੋ ਉੱਡ ਪਿੱਪਲੇ ਆਯਾ ਸੀ;

ਤਕ ਓਪ੍ਰੇ ਆਏ ਤਤੇ ਨੂੰ
ਇਕ ਡੂੰਘਾ ਧਜਾਨ ਜਮਾਯਾ ਸੀ।

ਝਟ ਤਾੜ ਗਿਆ: ਰੰਗ ਪਿੱਲਾ ਹੈ
ਤੇ ਹਿੱਲਣ ਜੁੱਲਣ ਢਿੱਲਾ ਹੈ,
ਅਖ ਦਬਕ ਦਬਕ ਕੇ ਤਕਦਾ ਹੈ
ਜਿਉਂ ਸਿਰ ਤੇ ਹਰਦਮ ਬਿੱਲਾ ਹੈ।
ਬੁੱਲ੍ਹ ਢਿੱਲਕੇ ਮੱਥੇ ਜੋਤ ਨਹੀਂ
ਵਿਚ ਖੰਭਾਂ ਖਿਚਵੀਂ ਤਾਣ ਨਹੀਂ,
ਨਿਜ ਤਾਕਤ ਦੀ ਕੁਈ ਸ਼ਾਨ ਨਹੀਂ
ਕਲ ਚੜ੍ਹਦੀ ਦੀ* ਕੁਈ ਆਨ ਨਹੀਂ।

ਉਸ ਬਾਬੇ ਬੁੱਢੇ ਸ਼ੱਕ ਪਿਆ:
ਏ ਕੈਦ ਪਿਆ ਯਾ ਦਾਸ ਰਿਹਾ,—
ਨਹੀਂ ਦੇਵ ਲੋਕ ਦੇ ਪਾਸ ਗਿਆ
ਲੈ ਐਵੇਂ ਉਭੇ ਸਾਸ ਰਿਹਾ।
ਫਿਰ ਨਾਲ ਪਜਾਰ ਦੇ ਬੋਲ ਪਿਆ:
'ਦੱਸ ਬੁੱਚੁ ਬਰਖੁਰਦਾਰ ਬੜੇ !

*ਚੜ੍ਹਦੀਆਂ ਕਲਾਂ।

‘ਤੈਂ ਦੇਵ-ਲੋਕ ਤੋਂ ਵਿਛੜ ਕਦੋਂ
‘ਦੇ ਲੀਤੇ ਸਿਰ ਤੇ ਦੁੱਖ ਕੜੇ ?’

ਰੋ ਗੰਗੂ ਆਖੇ: ‘ਸੈਰ ਕਰਨ
‘ਟੁਰ ਦੇਵ-ਬਾਲ ਅਜ ਆਏ ਸੀ,
‘ਚੁਕ ਮੈਨੂੰ ਨਾਲ ਲਿਆਏ ਸੀ
‘ਫਿਰ ਖੇਡੀਂ ਸੱਭ ਲੁਭਾਏ ਸੀ ।
‘ਓ ਖੇਡ ਖਿਡੰਦੇ ਚੁਹਲ ਭਰੇ,
‘ਤੇ ਟਪਦੇ ਨਚਦੇ ਦੌੜ ਰਹੇ,
‘ਛੱਡ ਮੈਨੂੰ ਕਿਧਰੇ ਨਿਕਲ ਗਏ
‘ਮੁੜ ਓਸ ਥਾਉਂ ਨਹੀਂ ਪਰਤ ਲਹੇ ।
‘ਓਹ ਗਏ ਕਿਸੇ ਵਲ ਹੋਰਸ ਨੂੰ
‘ਪਟ ਪਟ ਕੇ ਅੱਖੀਂ ਵੇਂਹਦਾ ਸਾਂ,
‘ਫਿਰ ਟੁਰ ਟੁਰ ਥਾਂ ਥਾਂ ਲਭਦਾ ਸਾਂ,
‘ਮੈਂ ਹਾਰਿਆ ਭਾਲ ਕਰੇਂਦਾ ਸਾਂ ।’

‘ਹੀ’ ਬੁੱਢਾ ਕਹਿੰਦਾ: ਦੱਸ ਬਈ !
‘ਤੂੰ ਦੇਵ-ਲੋਕ ਨੂੰ ਜਾਣਾ ਹੈ ?
‘ਕਿ ਰਹਿਕੇ ਜੰਗਲ, ਵਾਂਗ ਅਸਾਂ
‘ਬਨ ਬਨ ਦਾ ਮੇਵਾ ਖਾਣਾ ਹੈ ?’

‘ਹਾਂ, ਦੇਵ-ਲੋਕ ਨੂੰ ਜਾਣਾ ਹੈ’
ਕਹਿ ਰੀਗੂ: ‘ਰਾਹ ਦਸਾਇਆ ਜੇ,
‘ਇਸ ਡਾਵਾਂ ਡੋਲ ਵਲਾਯਤ ਤੋਂ
‘ਮੈਂ ਦੇਸ਼, ਵਿਖੇ ਅਪੜਾਯਾ ਜੇ।’

‘ਕੀ ਓਥੇ ਮਿਲਦਾ ਖੋਪਾ ਹੈ ?
‘ਕੀ ਫਲ ਬਦਾਮ ਦਾ ਸੋਮਾ ਹੈ ?
‘ਕੀ ਓਥੇ ਸ਼ਾਦਲ ਪੌਣ ਵਹੇ,
‘ਕੀ ਚਣਦੀ ਰੀਗਾ ਗੋਮਾ ਹੈ ?’

ਇਹ ਕਹਿਕੇ ਬੁੱਢੇ ਤੋਤੇ ਨੇ
ਚੌਫੇਰੇ ਨਜ਼ਰ ਦੁੜਾਈ ਸੀ,
ਵਲ ਡਾਰ ਅਪਣੀ ‘ਧਜਾਨ ਕਰੋ’
ਇਕ ਐਸੀ ਅੱਖ ਤਕਾਈ ਸੀ।

ਸੁਣ ਰੀਗੂ ਕਹਿੰਦਾ: ‘ਆਖਾਂ ਕੀਹ
‘ਕੜ ਬੱਲਿਆ ਕਿਹਾ ਨ ਜਾਂਦਾ ਏ,
‘ਰਸ ਆਵੇ ਵੇਖੀਏ ਅੱਖੀਂ ਜੇ
‘ਬਿਨ ਡਿੱਠੇ ਸਮਝ ਨ ਆਂਦਾ ਏ।’

ਉਸ ਬੁੱਢੇ ਤੋਤੇ 'ਠੀਕ' ਕਿਹਾ:
 'ਨਹੀਂ ਡਿੱਠੇ ਵਰਗਾ ਸੁਣਿਆਂ ਹੋ,
 'ਜੋ ਹੱਡੀਂ ਆਕੇ ਵਰਤਯਾ ਨਾ,
 'ਕੀ ਨਾਲ ਖਿਆਲਾਂ ਪੁਣਿਆਂ ਹੋ,
 'ਪਰ ਤਦ ਵੀ ਸੋਚ ਬੜੀ ਸ਼ੈ ਹੈ
 'ਇਕ ਸੱਚ ਝੁਠ ਦਾ ਤੱਕੜ ਹੈ,
 'ਕਰ ਦੱਸਦੀ ਨਿਰਣੇ ਸੁਣੀਆਂ ਦੇ
 'ਕੀ ਸੱਚ ਜਚੇ ਕੀ ਯੱਕੜ ਹੈ?
 'ਮੈਂ ਪੁੱਛਾਂ ਜੋ ਕੁਛ ਪਯਾਰੇ ਜੀ!
 'ਦੇ ਉੱਤਰ ਅਸਾਂ ਨਿਹਾਲ ਕਰੋ,
 'ਇਸ ਜੰਗਲ ਵਾਸੀ ਪਸ਼ੂਆਂ ਨੂੰ
 'ਕੁਛ ਮੱਤ ਦਿਓ, ਖੁਸ਼ਹਾਲ ਕਰੋ।
 'ਜੋ ਮੰਦਰ ਸੁੰਦਰ ਮਿਲਿਆ ਸੀ
 'ਵਿਚ ਜਿਸਦੇ ਸੁਖੀਏ ਵਸਦੇ ਸੇ,
 'ਕੀ ਬੰਦ ਚੁਤਰਫੋਂ ਹੋਯਾ ਸੀ
 'ਯਾ ਉਸਨੂੰ ਇਕ ਦੋ ਰਸਤੇ ਸੇ?'

ਗੰਗੂ—ਇਕ ਰਸਤਾ ਉਸਦਾ ਹੈਗਾ ਸੀ
 ਪਰ ਬੰਦ ਸਦਾ ਉਹ ਰਹਿੰਦਾ ਸੀ,

ਮਤ ਕੋਈ ਮੈਨੂੰ ਖਾ ਜਾਵੇ
 ਇਸ ਗਲ ਤੋਂ ਸੁਖੀਆ ਸੈਂਦਾ ਸੀ ।
 ਸਨ ਰਸਤੇ ਚਾਰ ਚੁਫੇਰੇ ਵੀ
 ਧੁਪ ਪੈਣ ਖੁਲੀ ਆ ਜਾਂਦੀ ਸੀ,
 ਡਰ ਮੈਨੂੰ ਰਤਾ ਨ ਰਹਿੰਦਾ ਸੀ,
 ਕੁਈ ਆਣ ਬਲਾ ਨਾ ਖਾਂਦੀ ਸੀ ।

ਬੁੱਢਾ ਤੋਤਾ—ਪਰ ਦੱਸੀਂ ਤਾਕੀ ਮੰਦਰ ਦੀ
 ਵਸ ਕਿਸਦੇ ਖੋਲ੍ਹਣ ਮਾਟਨ ਸੀ ?
 ਜੇ ਵੱਸ ਨ ਤੇਰੇ ਰੱਖੀ ਸੀ
 ਤਾਂ ਇਸਦਾ ਕਹੁ ਕੀ ਕਾਰਨ ਸੀ ?
 ਜੇ ਜੀਉੜਾ ਚਾਹੇ ਨਿਕਲਣ ਨੂੰ
 ਕੋਈ ਤੇਰੀ ਆਖੀ ਮੰਨਦਾ ਸੀ ?
 ਜਾਂ ਬੱਝਾ ਮਰਜ਼ੀ ਦੂਏ ਦੀ
 ਤੂੰ ਵਿੱਚ ਪਿਆ ਸਿਰ ਧੁਨਦਾ ਸੀ ?
 ਜੇ ਤੂੰ ਦਰਵਾਜ਼ੇ ਦਸਦਾ ਹੈਂ
 ਕੀ ਉਸਤੋਂ ਬਾਹਰ ਆਂਦਾ ਸੈਂ ?
 ਜਾਂ ਵਿੱਚੇ ਰਹਿਕੇ, ਉਹਨਾਂ ਤੋਂ
 ਦਰਸ਼ਨ ਹੀ ਦੇਂਦਾ ਲੈਂਦਾ ਸੈਂ ?

ਗੀਗਾ ਰਾਮ—ਸੀ ਦੇਵਤਿਆਂ ਦੇ ਵੱਸ ਸਦਾ
 ਵੱਸ ਮੇਰੇ ਰੱਖਣ ਮਾੜਾ ਸੀ,
 ਉਹ ਬੰਦੀ ਨਾਂ, ਇਕ ਰਾਖੀ ਦਾ
 ਮੈਂ ਦੁਲੇ ਤਕੜਾ ਵਾੜਾ ਸੀ।
 ਓ ਰਸਤੇ ਮੌਜ ਬਹਾਰਾਂ ਦੇ
 ਵਾ ਚਾਨਣ, ਸ਼ਾਦਾਂ ਦੇਂਦੇ ਸਨ,
 ਪਰ ਮੈਨੂੰ ਅੰਦਰੇ ਰਖਦੇ ਸਨ
 ਓਹ ਦਾਤੇ ਰੱਖ ਕਰੇਂਦੇ ਸਨ।

ਬੱਢਾ ਤੋਤਾ—ਜੋ ਅੰਮ੍ਰਿਤ ਖਾਣੇ ਮਿਲਦੇ ਸੇ
 ਉਹ ਦੇਂਦੇ ਤੈਨੂੰ ਆਪੇ ਸੀ,
 ਯਾ ਮੂੰਹ ਮੰਗਿਆ ਵੀ ਦੇਂਦੇ ਸੀ
 ਜੋ ਤੈਨੂੰ ਲਗਦੇ ਮਾਪੇ ਸੀ ?

ਗੀਗਾ ਰਾਮ—ਜੋ ਭਾਵੇ ਓਹਨਾਂ ਮਾਪਿਆਂ ਨੂੰ
 ਨਿਜ ਬਾਲਾਂ ਵਾਂਗੂ ਦੇਂਦੇ ਸੀ,
 ਮੈਂ ਮੰਗਣ, ਕੋਲੋਂ ਸੰਗਦਾ ਸਾਂ
 ਜੋ ਚਾਹੁਣ ਆਪ ਕਰੇਂਦੇ ਸੀ।

ਬੁੱਢਾ ਤੋਤਾ—ਜੇ ਬਾਲ ਕਦੀ ਕੁਈ ਓਹਨਾਂ ਦਾ
 ਤੈਂ ਨਾਲ ਖੇਡਦਾ ਹਸਦਾ ਸੀ,
 ਤੇ ਤੈਥੋਂ ਚੱਕ ਵਢੀਂਦਾ ਸੀ,
 ਉਹ ਜਾ ਮਾਪਜਾਂ ਨੂੰ ਦਸਦਾ ਸੀ,
 ਤਦ ਤੈਨੂੰ ਸੋਟੀ ਪੈਂਦੀ ਸੀ
 ਤੇ ਚੂਰੀ ਬੰਦ ਰਹਾਂਦੀ ਸੀ ?
 ਜਾਂ ਗੱਲ ਨ ਗਉਲੀ ਜਾਂਦੀ ਸੀ,
 ਕੁਈ ਆਫਤ ਸਿਰੇ ਨ ਆਂਦੀ ਸੀ ?

ਗੰਗਾ ਰਾਮ—ਜੇ ਮੈਂ ਅਪਰਾਧ ਕਮਾਂਦਾ ਸਾਂ,
 ਤਦ ਕੀਤੇ ਦਾ ਫਲ ਪਾਂਦਾ ਸੀ,
 ਪਰ ਮੈਂ ਬੀਬਾ ਬਣ ਰਹਿੰਦਾ ਸਾਂ,
 ਵਸ ਲਗਦੇ ਨਹੀਂ ਦੁਖਾਂਦਾ ਸਾਂ !
 ਇਹ ਕਹਿੰਦਾ ‘ਲਟਪਟ ਪੰਛੀ’ ਦੀ
 ਫਿਰ ਗੰਗੂ ਬੋਲੀ ਪਾਂਦਾ ਏ,
 ਸੁਣ ਤੋਤਾ ਧੌਣ ਉਠਾਂਦਾ ਏ
 ਤੇ ਅਗਲੀ ਗਲ ਚਲਾਂਦਾ ਏ ।

ਬੁੱਢਾ ਤੋਤਾ—ਇਹ ਬੋਲੀ ਜਿਸ ਵਿਚ ਬੋਲੇਂ ਤੂੰ
 ਇਹ ਦੇਵ-ਲੋਕ ਦੀ ਬਾਣੀ ਹੈ ?

ਕੀ ਰਮਜ਼ ਬੀ ਦੱਸੀ ਤੈਨੂੰ ਹੈ,
 ਜਾਂ ਕੰਠ ਕਰਨ ਦੀ ਠਾਣੀ ਤੈਂ ?
 ਜੇ ਸਮਝੇਂ ਤਾਂ ਸਮਝਾਵੀਂ ਤੂੰ
 ਕੀ ਇਸਦਾ ਸਿੱਟਾ ਜਾਤਾ ਈ ?
 ਕੀ ਭੇਤ ਸਮਝ ਤੂੰ ਲੀਤੇ ਹਨ,
 ਕੀ ਵਿੱਤੋਂ ਵੱਧ ਪਛਾਤਾ ਈ ?

ਗੀਗਾ ਰਾਮ—ਮੈਂ ਸਮਝ ਨਹੀਂ ਮੈਂ ਕੀ ਬੋਲਾਂ
 ਜੋ ਬੋਲਣ ਸੋਈ ਨਕਲ ਕਰਾਂ,
 ਓਹ ਰੀਝਣ ਏਨੂੰ ਨਕਲਾਂ ਤੇ
 ਮੈਂ ਖੁਸ਼ੀ ਕਰਨ ਦੀ ਅਕਲ ਕਰਾਂ।
 ਇਹ ਸੁਣਕੇ ਤੋਤਾ ਹੱਸ ਪਿਆ
 ਸਿਰ ਫੇਰ ਡਾਰ ਨੂੰ ਕਹਿੰਦਾ ਏ :
 ‘ਕੁਛ ਸਮਝਿਆ ਬਰਖੁਰਦਾਰੋ ਜੇ
 ‘ਕਿਸ ਥਾਂ ਇਹ ਪਜਾਰਾ ਰਹਿੰਦਾ ਏ ?
 ‘ਨਹੀਂ ਦੇਵ-ਲੋਕ ਦਾ ਵਾਸੀ ਏ
 ‘ਨਹੀਂ ਦੇਵਾਂ ਰਸਤੇ ਪਾਇਆ ਏ,
 ‘ਉਸ ਮਾਨੁਖ ਧਰਤੀ ਟੁਰਦੇ ਨੇ
 ‘ਵਿਚ ਬੰਦੀ ਕੈਦ ਰਖਾਇਆ ਏ।’

ਹੋ ਅਚਰਜ ਸਾਰੇ ਤ੍ਰ-ਬੁਕ ਗਏ
 ਪਏ ਬਿਟ ਬਿਟ ਸਾਰੇ ਤਕਦੇ ਹੈਂ,
 ਵਲ ਬਾਬੇ ਮੁੜ ਮੁੜ ਵੇਂਹਦੇ ਨੇ
 ਵਲ ਗੰਗੂ ਤਕਦੇ ਜਕਦੇ ਹੈਂ।
 ਪਾ ਘੁਰੀ ਗੰਗੂ ਵੇਹਰੇ ਹੈ
 ਫਿਰ ਹੇਠਾਂ ਨਜ਼ਰ ਦੁੜਾਵੇ ਹੈ,
 ਮਤ ਕਿਧਰੇ ਢੂੰਡ ਕਰੇਂਦਾ ਜੇ
 ਕੋਈ ਵਤਨੀ ਤੁਰਿਆ ਆਵੇ ਹੈ।
 ਹੁਣ ਬੁੱਢੇ ਤੋਤੇ ਆਹ ਭਰੀ
 ਫਿਰ ਨੈਣ ਅਕਾਸ਼ ਉਠਾਂਦਾ ਏ,
 ਜੋ ਅੱਖੀ ਕਦੀ ਨ ਰੋਂਦੀ ਸੀ
 ਦੋ ਅੰਝੂ ਭਰਕੇ ਲਜਾਂਦਾ ਏ।
 ਨਾਂ ਗਮਜ਼ੇ ਚੁੰਮੇ ਨੈਣ ਕਦੇ
 ਓ ਉਠੇ ਰਸੀਲੇ ਰੰਗ ਵਰੇ,
 ਵਿਚ ਗੱਡ ਅਕਾਸ਼ਾਂ ਅਦਬ ਭਰੇ
 ਉਹ ਬਾਬਾ ਐਂ ਅਰਦਾਸ ਕਰੇ:-

ਹੇ ਸਭ ਤੋਂ ਉੱਚੇ ਉੱਡਣ ਵਾਲੇ !
 ਅਰਸ਼ਾਂ ਤੋਂ ਵੀ ਪਰੇ ਪਰੇ।

ਉੱਚੇ ਵੱਸੋ ਬਿਨਾਂ ਆਲ੍ਹਣੇ
 ਬਿਨ ਖੰਭਾਂ ਤਰ ਗਗਨ ਰਹੇ !
 ਪੈਣ, ਅਕਾਸ਼, ਧਰਤਿ, ਤਲ, ਪਾਣੀ
 ਹਰ ਥਾਂ ਤੋਂ ਦਿਲ-ਪੀੜ ਸੁਣੋਂ,
 ਸੁਣ ਅਰਦਾਸ ਪਸ਼ੂ ਦੀ, ਦਾਤੇ !
 ਕਦੇ ਨ ਰੱਖੀਂ ਮਿਹਰ ਖੁਣੋਂ ।
 ਸਾਨੂੰ ਰੱਖ ਸੁਤੰਤਰ, ਦਾਤੇ !
 ਬੰਦੀ ਸਾਥੋਂ ਦੂਰ ਢਹੇ,
 ਪਰਤੰਤਰ ਨਾਂ ਕਦੇ ਕਰਾਵੀਂ
 ਖੁਲ੍ਹ ਦਾ ਸਦਾ ਸ਼ੁਰੂ ਰਹੇ ।
 ਮੂੰਹ ਤਕੀਏ ਨਾ ਕਦੇ ਕੈਦ ਦਾ
 ਕਦੇ ਗੁਲਾਮੀ ਆਵੇ ਨਾਂ,
 ਗੋਲਾ ਕਦੇ ਨ ਕਰੀਂ ਕਿਸੇ ਦਾ
 ਪਿੰਜਰੇ ਸਾਨੂੰ ਪਾਵੇ ਨਾ ।
 ਦਾਸ ਬਣਾ ਨ ਖਿਦਮਤ ਪਾਵੀਂ
 ਸਾਡੀ ਖੁੱਲ੍ਹ ਖੁਹਾਵੀਂ ਨਾਂ;
 ਦੂਏ ਵੇ ਵਸ ਪਾਕੇ ਸਾਨੂੰ
 ਮਨ ਦੀ ਮੌਜ ਗੁਵਾਵੀਂ ਨਾਂ ।

ਆਜ਼ਾਦੀ ਹਕ ਤੇਰਾ ਦਿੱਤਾ
ਸਭ ਨੂੰ ਦਾਨ ਕਰਾਈਂ ਤੂੰ,
ਤੁਠ ਪ੍ਰਭੂ ਇਹ ਦਾਤ ਨ ਖੁੱਸੇ
ਦਿੱਤੀ ਦਈ ਰਹਾਈਂ ਤੂੰ।
ਮਰਜ਼ੀ ਹੇਠ ਕਿਸੇ ਦੀ ਮਰਜ਼ੀ
ਧੱਕੇ ਨਾਲ ਨ ਲਗੇ ਕਦੀ,
ਰੋਕਾ ਕਿਸੇ ਕਿਸਮ ਦਾ, ਸਾਈਆਂ !
ਪਵੇ ਕਦੇ ਨਾ ਠਗੇ ਕਦੀ।
ਜੰਗਲ ਵਾਸਾ ਬੇਸ਼ਕ ਦੇਵੀਂ
ਮਾੜੀ ਮਹਿਲ ਨ ਸ਼ਹਿਰ ਦਈਂ,
ਤਨ ਨੂੰ ਕੱਜਣ ਖੁਸ਼ੀ ਮਿਲੇ ਪਰ
ਖੁੱਲ੍ਹ ਕਦੇ ਨਾ ਖੱਸ ਲਈਂ।
ਬੇਸ਼ਕ ਸਾਡੀ ਚੋਗ ਖਿਲਾਰੀਂ
ਹੰਢ ਹੰਢ ਦਿਨ ਪੇਟ ਭਰੇ,
ਪੇਟ ਭਰੇ ਚਹਿ ਉਣਾ ਰਹਿ ਜਏ
ਖੁੱਲ੍ਹ ਨ ਸਾਡੀ ਕਦੇ ਮਰੇ।
ਰੁੱਖੇ ਰੁੱਖ ਫਿਰਾਵੀਂ ਸਾਨੂੰ
ਡਾਲੋ ਡਾਲ ਉਡਾਵੀਂ ਤੂੰ,

ਧੋਕੇ ਧੋਕੇ ਟਪਾਕੇ ਸਾਨੂੰ
 ਕੋੜੇ ਫਲੀਂ ਰਿਝਾਵੀਂ ਤੂੰ।
 ਬਨ, ਪਰਬਤ, ਜਲ, ਬਨੀਂ, ਪਹਾੜੀਂ,
 ਰੇਤ ਥਲੀਂ ਥਾਂ ਦੇਵੀਂ ਤੂੰ।
 ਖੁੱਲ੍ਹ ਜੁ ਦਿੱਤਾ ਹੱਕ ਸਭਸ ਨੂੰ
 ਦੇਕੇ ਕਦੇ ਨ ਲੇਵੀਂ ਤੂੰ!
 ਆਨ ਬਾਨ ਦਿਲ ਸ਼ਾਨ ਅਸਾਡੀ
 ਤੇਰੇ ਤਾਣ ਰਖਾਵੀਂ ਤੂੰ!
 ਪਜਾਰ ਆਪਣੇ ਬਾਝ, ਪ੍ਰਭੂ ਜੀ!
 ਦੂਜੀ ਕੈਦ ਨ ਪਾਵੀਂ ਤੂੰ!
 ਕੈਦ ਕਰਨ ਤੇ ਆਖਣ ਰਾਖੀ
 ਦਰਸ਼ਨ ਦੇਵ ਕਰਾਵੀਂ ਨਾਂ,
 ਪਾਣ ਪਿੰਜਰੇ ਦੇਣ ਚੁਰੀਆਂ
 ਐਸੇ ਸਖੀ ਮਿਲਾਵੀਂ ਨਾਂ।
 ਖੰਭ ਅਸਾਡੇ, ਪੈਰ ਅਸਾਡੇ,
 ਦਿਲ ਸਾਡੇ ਨੂੰ ਰੋਕ ਕਰੇ,
 ਧਰਮੀ ਐਸੇ ਅਸਾਂ ਨ ਮੇਲੀਂ
 ਫੋਰ ਪਾਇ ਹਥ ਵਾਗ ਫੜੇ।

ਖੁਲ੍ਹੇ ਉਡੰਦਜਾਂ, ਮੌਜ ਫਿਰੰਦਜਾਂ
 ਬਾਜ ਕਿ ਬਿੱਲਾ ਆਣ ਪਵੇ,
 ਮਦਦ ਵਿਹੁਣੇ ਰਾਖੀ ਬਾਝੋਂ
 ਕੁਲ ਸਾਰੀ ਚਹਿ ਨਾਸ਼ ਹੁਏ,
 ਜਦ ਤਕ ਇੱਕ ਅਸਾਂ 'ਚੋਂ ਜੀਵੇ
 ਖੁੱਲ੍ਹ ਵਿਚ ਓਸ ਸੁਆਸ ਵਹੇ ।

ਇਕ ਅਰਦਾਸ ਹੋਰ ਹੈ, ਸਾਈਆਂ !
 ਮਿਹਰ ਕਰੀਂ ਦੇ ਕੰਨ ਸੁਣੀਂ,
 ਪਸੂ ਅਸੀਂ ਹਾਂ ਪਸੂ ਰਖਾਵੀਂ
 ਬੇਸ਼ਕ ਸਖਣੇ ਸਭਨ ਗੁਣੀਂ ।
 ਉਹ ਨਾਂ ਅਕਲ ਅਸਾਨੂੰ ਦੇਵੀਂ,
 ਉਹ ਤਹਿਜੀਬ ਦਿਵਾਵੀਂ ਨਾਂ,
 ਉਹ ਸਭਜਤਾ ਦੂਰ ਰਹਾਵੀਂ
 ਵਿਦਯਾ ਉਹ ਸਿਖਾਵੀਂ ਨਾਂ,
 ਜਾਲ ਲਾਣ ਤੇ ਘੜਨ ਪਿੰਜਰੇ
 ਕੈਦ ਪਾਣ ਸਿਖਲਾਵੇ ਜੋ
 ਖੰਭ ਤੋੜ ਕਰ ਬੋਟ ਬਹਾਵੇ
 ਦੁਜਿਆਂ ਬੰਦੀ ਪਾਵੇ ਜੋ,

ਲੋਕ ਗੁਲਾਮ ਬਨਾਇ ਬਹਾਲੇ
 ਸੁਰਤਾਂ ਕਤਲ ਕਰਾਵੇ ਜੋ,
 ਤੇਰੇ ਰਚੇ ਸੁਤੰਤਰ ਬੰਦੇ,
 ਪਰ ਦੇ ਤਾਣ* ਸੁਟਾਵੇ ਜੋ ।
 ਖੁੱਲ੍ਹ ਹਰਣ ਦੀ ਜਾਚ ਅਸਾਨੂੰ
 ਸਾਈਆਂ ! ਕਦੇ ਸਿਖਾਈਂ ਨਾਂ,
 ਪਸੂ ਅਸਾਂ ਨੂੰ ਚਾਹੇ ਰੱਖੀਂ
 ਮਾਨੁਖ ਕਦੇ ਬਨਾਈਂ ਨਾਂ ।
 ਚਹੇ ਜੰਗਲੀ ਚਹੇ ਪਸੂ ਰਖ
 ਦਾਨੇ ਚਹੇ ਬਨਾਈਂ ਨਾਂ ।
 'ਖੁੱਲ੍ਹ ਵੇਚਣ' ਦੀ ਅਕਲ ਨ ਦੇਵੀਂ
 'ਖੁੱਲ੍ਹ ਖੋਹਣ' ਜਾਚ ਸਿਖਾਈਂ ਨਾਂ ।
 'ਖੁੱਲ੍ਹ ਰੱਖਣ' ਦੀ ਗ਼ੈਰਤ ਦੇਵੀਂ
 'ਖੁੱਲ੍ਹ ਖੁਹਣੋਂ' ਸ਼ਰਮ ਦਿਵਾਵੀਂ ਤੂੰ,
 ਖੁੱਲ੍ਹ ਲਈਏ, ਖੁੱਲ੍ਹ ਦਾਨ ਕਰਾਈਏ
 ਖੁੱਲ੍ਹ ਦੇ ਦਾਸ ਬਨਾਵੀਂ ਤੂੰ ।

*ਪਗਾਏ ਦੇ ਆਸਰੇ ।

ਮੱਚ ਮਰੇ ਨਾ ਕਦੇ ਅਸਾਡਾ
 ਗੱਚ ਕਦੇ ਦਿਲ ਢਾਵੇ ਨਾਂ।
 ਖੁਸ਼ੀ ਰਹੇ ਮਨ ਭਰੀ ਅਸਾਡੇ
 ਕੱਚ ਕਦੇ ਸਿਰ ਆਵੇ ਨਾਂ।
 ਗ਼ੈਰਤ ਠਰਨ ਖ਼ੂਨ ਨਾਂ ਦੇਵੇ,
 ਅਣਖ ਰਗਾਂ ਖਿਚ ਰੱਖੇ ਜੀ,
 ਭੁਜਾਂ ਸਾਡੀਆਂ ਤਾਣ ਲਾਜ ਰਹਿ
 ਅੱਖ ਉਚੇਰੀ ਤੱਕੇ ਜੀ।
 ਮੋਢੇ ਤਣੇ ਤਾਣ ਵਿਚ ਸਿੱਧੇ
 ਗਰਦਨ ਆਕੜ ਭਰੀ ਰਹੇ,
 ਜ਼ੋਰ ਰਹੇ ਹਿਕ ਸਾਡੀ ਭਰਿਆ
 ਡਰ ਖਾ ਧੌਣ ਨ ਕਦੇ ਢਹੇ।

---o---

ਜੀਵਨ ਕੀਹ ਹੈ ?

ਪਾਰੇ ਦੇ ਡਲ ਵਾਂਙ ਛੰਭ ਇਕ
ਚਿੱਟਾ ਸਾਫ ਸੁਹਾਵਾ,
ਮੂੰਹ ਮੂੰਹ ਭਰਿਆ, ਡਲੁ ਡਲੁ ਕਰਦਾ,
ਦੱਸੇ ਅਜਬ ਦਿਖਾਵਾ ।
ਨਿੱਕੀ ਨਿੱਕੀ ਰਿਵੀ ਰੁਮਕਦੀ,
ਲਹਿਰ ਉਠੇਂਦੀ ਨਿੱਕੀ,—
ਕਰਦੀ ਪਯਾਰ, ਗਲੇ ਜਲ ਲਗਦੀ,
ਵਗਦੀ ਪੌਣ ਲਡਿੱਕੀ ।
ਚੰਦ ਅਕਾਸ਼ਾਂ ਦੇ ਵਿਚ ਫਿਰਦਾ
ਜਲ ਵਿਚ ਝਾਤੀ ਮਾਰੇ,
ਜਲ ਨਿਰਮਲ ਉਸ ਜੱਫੀ ਪਾਕੇ
ਅਪਣੇ ਵਿੱਚ ਉਤਾਰੇ ।
ਇਕ ਚੰਦਾ ਵਿਚ ਅੰਬਰ ਫਿਰਦਾ
ਰੂਪ ਅਡੌਲ ਸੁਹਾਵੇ,
ਦੂਜਾ ਚੰਦ ਛੰਭ ਵਿਚ ਡਲੁਕੇ,
ਡੌਲੇ ਤੇ ਲਹਿਰਾਵੇ ।

ਤਾਰੇ ਵਿੱਚ ਅਕਾਸ਼ਾਂ ਚਿਤਰੇ,
 ਲਟਕ ਗਏ ਵਿਚ ਸਰ ਦੇ,
 ਨੀਲਾ ਹੇਠ ਅਕਾਸ਼ ਵਿਛਾਕੇ
 ਖਿਲਰੇ, ਜਲ ਵਿਚ ਤਰਦੇ।
 ਡਲੁਕ ਆਪਣੀ, ਡੋਲਣ ਜਲ ਦੀ,
 ਦੋ ਡਲੁਕਾਂ ਰਲ ਗਈਆਂ,
 ਵਿੱਚ ਡੁੰਘਾਣਾਂ ਅਰਸ਼ੀ ਮੌਜਾਂ
 ਦੁਣੀਆਂ ਹੋ ਹੋ ਪਈਆਂ।
 ਅਜਬ ਸਫਾਈ ਨੀਰ ਤੁਧੇ ਦੀ
 ਜਿਸ ਨੇ ਬੰਨ੍ਹ ਉਤਾਰੀ,
 ਸਾਰੀ ਛਬੀ ਅਕਾਸ਼ਾਂ ਵਾਲੀ !
 ਅਪਣੇ ਵਿੱਚ ਖਿਲਾਰੀ।

ਗੀਦਲ ਕੁਆਰ ਵਾਂਙ ਇਕ ਲਿਮੀ !
 ਡੀਲ ਸੁਹਾਵੀ ਵਾਲੀ
 ਪਤਲੀ ਤੇ ਕੁਛ ਨਾਜ਼ਕ-ਕੌਮਲ,
 ਜਾਪੇ ਭੋਲੀ ਭਾਲੀ,
 ਆ ਨਿਕਲੀ ਮੁਟਿਆਰ ਏਸ ਥਾਂ,
 ਗਰਮ ਗਰਮ ਸਾਹ ਭਰਦੀ,

ਨਰਮ ਨਰਮ ਧਰ ਪੈਰ ਤੁਰੇਂਦੀ,
 ਚਿਹਰੇ ਛਾਈ ਜ਼ਰਦੀ।
 ਕਦਮ ਕਦਮ ਤੇ ਅੜਕੇ, ਝਿਜਕੇ,
 ਉੱਪਰ ਹੇਠ ਤਕਾਵੇ,
 ਅੱਗੇ ਪਿੱਛੇ ਨਜ਼ਰ ਮਾਰਕੇ
 ਠਹਿਰੇ, ਨੈਣ ਮਿਟਾਵੇ।
 ਸੋਚ ਵਿੱਚ ਭੁਬ ਜਾਵੇ ਸਾਰੀ,
 ਤ੍ਰ-ਬੁਕ ਅੱਖੀਆਂ ਖੁਹਲੇ,
 ਸੁਹਣੇ ਨੈਣ ਕਟੋਰੀਆਂ ਵਰਗਜੋਂ
 ਨੀਰ ਛਮਾਂ ਛਮ ਭੁਹਲੇ।
 ਭਰੇ ਹਾਹੁਕਾ ਕਹੇ: “ਹਾਇ ! ਹੈ
 ਕਾਹਨੂੰ ਏ ਕੁਛ ਬਣਿਆਂ ?
 “ਕੀ ਹੈ, ਤੇ ਏ ਕਿਉਂ ਹੈ ਸਾਰਾ
 ਪੇਟਾ ਤਾਣਾਂ ਤਣਿਆਂ ?
 “ ‘ਮੈਂ ਜੀਂਦੀ’, ਮੈਂ ਜਾਣਾ ‘ਜੀਂਦੀ’,
 ‘ਹਾਂ ਜੀਵਨ’ . ਮੈਂ ਜਾਣਾ,
 “ਪਰ ਏ ‘ਜੀਵਨ’ ਕੀ ਹੈ ਵਸਤੂ ?
 ਕੀ ਹੈ ਇਸ ਦਾ ਮਾਣਾ ?

“ਮੈਂ ਵਰਗੇ ਲਖ ਹੋ ਹੋ ਮਰ ਗਏ
 ਸਮਝੇ ਨਾ ‘ਕਿਉਂ ਹੋਏ’—
 “ ‘ਹੋਂਦ ਆਪਣੀ’ ਲਖੀ ਨ ‘ਕੀ ਹੈ’
 ਬਿਨ ਸਮਝੇ ‘ਹੋ ਮੋਏ’ ।
 “ਲੱਖਾਂ ਹੋਕੇ ਲੱਗ ਰਹੇ ਹਨ
 ਆਸ ਅੰਦੇਸਿਆਂ ਅੰਦਰ,
 “ਫਸੇ ਧੁਨਾਂ ਵਿਚ ਫਿਰਦੇ ਜੀਕੂੰ
 ਵਿੱਚ ਚਿਕਾਬੂ ਮੰਦਰ ।
 “ ‘ਹੈਵੇ’ ਤੇ ਏ ‘ਜਾਪੇ ਹੈਵੇ’:
 ਕੀ ‘ਕੀ ਹੈ ?’ ਨਾ ਜਾਪੇ,
 “ ‘ਕਿਉਂ ਹੈ ?’ ਤੇ ਏ ‘ਕੀਕੂੰ ਹੈਵੇ ?’
 ਇਹ ਗੱਲ ਨਹੀਂ ਸਿਵਾਪੇ ।
 “ਮੈਨੂੰ ਕੀ ਏ ਰੋਗ ਲੱਗ ਗਿਆ
 ਕਿਉਂ ਇਹ ਭੇਤ ਖੁਲ੍ਹਾਵਾਂ ?
 “ਤੜਫਾਂ ਕਿਵੇਂ ਬੁਝਾਰਤ ਬੁਝਾਂ—
 ਆਪਾ ਕਿਵੇਂ ਤਕਾਵਾਂ ?
 “ਦੱਸ ਜਿੰਦੇ ! ਤੂੰ ਹੈਂ ਕੀ ਅੜੀਏ !
 ਪੰਡ ਵਲਵਲੇ ਵਾਲੀ ?

“ਝਰਨਾਟਾਂ ਜੋ ਜਾਣ ਨ ਝਲੀਆਂ
 ਆਪੇ ਛੇੜਨ ਵਾਲੀ ?
 “ਹਸਰਤ, ਆਸ, ਨਿਰਾਸਾ ਟੋਏ
 ਆਪੇ ਵਿਚ ਉਪਜਾਵੇਂ,
 “ਆਪ ਵਿਰਾਗਨ ਹੋਕੇ, ਅੜੀਏ !
 ਆਪ ਡੋਬ ਪਈ ਖਾਵੇਂ !
 “ਉਠਨ ਉਮੰਗਾਂ ਤੇ ਚਾ ਉੱਚੇ,
 ਖਿੱਚਾਂ ਧੂਹ ਲਿਜਾਵਨ,
 “ਕਾਂਬਾ ਛਿੜੇ, ਥ੍ਰਾਟਾਂ ਥਰਕਨ,
 ਲਹਿਰਾਂ ਕਹਿਰ ਮਚਾਵਨ ।
 “ਆਪਾ ਪਿਆ ਸਦਕੜੇ ਹੋਵੇ
 ਕਿਸ ਤੋਂ ? ਪਤਾ ਨ ਲੱਗੇ,
 “ਕਿਸਦੇ ਪਜਾਰ ਖਿਚੀਂਦਾ ਜਾਵੇ ?
 ਕੌਣ ਪਿਆ ਸੁ ਠੱਗੇ ?
 “ਕਦੇ ਅਕਲ ਵਿਚ ਆਵੇਂ ਜਿੰਦੇ !
 ਦਾਨੀ ਹੋ ਹੋ ਸੋਚੇਂ,
 “ਸੋਚੀਂ ਤਰੇਂ; ਰੁੜ੍ਹੇਂ ਤੇ ਭੁੱਬੇਂ,
 ਉਛਲ ਉਛਾਲੇ ਬੋਚੇਂ,

“ਠੁਹਕਰ ਖਾਇ ਕਿਤੋਂ ਮੁੜ ਆਵੇ,
ਭੇਤ ਨ ਸਾਰਾ ਖੁੱਲ੍ਹੇ—

“ ‘ਕਿਉਂ ਹੋਯਾ ?’ ‘ਏ ਜੀਵਨ ਕੀ ਹੈ ?’
‘ਆਪਾ ਕਿਉਂ ਹਾਂ ਭੁੱਲੇ ?’

“ਹਾਇ ! ਕਰਾਂ ਕੀ ? ਮੈਨੂੰ ਜਿੰਦੇ !
ਖਾਵਣ ਪੀਣ ਨ ਭਾਵੇ,

“ਕੋਈ ਸੁਦ ਨ ਮੋਂਹਦਾ ਆਕੇ
‘ਦਿਸਦਾ’ ਨਾਂ ਪਰਚਾਵੇ ।

“ਤੂੰ ਕੀਹ ਹੈਂ ? ਤੂੰ ਦੱਸ ਅਸਾਨੂੰ,
ਅੜੀਏ ! ਹੋਰ ਖਪਾ ਨਾ,

“ਬਹੁਤ ਰੁਲਾਯਾ ਹਈ ਅਸਾਨੂੰ,
ਭੁਆਲੀ ਹੋਰ ਪੁਆ ਨਾ ।

“ਦੱਸ ਕੌਣ ਤੂੰ ? ਕੀ ਹੈਂ ਸਖੀਏ !
ਹੁਣ ਦੱਸਣੋਂ ਨਾ ਨੱਸੀਂ

“ਅਪਣਾ ਆਪ ਲੁਕਾਯਾ ਜਿਹੜਾ
ਖੁਹਲ ਅਸਾਨੂੰ ਦੱਸੀਂ

“ਮੈਨੂੰ ਭਰਮ ਪਏ ਨੀ ਜਿੰਦੇ !
ਤੂੰ ਪਰਦੇ ਵਿਚ ਬਹਿੰਦੀ,

“ਭੋਰਾ ਰੂਪ ਦਿਖਾਵੇਂ, ਬਾਕੀ
 ਲੁਕੀ ਪਰਦਿਆਂ ਰਹਿੰਦੀ,
 “ਨਿੱਕੀ ਰਮਜ਼ ਅਕਲ ਦੀ ਮਾਰੇਂ,
 ਹੋਰ ਨ ਕੁੱਝ ਦਿਖਾਵੇਂ,
 “ਬਾਕੀ ਆਪਾ ਲੁਕਿਆ ਤੇਰਾ
 ਸਾਨੂੰ ਨਾ ਦਿਸਿਆਵੇ।
 “ਜਦੋਂ ਵਲਵਲੇ ਸਿੱਕਾਂ ਸਧਰਾਂ,
 ਖਿੱਚਾਂ ਪੈਣ, ਹਿਲਾਵਣ,
 “ਕਸਕ ਕਸਕਦੀ ਟੁੰਬ ਝੰਝੋਲੇ,
 ਹਿੱਲ ਹਰੋਲੇ ਆਵਨ,
 “ਤੁਦੋਂ ਕਰਾਂ ਕੀ, ਜਿੰਦੇ ਮੇਰੀ !
 ਕਿੱਥੋਂ ਉਹ ਕੁਝ ਲਜਾਵਾਂ,
 “ਜਿਸਦੇ ਨਾਲ ਅਪੂਰਨ ਹੋਈ
 ਤੈਨੂੰ ਭਰ ਦਿਖਲਾਵਾਂ ?
 “ਹਾਇ ! ਦੱਸ ਤੂੰ ਜਿੰਦੜੀ ! ਮੈਨੂੰ,
 ਮੈਂ ਰੋ ਰੋ ਮਰ ਲੱਥੀ,
 “‘ਤੂੰ ਕੀ ਹੈਂ ?’ ਤੂੰ ਖੁਹਲ ਦਿਖਾ ਦੇ
 ਅਪਨਿ ਕਲਾ ਦੀ ਹੱਥੀ।”

ਐਦਾਂ ਸਚ, ਬਾਉਲੀ ਹੁੰਦੀ,
 ਆਪੇ ਦੇ ਵਿਚ ਆਂਦੀ,
 ਆਪੇ ਤੋਂ ਹੈ ਬਾਹਰ ਗਰਕਦੀ
 ਸੁੰਨ ਸੁੰਨ ਹੋ ਜਾਂਦੀ,
 ਤੁਰਦੀ, ਅਝਕ, ਬੈਠ ਉਠ ਤੁਰਦੀ
 ਸਹਿਜੇ ਸਹਿਜੇ ਆਈ,
 ਓਸ ਛੰਭ ਤੇ ਆਣ ਖਲੋਤੀ,
 ਮੌਜ ਦੇਖ ਟਕ ਲਾਈ ।
 ਆਖੇ “ਵਾਹਵਾ ਜੋਬਨ ਮੱਤੇ
 ਸੁੱਭਰ ਭਰੇ ਸੁਹਾਵੇ !
 “ਠੰਢ ਪਈ ਤੈਂ ਦੇਖ ਰੂਪ ਨੂੰ
 ਸੁਹਣੇ ਸਜੇ ਤਲਾ ਵੇ !
 “ਕਿਉਂ ਤੂੰ ਸੁਹਣਾ ਸੁਖੀ ਦਿਸੀਵੇਂ
 ਲਹਿਰਾਂ ਲਏਂ ਹੁਲਾਰੇ ?
 “ਜੀਵਨ ਦੇ ਕੀ ਭੇਤ ਖੁਲ੍ਹੇ ਹਨ
 ਤੈਂ ਪਰ ਆਨ, ਪਿਆਰੇ !
 “ਕਿਉਂ ਸੰਤੁਸ਼ਟ, ਰੱਜਿਆ, ਰਾਜੀ,
 ਬਿਨ ਹਸਰਤ ਦਿਸ ਆਵੇਂ ?

“ਡਲੁਕੇਂ ਤੇ ਵਾ ਭੱਖੇਂ ਸੁਹਣੀ,
ਅਰਸੀ ਰੰਗ ਦਿਖਾਵੇਂ ?

“ਦੱਸ ਸੱਜਣਾਂ ਜੀਵਨ ਕੀ ਹੈ,
ਜੀਵਨ ਸਾਨੂੰ ਦੱਸੀਂ ?

“ਖੁਹਲੀਂ ਭੇਤ, ਹਸਾਵੀਂ ਸਾਨੂੰ,
ਫਿਰ ਤੂੰ ਸੁਹਣਿਆਂ ਹੱਸੀਂ ?”

‘ਸਰਰ ਸਰਰ’ ਇਕ ਧੁਨੀ ਅਨੋਖੀ
ਉਸ ਸਰ ਵਿਚੋਂ ਆਈ,
ਮਾਨੋਂ ਕੁਈ ਅਪਸਰਾ ਜਲ ਤੋਂ
ਸੁਰ ਪਜਾਰੀ ਵਿਚ ਗਾਈ:—

“ਫਿਰ ਆਨਾ, ਫਿਰ ਆਨਾ ਆਨਾ,
ਆਨਾ ਆਨਾ ਆਨਾ,

“ਫਿਰਜੀ, ਫਿਰਜੀ, ਫਿਰਫਿਰ, ਫਿਰਫਿਰ
ਫਿਰ ਆਨਾ, ਫਿਰ ਆਨਾ” ।

ਠੰਢਾ ਸਾਹ ਸਹੂਲਤ ਵਾਲਾ,
ਮੁਟਿਆਰਨ ਨੂੰ ਆਇਆ ।

ਆਸਾ ਬੰਨ੍ਹ ਉਮੈਦਾਂ ਲਜਾਈ,
ਕਦਮ ਪਿਛਾਹਾਂ ਪਾਇਆ ।

ਸੂਰਜ ਅਜੇ ਨ ਟਿੱਕੀ ਨਿਕਲੀ,
 ਲਾਲੀ ਭਾਹ ਨ ਛਾਈ,
 ਚਿੜੀ ਚੁਹਕੀ ਅਜੇ ਨ ਹੈਸੀ,
 ਪਹ-ਫੁਟ ਅਜੇ ਨ ਆਈ !
 ਉਹ ਮੁਟਿਆਰ ਕਈ ਦਿਨ ਮਗਰੋਂ
 ਇਕ ਦਿਨ ਅੰਮ੍ਰਿਤ ਵੇਲੇ
 ਉਸ ਸਰ ਦੇ ਫਿਰ ਕੰਢੇ ਆਈ,
 ਲੈ ਦਿਲ-ਵਹਿਣ ਝਮੇਲੇ ।

ਕੀ ਦੇਖੇ ਉਸ ਸਰਵਰ ਅੰਦਰ
 ਜਲ ਦੇ ਉਪਰ ਤਰਦੇ,
 ਗੋਲ ਗੋਲ ਤੇ ਸਾਵੇ ਸਾਵੇ
 ਪੱਤਰ ਡੱਲ੍ਹ ਡੱਲ੍ਹ ਕਰਦੇ ।
 ਪਾਣੀ ਦੇ ਗਲ ਲੱਗੇ ਹੋਏ,
 ਕੁਛ ਹਨ ਉੱਚੇ ਹੋਏ,
 ਕਿੰਨਿਆਂ ਉੱਪਰ ਨੀਰ ਤਰੁਪਕੇ
 ਮੋਤੀ ਜਿਉਂ ਡਲੁਕੋਏ,
 ਚਮਕਣ ਤੇ ਡਲੁਕਣ ਏ ਤੁਪਕੇ
 ਕੰਬਣ ਤੇ ਫਿਰ ਟਿਕਦੇ

ਆਸਾ ਦੇਣ ਲੋਚਨਾ ਵਾਲੀ,
ਨੈਣ ਜਿਵੇਂ ਕੋਈ ਸਿਕਦੇ ।
ਚਾਨਣ ਬੀ ਹੁਣ ਵਧਿਆ ਸੁਹਣਾ
ਪੁਰਿਓਂ ਆਈ ਲੋਈ,
ਪਹੁ ਦੀ ਚਿੱਟੀ ਚਾਦਰ ਵਿਛ ਗਈ,
ਚਿਹ ਚਿਹ ਬਨ ਵਿਚ ਹੋਈ ।
ਜੋਬਨ ਦੇਖ ਮਸਤੀਆਂ ਭਰਿਆ,
ਠੰਢ ਟਿਕਾਉ ਨਿਰਾਲਾ ।
ਦੂਣੀ ਪੱਤ ਸੁਹਾਵੀ ਸਜਿਆ,
ਛੰਭ ਪੱਤਿਆਂ ਵਾਲਾ,
ਕਹਿੰਦੀ ਨਾਰ: “ਭਰੇ ਤੇ ਮੱਤੇ
ਲਹਿ ਲਹਿ ਕਰਦੇ ਸਰ ਜੀ !
“ਕੀ ਹੈ ਜੀਵਨ ? ਦੱਸੋ ਮੈਨੂੰ
ਚਿੰਤਾ ਦੇਵੋ ਹਰ ਜੀ !
“ਗੋਲ ਗੋਲ ਤੇ ਸਾਵੇ ਸਾਵੇ
ਚੱਕਰ ਤੈਂ ਵਿਚ ਛਾਏ,
“ਕਿਸੇ ਕਿਸੇ ਤੇ ਪਾਣੀ ਤੁਪਕੇ
ਮੋਤੀ ਜਿਉਂ ਡਲੁਕਾਏ ।

“ਕੀ ਜੀਵਨ ਏ ਗੋਲ ਚੱਕਰੀ
ਨਿਰੀ ਡਲੁਕ ਇਕ ਜਾਣਾ ?

“ਪਿਆ ਨਿਤਾਣਾ ਹੈ ਸਰਵਰ ਵਿਚ,
ਭੇਤ ਹਿਠਾਂਹ ਛੁਪਾਣਾ ?

“ਕਿੱਥੋਂ ਤੇ ਕਿਉਂ ਆਏ ਸਾਰੇ
ਕੀ ਕਰਨੇ ਨੂੰ ਆਏ ?

“ਚੁੱਪ ਮੁਹਰ ਹੈ ਲੱਗੀ ਸਭ ਨੂੰ
ਸਿਰ ਸਿਟ ਦਿਲ ਦਿਖਲਾਏ ?”

ਰੁਮਕ ਰੁਮਕ ਪੱਛੋਂ ਤੋਂ ਆਈ
ਪਉਣ ਪਿਆਰੀ ਝੁਲਦੀ,

ਸਰ ਦੇ ਜਲ ਤੇ ਜਲ ਦੇ ਪੱਤੇ;
ਸਭ ਦੇ ਗਲ ਲਗ ਚਲਦੀ,

‘ਸਰਸ ਸਰਰ, ਸਰ ਸਰਰ ਸਰਰ’ ਜਿਉਂ
ਧੁਨੀ ਛੰਭ ਤੋਂ ਆਵੇ,

ਮਾਨੋਂ ਜੀਭ ਲਗੀ ਹੈ ਸਰ ਨੂੰ
ਇਹ ਗਲ ਆਖ ਸੁਣਾਵੇ:—

“ਆਵੀਂ ਫਿਰ ਤੂੰ ਫਿਰਰ ਫਿਰਰ ਤੂੰ
ਫਿਰ ਆਵੀਂ ਫਿਰ ਆਈਂ,

“ਫਿਰ ਫਿਰ ਫਿਰ ਫਿਰ”, ਸਰ ਜੀ ਕਹਿੰਦਾ: |
“ਆਵੀਂ, ਫਿਰ ਤੂੰ ਆਈਂ” |

ਪੱਛੋਂ ਜਾ ਧਰਤੀ ਦੇ ਉਹਲੇ,
ਸੂਰਜ ਟਿੱਕੀ ਟਿਕਦੀ,
ਟਿਕਦੀ, ਲਹਿੰਦੀ, ਚਮਕ ਘਟੇਂਦੀ
ਹੇਠਾਂ ਹੇਠਾਂ ਡੁਬਦੀ ।
ਲਾਲੀ ਲਾਲ ਛਈ ਅਸਮਾਨੀਂ
ਸੂਰਜ ਗਿਆਂ ਨਿਸ਼ਾਨੀ
ਚਿੱਟੀ ਭਾਹ ਪਸਰ ਗਈ ਸਾਰੇ,
ਟੁਰਦੀ ਇਹ ਬੀ ਜਾਨੀ ।
ਇਸ ਵੇਲੇ ਕੁਛ ਦਿਨਾਂ ਬਿਤੀਤੇ
ਫਿਰ ਸਰਵਰ ਦੇ ਕੰਢੇ
ਉਹ ਮੁਟਿਆਰ ਖੜੀ ਸਾਹ ਭਰਦੀ,
ਨੈਣ ਭਰਨ ਲੂੰ ਰੰਡੇ :-

“ਸੂਰਜ ਛੁੱਪ ਗਿਆ ਧਰ ਉਹਲੇ”
ਰੋ ਕੇ ਇਹ ਗਲ ਕਹੀਆ :-

“ਸਿਝ ਹਨੇਰੇ ਸਹਿਮਾਂ ਵਾਲੀ
 ਤੇਰੇ ਤੇ ਆ ਰਹੀਆਂ
 “ਇਹ ਤਾਂ ਦੱਸ ਅਸਾਂ ਨੂੰ ਸਜਣਾਂ !
 ਤੈਂ ਵਿਚ ਇਹ ਕੀ ਹੋਇਆ ?
 “ਰਾਜ ਹੰਸ ਦੀਆਂ ਧੌਣਾਂ ਵਰਗਾ
 ਕਿਥੋਂ ਆ ਗਿਆ ਢੋਇਆ ?
 “ਗੰਦਲ ਵਾਂਗ ਨਿਕਲ ਇਹ ਧੌਣਾਂ
 ਹੋ ਉਚੀਆਂ ਹਨ ਝੁਕੀਆਂ,
 ਸਿਰ ਨਿਹੁੜਾਇ ਸ਼ਰਮ ਦੀਆਂ ਭਰੀਆਂ,
 ਹਿਕੇ ਨਿਰਾਸਾ ਮੁਕੀਆਂ ?
 “ਹਸਰਤ ਭਰੀਆਂ ? ਕੇ ਵਿਚ ਸਦਮੇਂ
 ਸਾਵੇ ਓਢਨ ਲੁਕੀਆਂ ।
 “ਬੰਦ ਜਗਤ ਦੇ ਭੇਤ ਵਾਂਗ ਹਨ ?
 ਕੇ ਖੁਲ੍ਹ ਕੇ ਹਨ ਸੁਕੀਆਂ ?
 “ਪੋਟਲੀਆਂ ਕੀ ਵਲਵਲਿਆਂ ਭਰ
 ਝੁਕੀਆਂ ਹਨ ਇਹ ਸਰੀਆਂ ?
 “ਸੱਧਰ ਸਿੱਕਣ ਤੇ ਤ੍ਰਾਹ ਉੱਠਣ
 ਵਿਚ ਇਨ੍ਹਾਂ ਦੇ ਧਰੀਆਂ ।

“ਗੋਲ ਮੋਲ ਤੇ ਚੁੱਪ ਚਾਪ ਤੇ
ਸਿਰ ਸਿੱਟਣ ਦਿਖਲਾਇਆ,
“ਪ੍ਰਸ਼ਨ ਮਿਰੇ ਦਾ ਉੱਤਰ ਤੈਥੋਂ
ਇਹ ਸਰਵਰ ਸਰ ਆਇਆ ?”

ਪਵਨ ਹਿਲੋਰੇ ਨਾਲ ਹਿੱਲਿਆ
ਸਰਵਰ ਪੱਤ ਤੇ ਕਲੀਆਂ,
ਧੁਨੀ ਅਜਾਇਬ ਆਈ ਵਿੱਚੋਂ,
ਬੋਲੀਆਂ ਕੋਈ ਭਲੀਆਂ:-

“ਫਿਰਰ, ਫਿਰਰ ਫਿਰ, ਫਿਰ ਫਿਰ, ਫਿਰ ਫਿਰ
ਫਿਰ ਆਈਂ, ਫਿਰ ਆਈਂ;

“ਆਈਂ ਫਿਰ ਫਿਰ ਫਿਰਰ ਫਿਰਰ ਤੂੰ
ਫਿਰ ਆਈਂ ਫਿਰ ਆਈਂ ।”

ਸਟ ਕੇ ਧੌਣ ਉਨ੍ਹਾਂ ਦੇ ਵਾਂਗੂੰ,
ਠੰਡਾ ਸਾਹ ਖਿਚੇਂਦੀ,

ਟੁਰ ਗਈ ਫੇਰ, ਹਾਹੂਕੇ ਲੈਂਦੀ,
ਗਿਣ ਗਿਣ ਕਦਮ ਧਰੇਂਦੀ ।

ਫਿਰ ਆਈ ਇਕ ਸਿਖਰ ਦੁਪਹਿਰੀਂ
ਸੂਰਜ ਸਿਰ ਤਲਵਾਇਆ,

ਸਰਵਰ ਧੌਣਾਂ ਨਾਲ ਭਰ ਗਿਆ
 ਪਰ ਇਕ ਰੂਪ ਵਟਾਇਆ;
 ਸਭ ਸਿੱਧੇ ਹਨ ਖੜੇ ਹੋ ਗਏ,
 ਸਿਰ ਸੂਰਜ ਦੇ ਵੰਨੇ,
 ਨਿਹੁੜਾਈ ਗਰਦਨ ਨਹੀਂ ਕੋਈ,
 ਜਿਉਂ ਜੋਗੀ ਟਕ ਬੰਨ੍ਹੇ ।
 ਮੁਸਕਾਈ ਤੇ ਨੀੜ ਲਾਇ ਕੇ
 ਦੇਖ ਦੇਖ ਫਿਰ ਰੋਈ:—
 “ਹੇ ਸਰਵਰ ! ਮੈਂ ਮੁਸ਼ਕਲ ਤੈਥੋਂ
 ਅਜੇ ਹੱਲ ਨਹੀਂ ਹੋਈ ।
 “ਕੀ ਸਿਰ ਚੱਕ ਤੱਕਣਾ ਉਪਰ,
 ਅਸਮਨਾਂ ਧਿਰ ਤੱਕਣਾਂ ?
 “ਤਕਣਾਂ, ਤਕਣਾਂ ਤੇ ਫਿਰ ਤਕਣਾਂ
 ਬਿਨ ਉੱਤਰ, ਨਾ ਥਕਣਾ ?
 “ਇਸ ਤੱਕਣ ਵਿਚ ਰਹਿਣ ਹਮੇਸ਼ਾਂ
 ਭੇਤ ਕਦੇ ਨਹੀਂ ਖੁਲ੍ਹਣਾਂ,
 “ਤਰਸਣ ਸਿੱਕਣ ਤੇ ਸਿਕ ਤੱਕਣ,
 ਲੋਚਾਂ ਦੇ ਵਿਚ ਘੁਲਣਾਂ ।

“ਅੱਜ ਦੱਸ ਤੂੰ ਭੇਤ ਗੈਬ ਦਾ,
ਏਲੁ ਚੁੱਪ ਦੀਆਂ ਮੁਹਰਾਂ ?

“ਜੀਭ ਛੇੜ ਕੁਈ ਵਾਕ ਸੁਣਾ ਦੇ,
ਕੱਟ ਅਸਾਡੀਆਂ ਅਹੁਰਾਂ” ?

ਪਰ ਉਸ ਤੋਂ “ਫਿਰ ਆਵੀਂ ਫਿਰ ਤੂੰ
ਫਿਰ ਫਿਰ ਫਿਰ” ਸੱਦ ਆਈ।

ਸਿਰ ਨਿਹੁੜਾਇ ਗਈ ਉਹ ਪਜਾਰੀ,
ਹਸਰਤ ਅੰਦਰ ਛਾਈ।

ਘਟਾ ਟੋਪ ਬੱਦਲ ਹਨ ਛਾਏ,
ਗਰਮੀ ਹੈ ਬਿਲਮਾਈ,

ਨਿੱਕੀ ਨਿੱਕੀ ਰਿਵੀ ਰੁਮਕਦੀ
ਗਲ ਨੂੰ ਜੱਫੀਆਂ ਪਾਈ।

ਅੱਖੀਂ ਸੁੱਖ ਕਲੇਜੇ ਠੰਢਕ,
ਇਸਦੇ ਮਿਲਿਆਂ ਪੈਂਦੀ,

ਛਬਿ ਛਾਂਦੀ ਚਉਫੇਰ ਏਸ ਤੋਂ
ਛਬਿ ਇਸ ਤੋਂ ਛਬਿ ਲੈਂਦੀ।

ਵਰਤੇ ਕਈ ਜਮਾਨੇ ਜਿਸ ਤੇ
ਸੀ ਇਕ ਬੋੜੁ ਵਡੇਰਾ,

ਉਸ ਦੇ ਹੇਠਾਂ ਮੁਟਿਆਰਨ ਨੇ
 ਹੈ ਲਾਇਆ ਹੁਣ ਡੇਰਾ ।
 ਛਾਵੇਂ ਬੈਠ ਬੋੜੁ ਵਲ ਤਕਦੀ
 ਲੰਮੇ ਸਾਹ ਖਿਚੇਂਦੀ,
 'ਕਿਉਂ ਬਾਬਾ ਏ ਜੀਵਨ ਕੀ ਹੈ ?'
 ਤਕ ਤਕ ਉਹਨੂੰ ਪੁਛੇਂਦੀ ।
 ਉੱਚੀ ਧੌਣ ਕਰੇਂਦੀ ਤਕਦੀ,
 ਨੈਣ ਗਏ ਮਿਟ ਦੋਵੇਂ,
 ਮਿੱਠੀ ਨੀਂਦ ਅੰਦਰੋਂ ਆਈ,
 ਟਿਕੀ ਜਿਵੇਂ ਸੀ ਓਵੇਂ ।
 ਉੱਧਰ ਵਾਉ ਤ੍ਰਿਖੇਰੀ ਹੋਈ,
 ਬੱਦਲਵਾਈ ਪਾਈ,
 ਉੱਡ ਗਈ ਸਾਰੀ ਓ ਘਟਨਾ,
 ਧੁੱਪ ਨਿਕਲ ਕੁਛ ਆਈ ।
 ਸੂਰਜ ਢਲ ਹੇਠਾਂ ਹੋ ਟੁਰਿਆ,
 ਕੁਝ ਜੋਬਨ ਬੀ ਢਲਿਆ ।
 ਤਿੱਖਾ ਤੇਜ ਹੋ ਗਿਆ ਮੱਠਾ,
 ਨੀਵਾਂ ਹੋ ਜੋ ਢਲਿਆ ।

ਪੌਣ ਵਧੇਰੀ ਠੰਢੀ ਹੋ ਗਈ,
 ਜਿਵੇਂ ਹਿਮਾਲਯ ਜਾਈ,
 ਪਾਲੀ ਦੇ ਗਲ ਲੱਗ ਕਿਤੋਂ ਹੈ
 ਭਾਗਭਰੀ ਹੋ ਆਈ ।
 ਖੁਲ੍ਹੀ ਅਚਾਨਕ ਅੱਖ ਨਾਰਿ ਦੀ
 ਤ੍ਰ-ਬੁਕ ਉਠੀ ਕਹਿ “ਹਾਏ,
 “ਇਸ ਅਖ-ਮੀਟੇ ਦੇ ਹੈਂ ਅੰਦਰ
 ਕੀ ਕੌਤਕ ਵਰਤਾਏ ।
 “ਬਾਹਰ ਦੀ ਕੁਦਰਤ ਦੇ ਵਾਂਙੂ
 ਠੰਢਕ ਅੰਦਰ ਛਾਈ,
 “ਛਾਤੀ ਸੀਤਲ ਹੋਈ ਦਿਸਦੀ
 ਘਟਦੀ ਹੈ ਘਬਰਾਈ ।”
 ਉੱਠ ਟੁਰੀ ਵਲ ਛਿੱਭ ਫੇਰ ਓ,
 ਸਹਿਜੇ ਸਹਿਜੇ ਆਕੇ
 ਕੰਢੇ ਤੇ ਆ ਖੜੀ ਹੋ ਗਈ,
 ਰਹੀ ਭੰਚਕ ਤੁਕਾਕੇ ।
 ਬੰਦ ਬੰਦ ਉਹ ਡੋਡੀ ਡੋਡੀ
 ਤੋੜ ਤੋੜ ਸਿਰ ਮੁਹਰਾਂ,

ਧੁਰੋਂ ਅੰਦਰੋਂ ਖਿੜਖਿੜ ਖੁਲ੍ਹੀਆਂ,
ਰੰਗ ਹੋਰ ਦੇ ਹੋਰਾਂ ।

ਫਾੜੀਆਂ ਵਾਲੇ ਵਾਂਗ ਕਟੋਰੇ
ਜਿਉਂ ਕਚਕੌਲ ਸੁਹਾਵੇ,
ਲਾਲੋ ਲਾਲ ਖਿੜੇ ਤੇ ਵਿਗਸੇ
ਚੁਹਿ-ਚੁਹਿ ਰੰਗ ਰੰਗਾਵੇ ।

ਸਭ ਕਲੀਆਂ ਖਿੜੀਆਂ ਤੇ ਹੱਸਣ
ਦਿੱਸੇ ਖੇੜਾ ਖੇੜਾ;
ਖੇੜੇ ਦਾ ਇਕ ਫਰਸ਼ ਡਲੁਕਦਾ
ਕੌਲ ਫੁਲਾਂ ਦਾ ਖੇੜਾ ।

ਸਾਰਾ ਸਰ ਭਰਿਆ ਇਸ ਖੇੜੇ,
ਇਸ ਖੁਸ਼ੀਆਂ ਦੇ ਖੇੜੇ,
ਜੋਬਨ ਭਰੇ ਹਿਲੋਰੇ ਵਾਲੇ
ਮਸਤੀਆਂ ਵਾਲੇ ਖੇੜੇ ।

ਮੀਨਾ-ਲਗਾ-ਬਜ਼ਾਰ ਕੁਦਰਤੀ
ਸਰਵਰ ਨੇ ਹੈ ਲਾਇਆ,
ਖੇੜਾ ਸੁਹਜ, ਹੁਸਨ ਦਾ ਜਲਵਾ
ਕਰ ਜ਼ਾਹਰ ਦਿਖਲਾਇਆ ।

ਜਿੱਥੋਂ ਤਕ ਸਰਵਰ ਦੀਆਂ ਪਾਲਾਂ
ਪਾਲਾਂ ਇਹ ਹਨ ਖੜੀਆਂ,
ਸੁੰਦਰ ਖੇੜੇ ਦੇ ਵਿਚ ਖਿੜੀਆਂ,
ਬਿਨ ਪ੍ਰੇ ਦੇ ਲੜੀਆਂ।
ਫਾੜੀਦਾਰ ਕਟੋਰਾ ਹਰ ਇਕ,
ਨੈਣ ਜਿਵੇਂ ਕੋਈ ਸੁਹਣੇ,
ਮਿਰਗਾਂ ਦੇ ਹਨ ਵੱਡੇ ਕਰਕੇ
ਰੰਗ ਰੰਗਾ ਚੁਹ ਚੁਹਣੇ,
ਮਸਤੀ. ਖਿੱਚ ਹੁਸਨ ਦੀ ਲਾਲੀ
ਭਰ ਕੇ, ਉੱਚੇ ਕਰਕੇ,
ਟਿਕਵਾਏ ਸਰਵਰ ਦੀ ਛਾਤੀ
ਸਰੀਆਂ ਦੇ ਸਿਰ ਧਰਕੇ।
ਖੁਸ਼ੀਆਂ ਦੇ ਯਾ ਚੰਦ ਅਰਸ ਤੋਂ
ਲਾਲ ਲਾਲ ਹੋ ਆਏ,
ਪਹਿਨ ਚੋਲੜਾ ਯੂਸਫ ਵਾਲਾ
ਸਰਵਰ ਦੇ ਵਿਚ ਛਾਏ।
ਯਾ ਸੂਰਜ ਦੀਆਂ ਕਿਰਨਾਂ ਪੈ ਪੈ
ਸੂਰਜ ਉੱਗ ਖੜੋਤੇ,

ਧਰਤੀ ਨੇ ਮਿੱਠ ਚਾ ਕੀਤੇ
 ਠੰਢੇ ਸਰਵਰ ਗੋਤੇ ।
 ਚਾਉ ਭਰੇ ਸੂਰਜ ਵਲ ਤਕਦੇ
 ਉੱਮਲ ਉੱਮਲ ਪੈਂਦੇ,
 ਕਰਨ ਦਿਦਾਰੇ, ਦੜ੍ਹਨ ਸਰੂਰਾਂ,
 ਝੁਮ ਝੁਮ ਰਸ ਲੈਂਦੇ
 ਯਾ ਦੁਨੀਆਂ ਦੇ ਸੁਹਣੇ ਸਾਰੇ
 ਲੁਕ ਕੇ ਫਿਰ ਹਨ ਆਏ,
 ਖਿੜ ਖੜੇ ਹਨ ਓਸ ਥਾਉਂ ਤੇ
 ਗਾਹਕ ਖ਼ਬਰ ਨ ਪਾਏ,
 ਨਾ ਆਵੇ, ਨਾ ਮੁੱਲ ਕਰਾਵੇ,
 ਨਾ ਲਲਚੇ, ਨਾ ਲੇਵੇ,
 ਆਪ ਖਿਚੀਕੇ ਨਾ ਦੁਖ ਪਾਵੇ
 ਨਾ ਖਿਚ ਲਾ ਦੁਖ ਦੇਵੇ,
 ਸੁਹਣੇ ਹੁਸਨ ਆਪਣੇ ਆਪੇ
 ਆਪ ਮਸਤ ਹੋ ਝੁਲਣ,
 ਆਸ਼ਕ ਤੇ ਮਾਸ਼ੁਕ ਆਪ ਹੋ
 ਖੁਦੀ-ਹਿ ਡੋਲੇ ਝੁਲਣ ।

ਜੋਬਨ ਭਰ, ਮਸਤਿ ਰੰਗ ਰੱਤੇ,
ਇਸ ਆਪੇ-ਰਸ ਰੱਤੇ,
ਅਪਣੇ ਮਦ ਅਪਣੇ ਹੀ ਰਸ ਦੇ
ਹੋ ਰਸੀਏ ਮਦ ਮੱਤੇ,
ਖੇੜੇ ਦਾ ਇਕ ਮੰਡਲ ਰਚਕੇ,
ਸੁੰਦਰਤਾ ਨੂੰ ਵੇਖਣ,
ਮਾਣਨ ਹੁਸਨ, ਖਿੜਨ, ਖੁਸ਼ ਹੋਵਨ,
ਆਪਾ ਆਪ ਪਰੇਖਣ।
ਯਾ ਏ ਭੇਤ ਇਲਾਹੀ ਵਾਲੇ
ਤੱਬੇ ਬੰਦ ਰਹਾਏ;
ਸਰਵਰ ਨੇ ਦੱਬੇ ਹਨ ਕੱਢੇ,
ਕੱਢੇ ਖੁਹਲ ਦਿਖਾਏ।
ਹੁਸਨ ਅਜੈਬੀ, ਰੰਗ ਗੈਬ ਦਾ
ਫਬਨ ਅਰਸ ਦੀ ਜਾਈ,
ਛਬੀ ਸੁਹਾਵੀ ਸੁੰਦਰਤਾ ਹੈ,
ਧੁਰ ਬੈਕੁੰਠੋਂ ਆਈ,
ਜੋ ਢੱਕੀ ਤੇ ਬੰਦ ਕਰਾ ਕੇ
ਹੈਸੀ ਲੁਕੀ ਰਖਾਈ,

ਅਜ ਸਰਵਰ ਨੇ ਛਾਤੀ ਵਿਚੋਂ
ਸਾਰੀ ਖੁਹਲ ਵਿਛਾਈ ।

ਨਜ਼ਰ ਪਈ ਜਦ ਮੁਟਿਆਰਨ ਦੀ
ਉਸ ਖੇੜੇ ਦੇ ਬਨ ਤੇ,
ਉਸ ਸੁਹਣੇ, ਉਸ ਜੋਬਨ ਭਰਵੇਂ,
ਉਸ ਹੁਸਨਾਂ ਦੇ ਚੰਨ ਤੇ:—

ਉਹ ਜੋ ਛਬੀ ਸੁਹਾਵਾਂ ਵਾਲੀ,
ਮੀਂਹ ਸੀ ਪਈ ਵਸਾਂਦੀ,
ਹੇਠਾਂ ਉੱਤੇ ਤੇ ਚਉਫੇਰੇ
ਗੂੜ੍ਹੀ ਛਹਿਬਰ ਲਾਂਦੀ,
ਉਹ ਹੁਸਨਾਂ ਦਾ ਗਜ਼ਬ ਨਜ਼ਾਰਾ,
ਸੁਹਣਾ ਉਹ ਦਿਖਾਵਾ,
ਅੱਖੀਂ ਪਿਆ ਜਦੋਂ, ਦਿਲ ਧਸਿਆ,
ਛਾਇਆ ਰੰਗ ਸੁਹਾਵਾ ।

ਬੇਹੋਸ਼ੀ ਇਕ ਛਾਈ ਉਸ ਤੇ
ਰਹੀ ਬਝੱਕ ਤਕਾਂਦੀ,
ਕੋਈ ਸੁੱਧ ਰਹੀ ਨਹਿੰ ਬਾਕੀ,
ਮੂਰਤ ਟੱਕ ਬਨ੍ਹਾਂਦੀ ।

ਧਾਇ ਸਰੂਰ ਹੁਸਨ ਖੇੜੇ ਦਾ
 ਸਿਰ ਸਾਰੇ ਵਿਚ ਵੜਿਆ,
 ਖੇੜਾ ਅਰਸ਼ੀ ਰੰਗਾਂ ਵਾਲਾ
 ਵਿੱਚ ਕਾਲਜੇ ਅੜਿਆ ।
 ਅਕਲ ਸੰਸਿਆਂ ਵਾਲੀ ਰੁੜ੍ਹ ਗਈ,
 'ਪੁੱਛਣ - ਤਾਬ' ਨਸਾਈ,
 ਭਰਮਣ ਤੇ ਸ਼ਕ ਕਰਨੇ ਵਾਲੀ
 ਸੋਚ ਨ ਰਹਿ ਗਈ ਕਾਈ ।
 ਲਗ ਗਈ ਛੋਤ ਖੇੜਿਓਂ ਸਾਰੀ,
 ਖੇੜੇ ਖੇੜਾ ਲਾਇਆ,
 ਜਿਉਂ ਖਿੜਿਆ ਸੀ ਸਰਵਰ ਸਾਰਾ
 'ਦਿਲ - ਨਾਰੀ' ਖਿੜ ਆਇਆ ।
 ਅੰਦਰ ਫੁੱਟ ਪਿਆ ਜਿਉਂ ਸੋਮਾਂ
 ਕੜ ਖੁਸ਼ੀਆਂ ਦਾ ਫੁਟਿਆ,
 ਹੁਸਨ ਅੰਦਰੋਂ ਅੰਦਰਲੇ ਦਾ
 ਚਸ਼ਮੇ ਜਿਉਂ ਫਟ ਛੁਟਿਆ ।
 ਲੂੰ ਲੂੰ ਵਿਚੋਂ ਛੁਟੇ ਫੁਹਾਰੇ,
 ਖੇੜੇ ਛਹਿਬਰ ਲਾਈ ।

ਅੱਖਾਂ 'ਫਬਨ - ਕਟੋਰੇ' ਭਰ ਰਹੇ
 ਤੇਲ ਪਏ ਸੁਖਦਾਈ ।
 ਤਨ ਮਨ ਖੀਵਾ ਖੇੜਾ ਪੀ ਪੀ,
 ਖੇੜਾ ਸਾਰੀ ਹੋਈ,
 ਖੇੜਾ ਤੇ ਆਪਾ ਇਕ ਹੋਏ,
 ਲੂੰ ਲੂੰ ਗਈ ਪਰੋਈ:
 ਖੇੜਾ ਦਿਲ ਦਾ, ਖੇੜਾ ਤਨ ਦਾ,
 ਖੇੜਾ ਸਰਵਰ ਵਾਲਾ,
 ਸਭ ਖੇੜੇ ਇਕ ਰੁਪ ਹੋ ਗਏ,
 ਏੜੇ ਭੁੰਨੀਆਂ ਪਾਲਾਂ ।
 ਹੇਠਾਂ, ਉਪਰ, ਚਾਰ ਚੁਫੇਰੇ,
 ਕੀ ਅੰਦਰ, ਕੀ ਬਾਹਰ,
 ਖੇੜਾ ਖੇੜਾ ਹੋਈ ਸਾਰੀ
 ਕੀ ਬਾਤਨ ਕੀ ਜ਼ਾਹਰ ।
 ਖੇੜੇ ਵੇੜੁ ਲਈ ਆ ਬਾਹਰੋਂ
 ਖੇੜੇ ਅੰਦਰੋਂ ਵੇੜੁ ।
 ਏੜਾ ਖੇੜਾ ਹੋਈ ਪਜਾਰੀ,
 ਖੇੜੇ ਫੜਕੇ ਖੇੜੀ ।

ਕਿੱਥੇ ਹੈ ਉਹ ਪੁੱਛਣ ਵਾਲੀ ?
'ਕੀ ? ਏ ਜੀਵਨ ਕੀ ਹੈ ?'
ਖੇੜੇ ਖੇੜ ਲਈ ਹੈ ਸਾਰੀ,
ਕੀ ਦੇਹੀ ਕੀ ਜੀ ਹੈ ?
ਏੜਾ ਹੈ ਹੁਣ ਆਪ ਹੋ ਰਹੀ,
'ਖੇੜਾ ਜੀਵਨ ਖੇੜਾ,
ਖਿੜਨ ਖਿੜੀ ਜਿਉਂ 'ਚੰਦ-ਚਾਂਦਨੀ',
ਖਿੜਿਆ ਜੀਵਨ ਖੇੜਾ ।

ਅਪਣੇ ਖੇੜੇ ਖਿੜਕੇ ਸਰਵਰ
ਖੇੜਾ ਉਸ ਨੂੰ ਲਾਇਆ ।
ਸੁੱਤਾ ਖੇੜਾ ਉਹਦਾ ਜਗਾਇਆ,
ਏੜੇ ਰੰਗ ਜਮਾਇਆ ।

— ਇਤਿ —



BKSNL-PUP

50546




ਦੀਰ ਸਿੰਘ, 1872-1957


ਮੁਨੋਹਰ ਪੁਸਤਕਾਂ

ਸ਼੍ਰੀ ਗੁਰੂ ਨਾਨਕ ਚਮਤਕਾਰ (ਮੁਕੰਮਲ)	੧੫), ੧੬)
ਸ਼੍ਰੀ ਗੁਰੂ ਕਲਗੀਧਰ ਚਮਤਕਾਰ (ਮੁਕੰਮਲ)	੧੮॥), ੧੯॥)
ਅਸ਼ਟ ਗੁਰੂ ਚਮਤਕਾਰ, ਭਾਗ ੧	੫), ੫॥)
ਮੇਰੇ ਸਾਂਈਆਂ ਜੀਓ	੩)
ਬਾਬਾ ਨੌਧ ਸਿੰਘ (ਸੁਭਾਗ ਜੀ)	੩॥), ੪)
ਪੰਜ ਗ੍ਰੰਥੀ ਸਟੀਕ ਭਾਵ ਅਰਥਨੀ	੯॥), ੧੦)
ਪੰਜ ਗ੍ਰੰਥੀ ਸਟੀਕ ਬਾਲ ਬੋਧਨੀ	੫), ੫॥)
ਰਾਣਾ ਸੁਰਤ ਸਿੰਘ	੭॥), ੮)
ਲਹਿਰਾਂ ਦੇ ਹਾਰ	੨) ਇਜਲੀਆਂ ਦੇ ਹਾਰ - ੧॥)
ਮਟਕ ਹੁਲਾਰੇ ੧॥), ੨)	ਲਹਿਰ ਹੁਲਾਰੇ ੨)
ਭਰਥਰੀ ਹਰੀ ਜੀਵਨ ਤੇ ਨੀਤੀ ਸ਼ਤਕ	॥॥), ੧)
ਰਾਜਾ ਲਖਦਾਤਾ ਸਿੰਘ	(ਛਪੇਗਾ)
ਕੰਬਦੀ ਕਲਾਈ	੨॥), ੨॥॥)
ਸਤਵੰਤ ਕੌਰ	੨॥) ਪੀਤ ਵੀਣਾ ੨॥), ੧)
ਬਿਜੈ ਸਿੰਘ	੧॥) ਕੰਤ ਮਹੇਲੀ ੧-)
ਸੁੰਦਰੀ	॥॥) ਸੰਤ ਗਾਥਾਂ ੧॥)
ਕਬਿੱਤ ਭਾਈ ਗੁਰਦਾਸ ਸਟੀਕ ਸਕੰਧ ੨	੨॥), ੨॥॥)
ਵਾਰਾਂ ਭਾਈ ਗੁਰਦਾਸ ਸਟੀਕ	੯॥), ੮)
ਸਿਖਾਂ ਦੀ ਭਗਤਮਾਲਾ	੧॥), ੧॥॥)
ਪੁਰਾਤਨ ਜਨਮਸਾਖੀ	੨॥)
ਪ੍ਰਾਚੀਨ ਪੰਥ ਪ੍ਰਕਾਸ਼	੩॥॥), ੪)
ਪਾਤਸ਼ਾਹੀ ੯ ਤੇ ਪਾ: ੧੦ ਦੇ ਮਾਲਵੇ ਦੇ ਸਫਰਾਂ ਦੀ 'ਸਾਖੀ ਪੋਥੀ'	੧॥) ਤੇ ੧॥॥)
ਕਲਮ ਦੀ ਕਰਾਮਾਤ	੩)
ਚਰਨ ਹਰੀ ਵਿਸਥਾਰ, ਭਾਗ ੧, ਸੰਚੀ ੧	੩), ੩॥)
ਚਰਨ ਹਰੀ ਵਿਸਥਾਰ, ਭਾਗ ੧, ਸੰਚੀ ੨	੨), ੨॥)

ਮਿਲਣ ਦਾ ਪਤਾ—

ਮੈਨੇਜਰ, ਖਾਲਸਾ ਸਮਾਚਾਰ, ਅੰਮ੍ਰਿਤਸਰ





Handwritten signature or text, possibly reading "Rajendra" or similar, written in a cursive style.



RFID Enabled

(If tempered, will be fined)

**Bhai Kahn Singh Nabha Library
Punjabi University, Patiala**

